

आनन्दाश्रमसंस्कृतग्रन्थावलिः ।

~~~~~

ग्रन्थाङ्कः ७७

ब्रह्मानन्दसरस्वतीविरचिता

## वेदान्तसूत्रमुक्तावलिः ।

~~~~~

एतत्पुस्तकं

वे० शा० सं० रा० गोखले इत्युपाह्वैर्गणेश-
शास्त्रिभिः संशोधितम् ।

तच्च

हरि नारायण आपटे

इत्येतैः

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८३७

ख्रिस्ताब्दाः १९१९ $\frac{79}{1906}$

(अस्य सर्वेऽधिकारा राजशासनानुसारेण स्वायत्तीकृताः)

मूल्यमाणकषट्कसहितं रूपकद्वयम् (२०६)

आदर्शपुस्तकोल्लेखपत्रिका ।

अस्या वेदान्तसूत्रमुक्तावल्याः पुस्तकानि यैः परहितैकपरतया संशो-
धनार्थं दत्तानि तेषां नामादीनि पुस्तकानां संज्ञाश्च प्रदर्श्यन्ते ।

(क.) इतिसंज्ञितम्—रा० रा० पुण्यपत्तननिवासिनां नारायण बाबाजी
जोशी इत्येतेषाम् ।

(ख.) इतिसंज्ञितम्—आनन्दाश्रमस्थम् ।

ॐ तत्सद्ब्रह्मणे नमः ।

ब्रह्मानन्दसरस्वतीविरचिता

वेदान्तसूत्रमुक्तावलिः ।

अथ प्रथमाध्यायस्य प्रथमः पादः ।

चरणौ शरणी कुर्मः श्रीमन्नारायणप्रभोः ।

अपि श्रीविश्वनाथस्य परमानन्दरूपिणः ॥ १ ॥

माष्यार्थो निरणायि यः श्रुतिपथन्यायाम्बुधेः पारगै-

र्विज्ञैर्निर्णयदर्पणप्रभृतिषु ब्रह्मापरोक्षान्वितैः ।

तं बुद्ध्वा तस्युते गुरुप्रभृतिभिस्तन्मात्रचेतोगति-

र्ब्रह्मानन्दसरस्वती श्रुतिशिरःसूत्रेषु मुक्तावलीम् ॥ २ ॥

अथेयं शारीरकमीमांसाऽनारभ्या कर्तृत्वादिवन्धस्य समूलस्य सत्य-
तया ज्ञानानिवर्त्यत्वात्तन्निवृत्तेः फलस्य तत्कामस्याधिकारिणो जीवपर-
चोरैक्यस्य विषयस्य चासंभवाद्देदान्तानामर्थवादत्वेन विचारविधिफला-
दिषु तात्पर्याभावाद्देदार्थमात्रविचारस्य पूर्वमीमांसया कृतत्वाच्चेति
प्रत्याह—

अथातो ब्रह्मजिज्ञासा ॥ १ ॥ (१) इति ।

नित्यानित्यविवेकमोगमात्रारागशमदमोपरतितितिक्षासमाधानानन्त-
र्यमथशब्दार्थः । अत इति । ल्यब्लोपपञ्चम्येमां मुमुक्षामदाप्येत्यर्थः ।
नित्यानित्यविवेकादिमुमुक्षान्तस्याथशब्दार्थानन्तर्यप्रतियोगिनः संभव-
प्रदर्शनार्थमत इतीति माष्यादिः । [+ तत्र वदन्ति । विहितक्रियामात्रे
सामर्थ्यविद्वत्त्वादिकमधिकारः काम्ये विहिते तु फलकामनाविशेषाधि-
कारो न तु तत्प्रयोजकमपि । तथा च ब्रह्मजिज्ञासायां मुमुक्षाया
एवाधिकारत्वे (त्वं) न तु तत्प्रयोजकस्य नित्यानित्यविवेकादेरिति
तयोरथशब्देनाऽऽनन्तर्योक्तिर्ब्रह्मजिज्ञासायां न युक्ता । न हि स्वर्गका-
मनातत्प्रयोजकयोः स्वर्गसाधनयोगादावधिकारतया क्वचिदपि निर्दे-

शोऽस्ति । अथ स्वर्गकामनाप्रयोजकस्य स्वर्गज्ञानादेर्लोकसिद्धत्वाद्नु-
क्तावपि मुमुक्षाप्रयोजकस्योक्तविवेकादेरप्रसिद्धत्वात्तदुक्तिरावश्यक्यु-
च्यते तदा तत्प्रयोजकतयैव तदुक्तिर्युक्ता न तु केवलरूपेण । किंचातः-
शब्देन नित्यानित्यविवेकादेः संभवोक्तिर्व्यर्थाऽथशब्देन तद्दानन्तर्यो-
क्तिसामर्थ्यादेव तत्संभवस्यापि लाभादिति । सत्पक्षे तु मुमुक्षावाप्तेरे-
वोक्तविवेकादेरानन्तर्यस्योक्त्या तत्र तत्प्रयोज्यत्वलाभान्नोक्तदोष इति
ध्येयम् । यदि तु नित्यानित्यविवेकादिप्रयोज्यत्वविशिष्टमुमुक्षाया एवाऽऽ-
नन्तर्यमथशब्देनोच्यते तदा तद्दशमुमुक्षाया अप्रसिद्धत्वाद्त्राविधेय-
त्वाच्चासंगतिः । अथ शान्तो दान्त इत्यादिश्रुतौ ज्ञानं प्रति साधनतया
शमादेर्विधानात्तस्याश्च मुमुक्षाश्रवणादिद्वारकत्वस्य मानान्तरसिद्धत्वा-
न्मुमुक्षायाः शमादिप्रयोज्यत्वं प्रसिद्धमेवेत्युच्यते तथाऽपि मूलीभूतोक्त-
श्रुतौ मुमुक्षायाः शमादिभिः सह साधनत्वेनानिर्देशात्सूत्रे तथा
तन्निर्देशो न युक्त इति] ब्रह्मजिज्ञासा वेदान्तानां जीवपर-
थैरैक्ये तात्पर्यनिर्णयानुकूला विचाररूपा मानसी क्रिया * ।
कार्येति शेषः । न च ब्रह्मणि ज्ञाते तात्पर्यनिर्णयो वृथा, अज्ञाते च
कथं जिज्ञासेति वाच्यम् । तात्पर्यनिर्णयस्य शाब्दबुद्ध्यावहेतुत्वेन तद्-
भावेऽपि ब्रह्मणि वेदान्तेभ्यः शाब्दसंशयस्य तेनैव जिज्ञासायाश्च
संभवात् । दोषविधया शाब्दसंशयहेतोस्तात्पर्यसंशयस्यापसारणद्वारा
तात्पर्यनिर्णयस्य शाब्दनिर्णयोपयोगित्वात् । शाब्दे च संशयत्वमानु-
भविकम् । अत एवाऽऽहत्यैव विप्रतिपत्तिवाक्यात्संशयमाहुः । निर्वि-
कल्पकेऽपि तत्र संशयत्वं तं पश्यामि तमनुमिनोमीत्यादिधीसिद्धलौकि-
कविषयत्वविधेयत्वादिवत्संदेहमीतिधीसिद्धविषयताविशेषस्य निरूप-
कत्वम् । तन्नियामकाश्चाननुगताः शक्तिविशेषविशिष्टत्वेनानुगता वा
दोषाः [× यत्तु भावाभावरूपकोटिद्वयविशेषणकमेकधर्मविशिष्टे धर्मिणि
ज्ञानं संशयः समुच्चयश्च । आद्ये विशेष्यतावच्छेदकव्यापकसंबन्धेनैक-

* अत्रेयं ख. पुस्तकस्था टिप्पणी—तथा च नित्यानित्यविवेकभोगमात्रारागशमादिषट्कसं-
पत्तिप्रयोज्यत्वविशिष्टमुमुक्षावाप्त्युत्तरकालीनवेदान्तवाक्यनिष्ठशोधितजीवपरैक्यविषयकतात्पर्यनिश्चयानु-
कूलविचाराख्यमानसव्यापारो मुमुक्षुनिष्ठकृतिविषय इति शाब्दबोधः सूत्राज्जायते ।

× धनुश्चिह्नान्तर्गतग्रन्थस्थानेऽयं ग्रन्थः क. पुस्तके—विशेषणीभूतकोट्योरन्यतरस्य विशेष्यता-
वच्छेदकव्यापकत्वेन संबन्धेन विशेषणता यस्मिन्ज्ञाने तत्त्वरूपस्य तु संशयत्वस्यानन्तवस्तुवदितत्वेन
च संदेहीति सर्वजनीनानुभवारोहो न वा समुच्चयादिव्यावृत्तसर्वसंशयानुगतिः ।

कोटिविशेषणमिति नियमः । अन्त्ये त्वेकाऽपि कोटिर्नोक्तसंबन्धेन विशेषणमिति विशेष इति । तन्न । भूतलत्वाद्येकधर्मविशिष्टे तादृशसंबन्धेनैककोटिविशेषणकत्वे सति तत्र कोटिद्वयविशेषणकं यज्ज्ञानं तत्त्वरूपस्य संशयत्वस्यानन्तवस्तुघटितत्वेव न संदेहमीति सर्वजनीनानुभवरोहः । किंच घटसंशयत्वं घटतद्भावादिना घटितं पटसंशयत्वं तु पटतद्भावादिना । तथा च घटपटादिसंशयेषु संशयत्वाकारानुगतप्रत्ययानुपपत्तिः । एवमीदृशसंशयान्यत्वरूपनिश्चयत्वविशिष्टस्य हेतुत्वादिस्वीकारे गौरवम् । एवं तादृशसंशयकाल एककोटावव्याप्यवृत्तित्वज्ञाने सति संदेहमीति प्रत्ययभावान्निश्चयकार्योत्पादाच्चाव्याप्यवृत्तितयाऽगृह्यमाणकोटिद्वयविशेषणकत्वं संशयत्वघटकं तादृशसंशयान्यत्वं निश्चयत्वघटकमिति वाच्यम् । तथा चातिगौरवम् ।] अथ वा विचारोत्तरमेव ज्ञानमविद्यां निवर्तयति लौकिकसूक्ष्मार्थोपदेशजन्यज्ञाने तथैवानुभवात्, वेदान्तविज्ञानसुनिश्चितार्था इत्यादिपरिमुच्यन्तीत्यन्तश्रुतेश्च । निवर्तकतावच्छेदकं तु विचारनिवर्त्यस्य तात्पर्यसंशयस्य तदाहिताप्रामाण्यज्ञानस्य वा विरहेण विशिष्टसाक्षात्कारत्वं शक्तिविशेषो वेत्यन्यत् । सर्वथा तु विचारो न व्यर्थ इति ध्येयम् । अत्र चाधिकारघटकस्य मोक्षस्य फलस्य विचारसाध्यता ज्ञानद्वारा ' तमेव विदित्वाऽति मृत्युमेति नान्यः पन्था विद्यतेऽयनाय ' [श्वे० ३ । ८] ' यदा चर्मवदाकाशं देष्टयिष्यन्ति मानवाः । तदा देवमविज्ञाय दुःखस्यान्तो भविष्यति ' [श्वे० ६ । २०] इत्यादिश्रुतेः । लोकेऽपि ज्ञानस्याज्ञाननिवर्तकत्वकुत्तेश्च । अतश्च ज्ञाननिवर्त्यत्वात् ' नेह नानाऽस्ति किञ्चन ' [बृ० ४ । ४ । १९] ' नैवात्र काचन भिदाऽस्ति ' [नृ० उ० ता० २] ' तदेतदद्वयं स्वप्रकाशं महः । नेदमात्मैवैतत् ' [नृ० उ० ता० ८] ' न ह्यस्ति द्वैतसिद्धिरात्मैव सिद्धोऽद्वितीयः ' [नृ० उ० ता० ९] ' ऐतदात्म्यमिदं सर्वम् ' [छा० ६ । ८ । ७] ' त्रयमप्येतत्सुषुप्तं स्वप्नमायामात्रम् ' [नृ० उ० ता० १] इत्यादिश्रुतिभिर्घटः सन्नित्यादिप्रत्यक्षस्याधिष्ठानसत्ताविषयत्वेन दृश्यसत्यत्वे मानाभावाच्च बन्धः समूलो मिथ्या । इह ब्रह्मणि । नाना तद्भिन्नम् । भिदा भिन्नम् । तत्, तस्मात् । एतत्, अनुभूयमान आत्मा । एतज्जगद्भावायां सामानाधिकरण्यम् ।

* सिद्धिस्तास्त्रिकप्रमा । ऐतदात्म्यं ब्रह्मात्मकम् । त्रयं जाग्रदाद्यवस्था-
त्रयम् । सुषुप्तमज्ञानरूपं कारणं विना नास्ति यतः । स्वप्नं मिथ्या ।
तत्रापि हेतुः—मायामात्रं निरूपणानर्हम् । ततश्च ' अहं ब्रह्मास्मि ' [बृ० १ । ४ । १०] ' तत्त्वमसि ' [' नान्योऽतोऽस्ति श्रोता । ' [बृ० ३ । ७ । २३] ' ब्रह्म वेद ब्रह्मैव मयति ' [मु० ३ । २ । ९] ' तरति शोकमात्मवित् ' । [छा० ७ । १ । ३] ' शान्तो हान्त उपरतस्ति-
तिक्षुः समाहितो मूत्वाऽऽत्मन्येवाऽऽत्मानं पश्येत् ' [बृ० ४ । ४ । २३]
' तद्यथेह कर्मजितो लोकः क्षीयते एवमेवामुत्र पुण्यजितो लोकः क्षीयते ' [छा० ८ । १ । ६] ' परीक्ष्य लोकान्कर्मचितान्ब्राह्मणो निर्वे-
दमायात् । नास्त्यकृतः कृतेन । तद्विज्ञानार्थं स गुरुमेवाभिगच्छेत् ' [मु० १ । २ । १२] ' तद्विजिज्ञासस्व ' [तै० ३ । १ । १] ' आत्मा वा अरे ब्रह्मव्यः श्रोतव्यः ' [बृ० २ । ४ । ५] इत्यादिवाक्यानां बाधका-
मावादप्राप्तार्थत्वाच्च + विषयादिपरत्वम् । अतो ब्रह्मणः । श्रोता श्रोतु-
र्जीवस्य स्वरूपम् । जितः प्राप्तः । परीक्ष्येति ' न तदस्ति सुखं लोके यन्न दुःखकरं भवेत् । तदसंप्राप्तिविच्छेदक्षयेष्वसुखकृद्घतः ' इत्यादिना विचार्य । निर्वेदं वैराग्यम् । अकृतो मोक्षोऽभिव्यक्तब्रह्मरूपत्वात् । कृतेन कृतिं विनाऽऽह्युत्पन्नेन विहितकर्मणा । ज्ञानं तु कृतिं विनाऽऽप्युत्प-
द्यते दुर्गन्धादिज्ञाने तथा दृष्टत्वात् । तद्ब्रह्म विजिज्ञासस्व वेदान्तवाक्यार्थ-
त्वेन विचारय । तेषां च वाक्यानां न विध्यपेक्षितकर्तृस्तावकत्वेन पूर्वमीमांसाविषयत्वम् । शुद्धब्रह्मपरमतात्पर्यकत्वेन गृह्यमाणत्वात्, स्वप्न-
करणोक्तप्रधानवस्तुपरत्वसंभवे दूरस्थान्यशेषस्तुतिपरत्वकल्पनस्यान्या-
यत्वात्, अद्वैतात्मज्ञानद्वारकस्तुतिबुद्धयधीनविहितानुष्ठानासंभवरूपवि-
रोधाच्च । नाप्युपासनाविधिपरतया, मानान्तरागम्यब्रह्मपरत्वस्यापि वाच्यत्वेन वाक्यभेदादुपासीतेत्याद्यध्याहाराद्यापत्तेः । दृष्टार्थकाद्वैतवस्तु-

* अत्रेयं ख. पुस्तके टिप्पनी—बाध्यमानतादात्म्योपलक्षितविषयकशब्दबोधजनकाकाङ्क्षा-
दितिसमानवचनकनामद्वयत्वं बाधायां सामानाधिकरण्यम् । यथा स्थाणुः पुमानित्यादौ बाध्यमान-
स्थाणुतादात्म्योपलक्षितपुंविषयकशब्दबोधजनकस्थाणुपदजन्यस्थाणुपस्थितिपुंपदजन्यपुरुषोपस्थिति-
रूपाकाङ्क्षाजनकमथमैवचनद्वयरूपसमानवचनकत्वसत्त्वाद्भवति बाधायां सामानाधिकरण्यं तथा प्रकृते-
प्युह्यम् । + ख. पुस्तकस्थेयं टिप्पनी—जीवपरैक्यादि ।

धीपरत्वे संभवत्यदृष्टार्थकोपासनार्थत्वासंभवाच्चेति भावः । अस्याधि*
करणस्य फलादिषूक्तश्रुतीनां समन्वयसमर्पणद्वारकविचारारम्भद्वारा
प्रथमाध्यायप्रतिपाद्यस्य ब्रह्मणि वेदान्तसमन्वयस्य समर्पकत्वादाद्येऽ-
ध्याये तदीयप्रथमपादविचार्याणां स्पष्टब्रह्मलिङ्गश्रुतीनां शुद्धब्रह्मस-
मन्वयसमर्पकत्वात्तदीयप्रथमपादे शास्त्रारम्भार्थत्वाच्छास्त्रे चोपोद्घातः
संगतिः । एवमग्रेऽपि ।

शास्त्रेऽध्याये तथा पादे ज्ञेयाः संगतयस्त्रिधा ।

सूत्रेष्वक्षेपदृष्टान्तप्रत्युदाहरणादिकाः ॥ १ ॥

वक्ष्यन्ते तत्र तत्रैव सूत्राणामवतारणे ।

आद्येऽध्याये स्पष्टलिङ्गमस्पष्टत्वेऽप्युपास्यगम् ॥ २ ॥

ज्ञेयं पदमात्रं च चिन्त्यं पादेष्वनुक्रमात् ।

द्वितीये स्मृतितर्काभ्यामविरोधोऽन्यदुष्टता ॥ ३ ॥

मूतमोक्तश्रुतेर्लिङ्गश्रुतेरप्यविरुद्धता ।

तृतीये विरतिस्तत्त्वंपदार्थपरिशोधनम् ॥ ४ ॥

गुणोपसंहतिर्ज्ञानबहिरङ्गादिसाधनम् ।

चतुर्थे जीवतो मुक्तिरुत्क्रान्तिर्गतिरुत्तरा ॥ ५ ॥

ब्रह्मप्राप्तिब्रह्मलोकाविति पादार्थसंग्रहः ।

ज्ञेयं शुद्धब्रह्मबोधकं वाक्यमिति शेषः । यद्यपि प्रथमाध्यायस्य
द्वितीपादेऽपि कठवह्न्यादिवाक्यं ज्ञेयब्रह्मगतं विचारितं तृतीये
पादे दहरादिवाक्यमुपास्यब्रह्मगतं तथाऽपि तद्वान्तरसंग-
त्येति न पादयोर्मुख्यप्रतिपाद्यसांकर्यम् । पदमात्रमव्यक्ताजादिसंदिग्ध-
पदम् । अत्र च यद्यपि श्रुतिलिङ्गवाक्यप्रकरणस्थानसमाख्यानां सम-
वाये पारदौर्बल्यमर्थविप्रकर्षादिति जैमिनिसूत्रे श्रुतेः पदान्तरनिरपेक्षश-
ब्दाल्लिङ्गं श्रुतिसामर्थ्यमर्थान्तरेणाविनाभावलक्षणं दुर्बलं श्रुतिसापेक्षत्वात् ।
यथा ' ऐन्द्र्या गार्हपत्यमुपतिष्ठते ' इत्यादौ द्वितीयादिश्रुत्या ' निवेशनः
संगमनो वसूनाम् ' इत्याद्यैन्द्र्यं इन्द्रप्रकाशनसामर्थ्यरूपं लिङ्गमिन्द्रे
विनियोजकं बाध्यते । ततोऽप्यनेकपदसामर्थ्यं वाक्यं तदुभयप्राप्तार्थम-
पेक्ष्य मुख्यामुख्यसंबन्धबोधकत्वात् । यथा ' स्योनं ते सदनं करोमि

* ख. पुस्तकस्थेयं टिप्पणी—विषयो विशयश्चेति पूर्वपक्षस्तथोत्तरम् ।

निर्णयश्चेति पञ्चाङ्गं शास्त्रेऽधिकरणं स्मृतम् ॥ १ ॥

घृतस्य धारया सुशेवं कल्पयामि ते । तस्मिन्सीदामुते प्रतितिष्ठ व्रीहीणां
मेध सुमनस्यमानः ' इति मन्त्रे यथा कल्पयामीत्यन्तस्य सदनकरणे
आगान्तरस्य पुरोडाशस्थापने च तत्प्रकाशकत्वेन लिङ्गेन विनियोगो न
तु समभिव्याहारविशेषरूपवाक्येण संपूर्णमन्त्रस्य तयोरेकैकस्मिन्निति ।
ततोऽप्यन्यतरस्यान्योन्यस्य वाऽऽकाङ्क्षया वाक्यद्वयसामर्थ्यमारभ्याधी-
तविषयं प्रकरणं तत्रयं प्राप्तार्थमपेक्ष्य महावाक्यार्थबोधकत्वात् । यथा
दर्शपूर्णमासप्रकरणे श्रुते सूक्तवाकाख्यनिगदे स्थितानामग्नीषोमाविद्वं
हविरजुषेतामिन्द्राग्नी इदं हविरजुषेतामित्यादिपदानां मध्ये लिङ्गेन
विभज्य विनियुक्तेन देवतापदेनैकवाक्यतापन्नत्वादिदमित्यादिपदानामपि
तथैव विनियोगो न तु प्रकरणेन दर्शं पौर्णमासे च । ततोऽपि क्रमि-
काणां क्रमिकान्तरैर्यथाक्रमसंबन्धः स्थानं क्रमद्वयप्रतिपादकवाक्यद्वय-
फलसामर्थ्यमपेक्ष्य क्रमसंबन्धबोधकत्वात् । यथा पञ्चहविष्केष्टावतिदि-
श्यमानानां पञ्चप्रयाजानां प्रधानाकाङ्क्षारूपप्रकरणेन पञ्चस्वङ्गत्वं न तु
यथाक्रममेकैकस्मिन्नैकैकस्य । ततोऽपि वाक्यान्तरप्रतिपन्नस्य वाक्यप्र-
तिपन्नेनार्थेन संबन्धनिमित्तं संज्ञासामर्थ्यं समाख्या पूर्वसर्वसापेक्षत्वात् ।
यथा दर्शपूर्णमासप्रकरणे दधिपयोयागीयपात्रशुन्धनक्रमे पठितस्य
शुन्धध्वमित्यादिमन्त्रस्य पात्रशुन्धनप्रकाशनद्वारा क्रमेणोक्तयागाङ्गत्वं
न तु पौरोडाशिकेतिसमाख्यायुक्तकाण्डे पठितत्वात्समाख्यया पुरोडाश-
यागाङ्गत्वम् । ननु लिङ्गादीनां श्रुतिं विना साध्यसाधनभावाबोधकत्वा-
त्सा तैरपेक्ष्यतां वाक्यादीनां तु लिङ्गादिसापेक्षत्वे किं मानमिति चेत् ।
लिङ्गादिकल्पनं विना श्रुतिकल्पनानुपपत्तिरेव । न हि सामर्थ्यादिकमप-
र्यालोच्य साध्यसाधनभावः श्रुत्या ज्ञातुं शक्यत इति स्थितम् । तथाऽ-
पि तेषां तात्पर्याधीनप्रामाण्यत्वात्तात्पर्यस्य च फलादिनियतत्वाद्ता-
दृशं पूर्वमपि + तादृशेन परेण बाध्यते । न चेह वेदान्तगतब्रह्मलिङ्गानाम-
र्थवादलिङ्गवङ्गयायान्तरापेक्षत्वम् । सर्वत्र ब्रह्मणः प्रतिपिपादयिषितत्वेन
तलिङ्गानां तात्पर्यवत्त्वात्स्वतन्त्राणां प्रामाण्योपपत्तेः । अर्थवादस्थानां
तु लिङ्गानां तात्पर्यहीनत्वेन न्यायान्तरापेक्षत्वम् । अत एव शाबर-

* अत्रेयं ख. पुस्तकस्था टिप्पणी—लिङ्गषट्कानुगृहीतफलादितात्पर्यनियतप्रामाण्यकभिन्नम् ।
+ ख. लिङ्गषट्कानुगृहीतफलादितात्पर्यनियतप्रामाण्यकेन ।

भाष्ये सूत्रोक्तलिङ्गं व्याख्यायोच्यते ननु लिङ्गमुक्तं का प्राप्तिरिति । अत एव च द्विरैन्द्रवायवस्य भक्षयति द्विर्ह्येतस्य वषट्करोतीति वाक्य ऐन्द्रवायवयागे द्विर्मक्षणं विधीयते । द्विर्हीत्यादिकं त्वर्थवादमात्रं न तु यत्र यत्र प्रदानभेदेन वषट्कारभेदस्तत्र तत्र भक्षणभेदाद्वषट्कारसम-संख्यं भक्षणमित्यस्यार्थस्य प्राप्तौ लिङ्गम् । अत एव षड्यागरूपाया सर्वपृष्ठायामिष्टौ पुरोडाशस्यैकत्वाच्छेषद्रव्यस्य साधारण्येन सकृदेव भक्षणस्विष्टकृदादि कार्यं न तु वषट्कारभेदेन तदावृत्तिरिति बोध्यम् ॥१॥(१)

लक्षणेनाज्ञातेऽर्थे न विचारसंभवः । न च 'यतो वा इमानि भूतानि जायन्ते येन जातानि जीवन्ति यत्प्रयन्त्यमिसंविशन्तीति' [तै० ३ । १ । १] इत्यादितदस्थलक्षणार्थकम् । तस्य मायिकस्य परमार्थालक्षणत्वात्, तद्विशिष्टस्यैव विचारेण ज्ञेयत्वापत्तेश्च । नापि 'सत्यं ज्ञानमनन्तं ब्रह्म' [तै० २ । १ । १] इत्यादिस्वरूपलक्षणार्थकम् । तत्तत्पदैर्लोके स्वरूपाव्यवहाराह्यौकिकार्थघटिततदस्थलक्षणं विना स्वरूपलक्षणस्यालौकिकस्य दुर्बोधत्वाच्चेति प्रत्याह—

जन्माद्यस्य यतः ॥२॥ (२) इति ।

अस्य, अविद्याद्यनादिपङ्क्तयो मित्तस्य न तु जन्ममात्रस्येति । उत्तराधिकरणे वेदस्य नित्यतामादाय शङ्कानुत्थितेः । जन्माऽऽदिर्यस्य तज्जन्मस्थितिमङ्गम् । जन्महेतुत्वमविद्यायामप्यस्त्यतो मङ्गेति । तद्धेतुत्वमविद्यानाशेऽप्यत उभयघटितं लक्षणं वाच्यम् । सत्तास्फूर्तिस्थितिस्तां घटाद्यवच्छिन्नां प्रति ब्रह्मणो हेतुत्वं महाकाशस्येवावच्छिन्नाकाशं प्रति । तच्च लक्षणान्तरम् । यद्वा स्थितिसंहाराभ्यामुपादानत्वं लभ्यते तच्चाविद्यायामप्यतो जन्महेतुत्वम् । तच्च कर्तृत्वरूपम् । तेनाविद्याद्यन्यं प्रति कर्तृत्वे सत्युपादानत्वं लक्षणं * धूमप्रागभावादिति हेतौ यथा प्रागभावेति न व्यर्थं धूमत्वस्य प्रागभावावृत्तित्वात्किंतु नीलधूमादित्यत्र नीलत्वं तथे-तरभेदानुमानहेतावुक्तलक्षण उपादानत्वं न व्यर्थं कर्तृता त्वस्य तदवृत्तित्वात् । अथवाऽदृष्टवारणाय लयाधारत्वमविद्यावारणाय कर्तृत्वरूपं

* ख. पुस्तकस्थेयं टिप्पणी—यद्यपि नीलधूमत्वादेर्व्याप्यतावच्छेदकत्ववारणाय व्याप्यतावच्छे-दकान्तराघटितधर्मस्यैव व्याप्यतावच्छेदकत्वं वाच्यं तथाऽपि धूमप्रागभावत्वादौ व्याप्यतावच्छे-दकत्वासिद्धये समानाधिकरणव्याप्यतावच्छेदकान्तराघटितधर्मस्यैव व्याप्यतावच्छेदकत्वं वाच्यम् ।

निमित्तत्वं तदुभयं परिणामितयोपादानं निमित्तं च ब्रह्मेतिवादिनां
 त्रिदण्डिनामिव स्यात् । ततश्च ब्रह्मणो विवर्तोपादानत्वालामाहृत-
 मिथ्यात्वासिद्धेरद्वैतब्रह्मरूपस्य सृष्ट्यादिवाक्यतात्पर्यविषयस्यासिद्धिरत-
 उक्तरूपस्थितिहेतुत्वम् । तथा च विवर्तोपादानत्वे सति निमित्तत्वं तच्च
 न व्यर्थं धूमप्रागभाववत् । वस्तुतस्तु सिद्धान्ते लक्षणवाक्यं सर्वं वाच्य-
 तावच्छेदकतत्तद्धर्मोपस्थितिद्वारा तदुपलक्षितलक्षिताखण्डव्यक्तिमात्र-
 तात्पर्यकम् । तथा च यतो वेत्यादिलक्षणवाक्ये सृष्टिस्थिति-
 प्रलयानामेकैककारणत्वमात्रौक्तौ तदुपस्थितिद्वारा तदुपलक्षितस्य
 सत्त्वरजस्तमसामेकैकगुणोपलक्षितब्रह्मस्वरूपस्यैवोक्तवाक्याहामे तस्यैव
 स्वामिन्नत्वेन जिज्ञासया महावाक्यतात्पर्यविषयतया निर्णयेन
 च महावाक्याधीनमुमुक्षुनिर्णयविषयत्वं स्यान्न तु गुणत्रयोपलक्षि-
 तस्य । तथा च गुणत्रयोपलक्षितेनेशस्वरूपेण जीवस्वरूपामेदा-
 ज्ञानं न निवर्तेत । न हि च्छत्रिमात्रे तात्पर्यनिर्णयाधीनश्छत्री चैत्र
 इति वाक्यजन्योऽखण्डार्थबोधश्छत्री कुण्डली वासस्वी न चैत्र इति
 भ्रमहेत्वज्ञानस्य निवर्तकत्वे नाऽऽनुभाविकः । तथा च महावाक्यगततत्प-
 दार्थस्वरूपस्याखण्डस्य जगत्स्रष्टृत्वाद्युपस्थितिद्वारा बोधकं यतो वेत्या-
 दिवाक्यमिति न किमपि व्यर्थमिति ध्येयम् । तथा च शुक्तेस्तद्रजते-
 नेव मायिकेनाप्यसति बाधे ब्रह्मणो लक्षणसंभवः । आनन्दो ब्रह्मेत्या-
 दिना च स्वरूपस्य निर्धारितत्वात् । सत्यत्वादिविशिष्टवाचकानां पदानां
 तात्पर्यानुरोधेन लोकाव्यवहार्येऽपि शुद्धे लक्षणाकल्पना । न च
 सत्यादिवाक्ये पदद्वयादेव शाब्दधीसंभवात्पदान्तरं व्यर्थमिति वाच्यम् ।
 सत्यत्वाद्युपलक्षितशुद्धानामैक्यनिश्चयार्थं सर्वपदानामुपादानात् । अन्य-
 था सत्यत्वोपलक्षिताद्भेदो ज्ञानत्वानन्दत्वाद्युपलक्षितवृत्तिरिति भ्रमा-
 निवृत्त्या ब्रह्मस्वरूपमोक्षस्य स्वप्रकाशचिदानन्दादिभिन्नेनान्तवत्स्वरूपे-
 णामेदबुद्ध्या तत्प्राप्तेरपुरुषार्थत्वबुद्ध्या तत्साधनश्रवणादावप्रवृत्तिस्तस्य
 मिथ्यात्वबुद्ध्या ब्रह्मज्ञाने मिथ्याविषयकत्वरूपभ्रमत्वज्ञानादविद्यानि-
 वर्तकत्वानुपपत्तिश्च । तावत्पदसत्त्वे तु समानविभक्तिकवैदिकसत्यादि-
 पदजन्यशाब्दबुद्धिविषत्वान्यथानुपपत्त्या सत्यादिपदार्थानामैक्यनिश्च-
 यान्नोक्तमेदभ्रमः । तदुक्तं कल्पतरौ-इतरव्यावृत्तिस्त्वर्थान्न तु शब्दादिति ।
 इतरव्यावृत्तिः सत्यत्वाद्युपलक्षितान्यव्यावृत्तिः सत्यत्वाद्युपलक्षिताना-

मैक्यमिति यावत् । तथा च सत्यत्वाद्युपलक्षितानां परस्परावृत्तिपरस्परप्रतियोगिकभेदकत्वं विनोक्तशाब्दधीविषयत्वमनुपपन्नमिति धियोक्तपरस्परावृत्तिभेदप्रतियोगित्वनिश्चयान्नोक्तभेदभ्रम इति भावः ॥ २ ॥

न ब्रह्मोक्तकारणं वेदस्य नित्यत्वात् । जन्यत्वे मानान्तरेणोपलब्धिपूर्वकत्वेनाऽऽनुपूर्व्यनियमोऽप्रामाण्यं च स्याल्लौकिकवाक्यवत् । एवं च 'अस्य महतो भूतस्य निःश्वसितमेवैतद्यद्वेदो यजुर्वेदः' इत्याद्यभिधक्तिपरम् । तथा च ब्रह्मणो जगत्कारणत्वाधीनसर्वज्ञत्वाद्यपि न सिध्यति । अस्य च ब्रह्मणो भूतस्य स्वतः सत्तावतो निःश्वसितमनायासेन जनितं वीक्षणाद्यायासेन भूतमौतिकत्वस्यैव जनितत्वादिति प्रत्याह-

शास्त्रयोनित्वात् ॥ ३ ॥ (३) इति ।

ब्रह्मोक्तकारणमेव शास्त्रस्य वेदस्य योनित्वादुक्तहेतुत्वात् 'धाता यथा पूर्वमकल्पयत्' [महाना० ५ । ७] इत्यादिश्रुतेर्लाघवाच्च । पूर्वसृष्टिमनुरुध्यैव ब्रह्मचादेरुष्णत्वादिमत इव वेदस्य पूर्वसर्गीयानुपूर्व्यवच्छिन्नस्यैव रचनान्नाऽऽनुपूर्व्यनियमः । पुरुषाभिप्रायाद्यनपेक्षत्वेन निर्दोषत्वाच्च नाप्रामाण्यमिति भावः । यद्वा 'तं त्वोपनिषदं पुरुषं पृच्छामि' [बृ० ३ । ९ । २६] 'नावेदविन्मनुते तं बृहन्तम्' इत्यादिकं ब्रह्मणो वेदकगम्यत्वं न बोधयति, अनुमानेनैव सिद्धे तस्मिन्वेदस्यानुवादकत्वादेवं च वेदान्तैर्ब्रह्म न जिज्ञास्यमिति प्रत्याह—शास्त्रेति । ब्रह्म वेदान्तैर्जिज्ञास्यमेव शास्त्रयोनित्वाद्देवैकगम्यत्वादित्यर्थः । ब्रह्मचादेरिव ब्रह्मणो विशेषरूपेणानुमाने कार्यलिङ्गस्यासमर्थत्वात् । तस्याक्षयाद्यगम्यत्वात् । सहचारदर्शनमात्रेण व्याप्तेरुपगमे प्राप्तादादाविव नानाकर्तृकत्वस्याप्याद्यकार्ये सिध्यापातात् । कुलालादेः कपालद्वयसंयोगादिनाऽन्यथासिद्धत्वेन घटादेर्दृष्टान्तत्वासंभवात् । अतो यतो वेत्यादिशास्त्रमेव तत्र मानम् । यतो यस्माद्भूतानि कार्याणि तेन ब्रह्मणो जगद्वीक्षणं सिसृक्षा कृतिर्दृश्ययोस्तादात्म्यं तमो द्रव्यं चेत्यादीनां लामः । येनेत्येकवचनम् । 'एकमेवाद्वितीयम्' [छा. ६।२।१] 'एको जालवानीशते' [श्वे० ३।१] 'यः सर्वज्ञः सर्ववित् । यस्य ज्ञानमयं तपः । तस्मादेतद्ब्रह्म नाम रूपमन्नं च जायते' [सु० १।९] ब्रह्म हिरण्यगर्भः । इत्यादिश्रुत्यन्तराणि च तदेकत्वादाविति भावः ॥ ३ ॥ (३)

तादृशं ब्रह्म न वेदान्तप्रतिपाद्यं प्रवृत्तिनिवृत्त्यविषयत्वेन निष्फल-
त्वात्, तात्पर्यासंभवात्, अर्थेऽनुपलब्धे तत्प्रमाणमिति न्यायेनाप्रमिते
सप्रयोजन एव श्रुतेस्तात्पर्यनिश्चयात्कार्यान्वित एव पदानां व्युत्पत्तेः
'आनर्थक्यमतदर्थानाम्' [जै० १।२।१] इत्यादिभिरक्रियार्थानां
जैमिनिनाऽप्यप्रामाण्योक्तेरिति प्रत्याह—

तत्तु समन्वयात् ॥ ४ ॥ (४) इति ।

तद्ब्रह्म वेदान्तवेद्यमेव समन्वयात् 'उपक्रमोपसंहारावभ्यासोऽपूर्वता
फलम् । अर्थवादश्चोपपत्तिर्लिङ्गं तात्पर्यनिर्णये' इति षड्विधलिङ्गगृ-
हीतवेदान्ततात्पर्यविषयत्वात् । तथा हि छान्दोग्ये षष्ठे 'सदेव सोम्ये-
दमग्र आसीत्' [छा० ६।२।१] 'एकमेवाद्वितीयम्' [बृ० २।५।
२९] इत्युपक्रमः । 'एतदात्म्यमिदं सर्वं तत्सत्यं स आत्मा तत्त्वमसि'
[छा० ६।८।७] इत्युपसंहारः । एतदात्म्यमित्यादेस्तत्त्वमसीत्यन्तस्य
नवकृत्वो वचनमभ्यासः । आचार्यवान्पुरुषो वेदेत्यनेन मानान्तराविषय-
त्वरूपापूर्वत्वकथनम् । 'तस्य तावदेव चिरं यावन्न विमोक्षयेऽथ संपत्स्ये'
(छा० ६।१।४।२) इति फलकथनम् । 'तमादेशमप्राक्ष्यो येनाश्रुतं श्रुतं
भवति' (छा० ६।१।३) इत्याद्यर्थवादः । 'यथा सोम्यैकेन मृत्पिण्डेन सर्वं
मृन्मयं विज्ञातं स्याद्वाचारम्भणं विकारो नामधेयं मृत्तिकेत्येव सत्यम्'
छा० ६।१।४) इत्याद्योपपत्तिः । हे सोम्याग्रे सृष्टेः पूर्वकाल इदं प्रपञ्चा-
मिन्नं यदासीत्तत्सदेव न तु बौद्धसंमतमसत् । एकमेवाद्वितीयं सजातीय-
विजातीयस्वगतधर्मरूपद्वितीयशून्यं न तु तार्किकादिसंमतं सद्वितीयत्वम् ।
सद्वितीयत्वं यादृशं घटः सन्नित्यादिप्रत्यक्षादिप्राप्तं तादृशो निषेधस्तस्य
बोध्यते सार्वकालिकं च तत्प्राप्तमिति सार्वकालिको निषेधो न त्वग्र
इत्यस्य निषेधेऽन्वयः । तथा च तादृशस्य स्वसमानाधिकरणात्यन्तामा-
वस्य प्रतियोगित्वस्य दृश्यमात्रे लाभान्मिथ्यात्वलाभः । यद्देशकालाव-
च्छेदेन ब्रह्म यत्संबन्धि तदवच्छिन्नो यो ब्रह्मण्यत्यन्ताभावस्तस्येति तु
निष्कर्षः । वस्तुतस्त्वाद्वितीयादिपदेनानवच्छिन्नविशेषणतासंबन्धेन सजा-
तीयाद्यभावविशिष्टं बोध्यते । इदंपदेन ब्रह्मणि सर्वदृश्यसंबन्धलाभात्त-
द्विति तादृशविशिष्टत्वलाभान्मिथ्यात्वलाभः । आदेशमज्ञातत्वेनोपदेशा-
र्हमप्राक्ष्यो गुरुं प्रति पृष्टवानसि येन ब्रह्मणा श्रुतेनाश्रुतं जगच्छ्रुतं

भवति जगतो ब्रह्मस्वरूपकत्वाद्यथेत्यादिकमारम्भणाधिकरणे व्याख्ये-
यम् । एवं बृहदारण्यके—‘ आत्मेत्येवोपासीत । अत्र ह्येते सर्वे एकं
भवन्ति ’ [बृ० १।४।७] इत्युपक्रम्य ‘ स एष नेति नेति ’ [बृ० ३।९।
२६] इत्यादिनाऽभ्यस्य ‘ तं त्वौपनिषदं पुरुषं पृच्छामि ’ [बृ० ३।९।
२६] इत्यपूर्वयित्वा ‘ अमयं वै जनक प्राप्तोऽसि ’ [बृ० ४।२।४]
‘ ब्रह्मैव सन्ब्रह्माप्येति ’ [बृ० ४।४।६] इति सफलीकृत्य ‘ तद्यो यो
देवानां प्रत्यबुध्यत स एव तदभवत् ’ [बृ० १।४।१०] इत्यर्थवादमुक्त्वा
‘ स यथा दुन्दुभेर्हन्यमानस्य न बाह्याञ्शब्दाञ्शक्नुयाद्ग्रहणाय दुन्दु-
भेस्तु ग्रहणेनदुन्दुभ्याघातस्य वा शब्दो गृहीतः ’ [बृ० २।४।७] इत्यादि-
नोपपाद्य ‘ पूर्णमेवावशिष्यते ’ [बृ० ५।१।१] इत्युपसंहृतम् । आत्मेत्येव,
आत्मस्वरूपमात्रम् । अत्र श्रवणादिसाक्षात्कारपर्यन्तोपासनायां सत्यां
सर्वे पृथिव्याद्यर्था एकं केवलं स्वकालपूर्वकालवर्तिभिन्नं यज्ज्ञानात्मस्व-
रूपं तदात्मका भवन्ति चरमज्ञानविषयत्वविशिष्टात्मनो दृश्यकालपूर्ववर्त्य-
न्यत्वात् । एष आत्मेति प्रत्यक्षप्राप्तमिति । अनुमानादिप्राप्तं घटादिकम् ।
औपनिषदमुपनिषन्मात्रवेद्यम् । अमयं ब्रह्म प्रत्यबुध्यत ब्रह्म ज्ञातवान् ।
तदभवत्, ज्ञातब्रह्मस्वरूपेणैकीभूतः । बाह्यान्दुन्दुमिशब्दविशेषरूपान् ।
शक्नुयादिति । दुन्दुमिशब्दसामान्याग्रहण इति शेषः । दुन्दुभेर्दुन्दुभि-
शब्दसामान्यस्य । दुन्दुभ्याघातस्य शब्दो दुन्दुमिशब्दविशेषः । तथा च
विशेषस्याऽऽरोपे सामान्यस्याऽऽधारत्वाद्दुन्दुमिशब्दमात्रगतसामान्य-
स्यामाने यथा तद्गतविशेषाणामग्रहणमेवं ब्रह्मस्वरूपस्य सत्सामान्यस्या-
ग्रहणे तद्गतविशेषरूपस्य प्रपञ्चस्यापीति तत्र स कल्पित इति दुन्दुभि-
वाक्यार्थः । तथा च प्रवृत्त्याद्यविषयस्यापि परमानन्दब्रह्मात्मनः
साक्षात्कारजनकत्वेन वेदान्तानां न नैष्कल्यम् । कार्यान्वित एव पदानां
व्युत्पत्तिस्तु न प्रामाणिकी पुत्रस्ते जातो नायं सर्प इत्यादिवाक्यजन्य-
सुखमयनिवृत्तिजनकानुभवस्यानुभवबाधिता जैमिन्यादिवाक्यं तु निष्फ-
लोपाख्यानाद्यपेक्षयेति भावः । ननु षड्विधलिङ्गानां कथं तात्पर्यज्ञाप-
कतेति चेत् । इत्थम् । उपक्रमोपसंहारौ मध्यस्थवाक्यस्य स्वविषयपर-
त्वानुमापकावुपांशुयाजादिवाक्ये तदव्यभिचारितया दृष्टत्वात्तदभ्यासस्य
वाक्यार्थोत्कर्षबोधकतया वाक्यार्थपरत्वं तत्परत्वं विना तदुत्कर्षपरत्व-
प्रयुक्तस्य तदुत्कर्षबोधकत्वस्यानुपपत्तेः । अर्थवादस्य तु विधिव्याप्यत्वा-

द्विधेश्च तात्पर्यव्याप्यत्वात्तात्पर्यज्ञापकत्वम् । अपूर्वत्वमज्ञातत्वमुपपत्ति-
रबाधितत्वं तयोस्तु प्रमात्वघटकत्वेन तात्पर्योपयोगित्वम् । प्रमायामेव
वाक्यस्य तात्पर्यात् । फलवत्त्वमपि तात्पर्योपयोगिनिष्फलार्थे ' उत्ताना
वै देवगवा वहन्ति ' [आपस्तम्बश्रौतसूत्र० ११ । ७ । ६] इत्यादि-
श्रुतेस्तात्पर्याभावात् । एवं चापूर्वत्वादित्रयं तात्पर्याभावव्याप्यस्य
स्वाभावस्य विघटकत्वेन तात्पर्योपयोगीति बोध्यम् ॥ ४ ॥ (४)

सर्वज्ञस्यैव चेतनस्य यतो वेत्यादिश्रुतौ कारणत्वमभिप्रेतं तन्न
ज्ञानरूपस्य ब्रह्मणोऽपरिणामिनो व्यापारशून्यत्वेन कर्तृत्वाद्यसंभवात् ।
तथाचाचेतनं प्रधानं तथाऽस्तु तस्य गुणपरिणामसंभवात् । एवं च
' यतो वा इमानि भूतानि जायन्ते येन जातानि जीवन्ति यत्प्रयन्त्यभि-
संविशन्ति ' (तै० ३ । १ । १) इत्यपि तद्विषयमिति प्रत्याह—

ईक्षतेर्नाशब्दम् ॥ ५ ॥ इति ।

' सदेव सोम्येदमग्र आसीत् ' [बृ० ६ । २ । १] ' एकमेवा-
द्वितीयम् ' [बृ० २ । ५ । १९] ' तदैक्षत बहु स्यां प्रजायेयेति ।
तत्तेजोऽसृजत । तत्तेज ऐक्षत बहु स्यां प्रजायेयेति । तदपोऽसृजत ' [छा० ६ । २ । ३] ' ता आप ऐक्षन्त बह्व्यः स्याम प्रजायेमहीति । ता
अन्नमसृजन्त ' [छा० ६ । २ । ४] इत्यादिजगत्कारणबोधकं *वाक्यं
न प्रधानबोधकं यतोऽशब्दं प्रधानबोधकशब्दशून्यम् । कुतः । ईक्षतेः ।
ईक्षधातुसप्तमिव्याहारविशेषाज्जगत्कारणस्य चेतनत्वलाभात् । तदेकवा-
क्यतया यतो वेत्यादावपि तथा कल्पनात् । 'स तपस्तप्त्वेदं सर्वमसृजत ' [तै० २ । ६ । १] इत्यादितदुत्तरवाक्येऽपि तपःशब्दितेक्षणश्रवणाच्च ।
ईक्षणं कीदृशं तत्राऽऽह—बह्विति । आकाशादिनानाकार्यात्मकः
स्याम् । किमर्थं तथात्वं तत्राऽऽह—प्रजायेयेति । तदुत्तरं देवमनुष्यादि-

* अत्रेयं ख. पुस्तके टिप्पणी—जगत्कारणबोधकवाक्यं न प्रधानबोधकं प्रधानबोधकशब्दशून्य-
त्वात् । यद्यद्वोधकशब्दशून्यं तत्तद्वोधकं न भवतीति सामान्यव्याप्तेः । न चोक्तवाक्ये प्रधानबोधकश-
ब्दशून्यत्वमसिद्धमिति वाच्यम् । निरुक्तवाक्यं प्रधानबोधकशब्दशून्यं चेतनधर्मभूतेक्षणबोधकेक्षधातु-
सप्तमिव्याहृतत्वात्स्य साधनात् । न चेक्षधातुसप्तमिव्याहृतत्वेऽपि निरुक्तवाक्ये सदादिके तदैक्षतेत्यादौ
प्रधानबोधकशब्दशून्यत्वमसिद्धम् । भ्रान्तोऽसि । ईक्षणविशिष्टजगत्कारणबोधकत्वेन सस्य तत्र सिद्धेः ।
ततश्च समानसंवित्संवेद्यतयेक्षणविशिष्टजगत्कारणस्य तद्विषयत्वेन जगत्कारणस्य चेतनत्वलाभः । तथा
हि जगत्कारणं चेतनतनमीक्षणान्न प्रधानं तच्छून्यत्वात् ।

प्रजारूपः स्यामिति । 'तदाकाशमसृजत तदाकाशमैक्षत' इत्यादि-
शेषो वियदधिकरणन्यायात् । तदाकाशमैक्षतेति । आकाशात्मकं
सद्रूपं ब्रह्मैक्षतेत्यर्थः । एवमग्रेऽपि । ता आप इति तु 'शैत्यं हि यत्सा
प्रकृतिर्जलस्य' इतिवत्तत्पदस्य विधेयलिङ्गवचनग्राहित्वान्नासंगतम् ।
न च सकृदीक्षणेनैव निर्वाह आकाशादिसृष्ट्युत्तरं पुनरीक्षणं व्यर्थमिति
वाच्यम् । नानाकार्याणां क्रमेण सृष्टौ तादृशेक्षणानां लोके दृष्टत्वादाका-
शादिपरिणामकाले पूर्वजातेक्षणपरिणामस्य मायायामभावेन पुनरपी-
क्षणं विना तज्जन्यकार्यासंभवादाकाशतत्तादात्म्यतन्निष्ठब्रह्मतादात्म्यरू-
पकार्यत्रयमादाय पूर्वक्षणविषयाणां सिद्धत्वाच्च ॥ ५ ॥

गौणश्वेन्नाऽऽत्मशब्दात् ॥ ६ ॥ इति ।

'तत्तेज ऐक्षत' (छा० ६ । २ । ३) इत्यत्रेव गौण ईक्षतिरिति
चेन्न । 'अनेन जीवेनाऽऽत्मनाऽनुप्रविश्य नामरूपे व्याकरवाणि'
[छा० ६ । २ । ३] इत्यत्र जगत्कारणस्य जीवाभिन्नस्वरूपबोधका-
दात्मशब्दात्स आत्मेत्यादावात्मशब्दात्तत्तेज इत्यादौ सद्रूपात्मबोधकत-
च्छब्दाद्वा ॥ ६ ॥

ननु स आत्मेत्यादावात्मशब्दः प्रधानस्वरूपबोधकस्तत्तेज इत्य-
त्रापि तेजआदिबोधको जीवेनाऽऽत्मनेत्यत्रापि मित्रं ममाऽऽत्मेत्यादा-
विवाऽऽत्मशब्दो गौणस्तत्राऽऽह—

तन्निष्ठस्य मोक्षोपदेशात् ॥ ७ ॥ इति ।

तस्मिन्जगत्कारणे निष्ठा स्वैक्यधीर्यस्य तादृशस्य 'आचार्यवान्पु-
रुषो वेद् तस्य तावदेव चिरं यावन्न विमोक्ष्येऽथ संपत्स्ये' [छा० ६ ।
१४ । २] इत्यनेन स्वरूपाच्छादकाविद्यानिवृत्तिरूपस्य मोक्षस्योपदे-
शात् । आचार्यवांस्तत्त्वमसीत्यादिवाक्यविचारसंबन्धेनाऽऽचार्ययुक्तः ।
चिरं कैवल्ये विलम्बः । विमोक्ष्ये प्रारब्धभोगेन विमोक्ष्यते । संपत्स्ये
संपत्स्यते केवली भविष्यति । अकारतकारयोर्लोपश्छान्दसः । एवका-
शान्मोक्षायोपायान्तरानुष्ठानेन न विलम्बः । तस्य ज्ञानमात्रेण सिद्ध-
त्वात् ॥ ७ ॥

नन्वरुन्धतीनिदर्शनन्यायेन प्रधाननिष्ठस्यापि स्वरूपनिश्चयद्वारा
भोक्षस्यायमुपदेशस्तत्राऽऽह—

हेयत्वावचनाच्च ॥ ८ ॥ इति ।

अरुन्धतीदृष्ट्यै दर्शितस्य तारान्तरस्यैव प्रधानस्य हेयत्वं नोक्तमतो
न तद्भयाय इति भावः ॥ ८ ॥

अर्थाद्धेयताऽस्त्वित्यत्राऽऽह—

स्याप्ययात् ॥ ९ ॥ इति ।

‘यत्रैतत्पुरुषः स्वपिति नाम सता सोम्य तदा संपन्नो भवति स्वमपीतो
भवति’ [छा० ६ । ८ । १] इत्यत्र जगत्कारणस्य सतः सुपुत्रस्वरूपत्वं
स्वशब्देनोक्त्वा तत्र तस्यौपाधिकलयस्वरूपस्याप्ययस्य कथनात् ।
न च स्वशब्देन जगत्कारणरूपं सन्नोक्तं किंतु ब्रह्मैव तथा च जगत्का-
रणस्य प्रधानत्वेऽप्युक्तवाक्यमुपपद्यत इति वाच्यम् । स्वाप्ययस्य सत्सं-
पत्तिहेतुत्वेन निर्देशेन सत एव स्वत्वलाभादन्यत्र संपत्तावन्यत्राप्ययस्य
हेतुत्वासंभवात् ॥ ९ ॥

कस्मिंश्चिद्वेदान्ते तथा प्रधानं भविष्यति तत्राऽऽह—

गतिसामान्यात् ॥ १० ॥ इति ।

सर्ववेदान्तेषु चेतनस्यैव कारणत्वावगतेस्तात्पर्यवत्त्वेन समान-
त्वात् ॥ १० ॥

श्रुतत्वाच्च ॥ ११ ॥ (५) इति ।

ब्रह्म प्रकृत्य ‘स कारणं करणाधिपाधिपः’ [श्वे० ६ । ९] इत्या-
दिना चेतनहेतुत्वस्य श्रुतत्वात् । यद्यपि प्रधानस्येक्षणं कार्योन्मुखत्वं
ब्रह्मण आश्रयत्वरूपं कर्तृत्वमिव गौणं संभवति तथाऽपि प्रत्ययार्थानु-
वादेन प्रकृत्यर्थविधाने प्रकृतेरेव लक्षणादोषोऽनुवादे लक्षणाया अदोष-
त्वात् । तदुक्तं ‘न विधौ परः शब्दार्थः’ इति । विधौ विधायके परो
लक्ष्य इति । अतो निरपेक्षस्वार्थविधायकत्वात्प्रकृतेः प्राबल्यं प्रत्यया-
र्थस्य तु प्रकृत्यर्थावच्छिन्नस्यैवान्यत्रान्वयनियमात्तादृशान्वये द्वयोर्वि-
धायकत्वेन प्राबल्यं न तु प्रत्यस्यैवेति प्रकृतेरेव मुख्यत्वमुचितम् । प्रत्य-
यार्थश्च कर्तृत्वमाश्रयत्वं गौणं मायावृत्तिविशेषरूपेक्षणस्य । वाचस्पति-

मते तु तदस्वीकाराज्जन्यविषयपूर्वकालावच्छिन्नचिद्रूपेक्षणस्याऽऽश्रय-
त्वमनुकूलव्यारवत्त्वं मुख्यमेव च । नन्वीक्षत्यादेर्मुख्यत्वमपेक्ष्य कारणे
चेतनत्वं निर्णयितम् 'तस्यैष एव शारीर आत्मा । यः पूर्वस्य । तस्माद्वा
एतस्माद्विज्ञानमयादन्योऽन्तर आत्माऽऽनन्दमयः । तेनैष पूर्णः । स वा
एष पुरुषविध एव । तस्य पुरुषविधतामन्वयं पुरुषविधः । तस्य प्रिय-
मेव शिरः । मोदो दक्षिणः पक्षः । प्रमोद उत्तरः पक्षः । आनन्द
आत्मा । ब्रह्म पुच्छं प्रतिष्ठा ' [तै० २ । ५ । १] इत्यादिवाक्य आन-
न्दमय इत्यत्र मयटो विकारप्राचुर्ययोर्मुख्यत्वाविशेषान्न परमात्मनिर्णयः,
किंतु ' स वा एष पुरुषोऽन्तरसमयः । तस्येदमेव शिरः । अयं दक्षिणः
पक्षः । अयमुत्तरः पक्षः । अयमात्मा । इदं पुच्छं प्रतिष्ठा ' [तै० २ । १ । १]
इत्यादिपूर्वकैतस्मादन्तरसमयादन्योऽन्तर आत्मा प्राणमय इत्या-
दिना पूर्वोक्तान्नमयप्राणमयमनोमयविज्ञानमयरूपविकारमयद्रूपाठात्प्रि-
याद्यवयवलिङ्गाच्छारीरश्रुतेश्चाऽऽनन्दमयो जीवस्तदुपास्तिर्विधीयत इति
प्रत्याह—

आनन्दमयोऽभ्यासात् ॥ १२ ॥ इति ।

आनन्दमयं प्रकृत्य 'रसो वै सः । रसः ह्येवायं लब्ध्वाऽऽनन्दी भवति
[तै० २ । ७ । १] ' आनन्दो ब्रह्म ' [तै० ३ । ६ । १] । ' को ह्येवान्यात्कः
प्राणयात् । यदेष आकाश आनन्दो न स्यात् ' [तै० २ । ७ । १] इति ब्रह्मण्या-
नन्दपदेनाऽऽनन्दमयपदाभ्यासात् । ज्योतिषा यजेतेत्यादौ ज्योतिरादि-
पदेनापि ज्योतिष्टोमादिपदस्याभ्यासस्वीकारात् । विज्ञानमयाद्बुद्ध्युपा-
धिकात् । तेनाऽऽनन्दमयेन । एष विज्ञानमयः । पूर्णः कारणेन कार्यस्य
पूर्णत्वात् । तस्य विज्ञानमयस्य । पुरुषविधता शिरःपक्षादियुक्तता
तामनु । अयमानन्दमयः । पुरुषविधः शिरआदियुक्तः कारणस्य कार्या-
कारप्राप्तेः । तस्याऽऽनन्दमस्येष्टस्य दर्शनसंबन्धतदभ्यासजन्यसुखानि
प्रियमोदप्रमोदाः । आनन्दः सुखसामान्यम् । प्रियादीनां शिरआदिमा-
वकल्पनयाऽऽनन्दमयस्यावयविनः पक्षिभावो +व्यङ्ग्यः । एवमन्नमय-

* अत्रेयं ख. पूस्तके टिप्पणी—आनन्दमयशब्दवाच्य ईश्वरः पुनः पुनरुच्चारणविषयीभूतानन्द-
मयपदवाच्यबोधकरसानन्दादिपदजन्यबोधविषयत्वात् तु जीवस्तच्छून्यत्वात् । + क. पुस्तके व्याप्य
इति पाठान्तरम् ।

स्थापि बोध्यम् । तत्रेदमेवेति अन्नमयशरीरे विद्यमानमेव । अयं दाक्षि-
णहस्तोऽयं वामहस्तोऽयं मध्यमाग इदमधोभागरूपं प्रतिष्ठा स्थितिहे-
तुरालम्बनमिति यावत् ॥ १२ ॥

विकारशब्दान्नेति चेन्न प्राचुर्यात् ॥ १३ ॥ इति ।

प्राचुर्यात्प्राचुर्यार्थकत्वसंभवात् ॥ १३ ॥

विनिगमकमाह—

तद्धेतुव्यपदेशाच्च ॥ १४ ॥ इति ।

‘ एष ह्येवाऽऽनन्दयाति ’ [तै० २ । ७ । १] इत्यनेन तस्याऽऽ-
नन्दमयस्याऽऽनन्दहेतुत्वकथनात् । आकाशस्येवानवच्छिन्नत्वरूपप्रा-
चुर्यवत् एवाऽऽनन्दस्य स्वांशमात्रं प्रति हेतुत्वसंभवात् ॥ १४ ॥

मान्त्रवर्णिकमेव च गीयते ॥ १५ ॥ इति ।

चो हेतौ । यतः ‘ सत्यं ज्ञानमनन्तं ब्रह्म ’ [तै० २ । १ । १] इति-
संग्रहवाक्यरूपमन्त्रवर्णेन यत्प्रक्रान्तं तदेवात्राऽऽनन्दमयशब्देन गीयते
प्रतिपादनार्हमतोऽपि स एवार्थः ॥ १५ ॥

जीवस्यापि कदाचिदानन्दहेतुत्वादिसंभवस्तत्राऽऽह—

नेतरोऽनुपपत्तेः ॥ १६ ॥ इति ।

इतरो जीवो नाऽऽनन्दमयः ‘ स तपस्तप्त्वा । इदं सर्वमसृजत ’
[तै० २ । ६ । १] इत्याद्यनुपपत्तेः ॥ १६ ॥

भेदव्यपदेशाच्च ॥ १७ ॥ इति ।

‘ रसो वै सः । रसं ह्येवायं लब्ध्वाऽऽनन्दी भवति ’ [तै० २ । ७ ।
१] इति लब्धूलभ्यभावादि भेदोक्तेः ॥ १७ ॥

प्रधान एव कथंचिन्मन्त्रादिप्रतिपाद्यत्वमस्तु तत्राऽऽह—

कामाच्च नानुमानापेक्षा ॥ १८ ॥ इति ।

‘ सोऽकामयत ’ [तै० २ । ६ । १] इति चेतनधर्मकामश्रुतेर्नानुमे-
यस्य प्रधानस्यापेक्षा ग्रहणम् ॥ १८ ॥

कामो गौणस्तत्राऽऽह—

अस्मिन्नस्य च तयोगं शास्ति ॥ १९ ॥ (६) इति ।

‘ यदा ह्येवैष एतस्मिन्नदृश्येऽनात्म्येऽनिरुक्तेऽनिलयनेऽभयं प्रतिष्ठां विन्दते । अथ सोऽभयं गतो भवति । यदा ह्येवैष एतस्मिन्नुदरमन्तरं कुरुते । अथ तस्य भयं भवति ’ [तै० २ । ७ । १] इति वाक्यमस्मिन्नानन्दमयप्रकरणेऽस्य जीवस्य तेन जगत्कारणेन योगमैक्यं शास्ति प्रतिपादयति । चो हेतौ । एष जीवः । एतस्मिन्जगत्कारणे सप्तम्यन्तानां स्थूलसमष्टेः सूक्ष्मशरीरसमष्टेः सूक्ष्मभूतेभ्यः शब्दशब्दभ्यः प्रकृतेर्भिन्नं यथाक्रममर्थः । प्रतिष्ठामैक्यम् । अभयं यथा स्यात्तथा विन्दते ज्ञानेन लभते । उदपि । अरमल्पमुपास्यत्वादि । अन्तरं भेदम् । कुरुते पश्यति । यद्यपि प्रायपाठादानन्दमयो विकारो युक्तस्तथाऽप्यन्नमयादीनामानन्दमयं प्रत्यङ्गत्वेन नाङ्गानुरोधेन प्रधानस्य विकारत्वं कल्प्यम् । न चाऽऽनन्दमयस्याप्यन्यं प्रत्यङ्गत्वम् । अश्रुतेः । प्रियमोदप्रमोदानां संबन्धादिकं तु जीवाभिन्नत्वाद्ब्रह्मणोऽपीति भावः । वस्तुतस्तु ब्रह्म पुच्छमिति ब्रह्म प्रधानमुताऽऽनन्दमयस्य प्रधानस्यावयव इति संशय उक्तसिद्धान्तं पूर्वपक्षीकृत्य प्रत्याह—आनन्देति । [ब० अ० १ । पा० १ सू० १२] नञ् ‘ ईक्षतेर्न ’ इति सूत्रादनुवर्तते । आनन्दमयो न प्रधानं किंतु ब्रह्म पुच्छमित्यत्र ब्रह्मैव ब्रह्मणि मुख्यानन्दपदस्याभ्यासात् । विकारेति [ब० अ० १ पा० १ सू० १३] । विकारशब्दादवयववाचकपुच्छपदसमिध्याहाराद्ब्रह्म न प्रधानं किंत्वानन्दमयस्य प्रधानस्यावयव इति चेत् । न । प्राचुर्यात् । अन्नमयादिविकारप्रचुरपाठादानन्दमयस्य विकारत्वेनाप्राधान्यात् । तदिति [ब० अ० १ पा० १ सू० १४] । तदानन्दमयादिविकारमात्रं प्रतीदं सर्वमसृजतेत्यादिना ब्रह्मणो हेतुत्वव्यपदेशात् । न हि हेतोरद्वैततया प्रकरणप्रतिपाद्यस्यावयवत्ववर्णनं संभवतीति भावः । मान्त्रेति [ब० अ० १ पा० १ सू० १५] । तथा च प्रथमश्रुतस्यासंजातविरोधित्वेन प्राबल्यात्तथाविधमन्त्रप्रतिपाद्यब्रह्माभिधायित्वेन ब्रह्मशब्दस्य मुख्यत्वमुरीकृत्य तदनुसारेण पुच्छशब्द आधारे लाक्षणिकतया नेयो न त्वन्नमयादिपर्यायोक्तस्य पुच्छपदस्यावयवार्थकत्वादितरस्यापुच्छशब्दस्यावयवार्थत्वं प्रकल्प्य तदनुसारेणाऽऽनन्दमयशेषत्वं कृत्स्नवा-

वयस्य । किंच प्राचुर्य इव विकारेऽपि मयद्भ्रुतेविकारप्रकरणात्प्रियाद्य-
वयवैर्निरूप्यमाणावयव्यादिलिङ्गाच्च विकार एवार्थः । केवलश्रुत्यपेक्षया
श्रुतिप्रकरणलिङ्गानां प्राबल्यात्प्रतिष्ठापदसमभिव्याहाराच्च पुच्छपद-
स्याऽऽश्रये लक्षणा । न च सा दोषः । लाङ्गूलशक्तस्य तस्य लाङ्गूलसदृ-
शरूपे त्वदीयेऽर्थे भाक्तत्वात् । न च मन्मते लाङ्गूलमेवार्थो न तत्स-
दृशमन्नमयादिपर्यायेऽन्नमयादेरिवाऽऽनन्दमयपर्यायेऽपि पुच्छादिदृष्ट्य-
ङ्गकस्याऽऽनन्दमयेश्वरस्योपासनस्य विधेयत्वादिति वाच्यम् । तथाऽपि
पुच्छादिपदस्य पुच्छादिदृष्टिविषये लाक्षणिकत्वान्मन्मतेऽप्याश्रयत्वाद्यु-
पस्थितिद्वारा शुद्धब्रह्म लक्ष्यते । आश्रयत्वं तु पूर्वप्रकृतान्नमयादिपञ्चको-
शादेरेव । तथा च शुद्धब्रह्मस्वरूपोपलक्षणघटकतयोक्तेष्वपि पञ्चको-
शेषु पुच्छादिदृष्ट्यङ्गकर्तृत्तदुपासनाविधेर्दर्शादिप्रकरणे गोदोहनादिविधे-
रिव शुद्धब्रह्मप्रकरणेऽपि संभवादानन्दमयोपासनस्य ब्रह्मादिषु पुच्छा-
दिदृष्ट्यङ्गकस्य विधेरवान्तरतात्पर्येण बोधनेऽपि महातात्पर्येणान्नमया-
द्याश्रयोपस्थितिद्वारा शुद्धब्रह्मप्रमासंभवादुपासनस्य तादृशप्रमायां
चित्तशुद्धिद्वारा हेतुत्वेन तद्विधानस्यावान्तरतात्पर्यविषयत्वसंभवात् ।
एतावांस्तु विशेषो यद्विकारप्रायपाठादानन्दमयो मन्मते जीवः शुद्ध-
ब्रह्म मुख्यतया प्रतिपाद्यते तदुपयोग्यन्नमयादिसकलवाक्यसंदर्भः । त्वन्मते
त्वानन्दमय ईशस्तदुपासनमेव पुच्छब्रह्मादिदृष्ट्यङ्गकं मुख्यतया विधी-
यत इति भावः ॥ १९ ॥ (६)

ननु यथा नानाप्रमाणैर्ब्रह्म प्रधानं निर्णीतमेवं 'य एषोऽन्तरादित्ये हिर-
ण्यमयः पुरुषो दृश्यते हिरण्यश्मश्रुहिरण्यकेश आ प्रणखात्सर्व एव सुवर्णः'
[छा० १।६।६] 'तस्य यथा कप्यासं पुण्डरीकमेवमक्षिणी तस्योदिति नाम
स एष सर्वेभ्यः पाप्मभ्य उदित उदेति ह वै सर्वेभ्यः पाप्मभ्यो य एवं वेद'
[छा० १।६।७] 'इत्यधिदैवतम् । अथाध्यात्मम्' 'य एषोऽन्तरक्षिणिं पुरुषो
दृश्यते तस्यैतस्य तदेव रूपं यदमुष्य रूपं यन्नाम तन्नाम' [छा० १।
७।९] इत्यादावपि हिरण्यश्मश्रुत्वकप्यासनहेतुपायुस्थानतुल्यपद्मत्तु-
ल्याक्षित्वादिरूपश्रवणात्, आदित्याक्षयभ्यन्तरस्य चाऽऽधारस्य श्रव-
णात्, 'ये चामुष्मात्पराश्चो लोकास्तेषां चष्टे देवकामानां च' [छा०
१।६।८] इति पूर्वस्य 'ये चेतस्मादर्वाश्चो लोकास्तेषां चष्टे मनुष्यका-

१ ख. 'तदु' । २ ख. ब्रह्मप्रमायां जनकत्वसंभ° । ३ क. 'क्षणो मु° । ४ क. 'यत्वात्तदु' ।

मानां च ' [छा० १।७।८] इत्युत्तरस्यैश्वर्यमर्यादाश्रुतेश्च जीव एव पुरुषशब्दित उपास्यः प्रतीयतां तस्य च देवत्वेन कर्मानधिकारात्सर्वपाप्मोदितत्वम् ' ऋक् [च] साम च गेष्णौ ' [छा० १।६।८] इत्यादि-सार्वात्म्योक्तिस्तु स्तुतिरिति प्रत्याह—

अन्तस्तद्धर्मोपदेशात् ॥ २० ॥ इति ।

अनन्यथासिद्धापहतपाप्मत्वादिधर्मोपदेशादन्तरूपदिश्यमानः पर एव । [* एतस्याक्षय्यन्तरपुरुषस्य । अमुष्याऽऽदित्याभ्यन्तरपुरुषस्य । गेष्णौ + देहग्रन्थी । अमुष्मात्सूर्यस्थानात् । पराश्च ऊर्ध्वाः । ईष्टे प्रभुः । कामानां काभ्यानाम् । एतस्मान्मनुष्यलोकात् ॥ २० ॥

भेदव्यपदेशाच्चान्यः ॥ २१ (७) इति ।

' य आदित्ये तिष्ठन्नादित्यादन्तरो यमादित्यो न वेद ' [बृ० ३ । ७ । ९] इति श्रुत्यन्तरे वेदितुरादित्यान्देनान्तरत्वादिनेशस्य व्यपदेशादत्रापि तस्यैव प्रत्यभिज्ञानात् । तथा च चरमश्रुतस्याप्यपहतपाप्मत्वादेरनन्यथासिद्धत्वेन प्रयोजनवत्त्वेन तात्पर्यवत्त्वेन च बलवत्त्वात्तदनुसारेणोपासनार्थतया नीरूपस्यापीशस्य रूपादि नेयम् । न च कर्मानधिकारेऽपि संसारिणश्चाऽऽदित्यस्य निष्पाप्मत्वं न चेश्वरे प्रसिद्धं तद्द्वैण-तया नेतुमर्हमिति भावः ॥ २१ ॥ (७)

ननु ' अस्य लोकस्य का गतिरित्याकाश इति होवाच सर्वाणि ह वा इमानि भूतान्याकाशादेव समुत्पद्यन्त आकाशं प्रत्यस्तं यन्त्याकाशो ह्येवैभ्यो ज्यायानाकाशः परायणम् ' [छा० १ । ९ । १] ' स एष परोवरीयानुद्गीथः स एषोऽनन्तः ' [छा० १ । ९ । २] इत्यत्र भूताकाशमुद्गीथे संपाद्योपास्यत्वेन प्रतीयतां न तु सर्वभूतहंतुत्वोपलक्षितं ब्रह्म पूर्ववदनन्यथासिद्धब्रह्मनिर्णायकलिङ्गाभावान्दूतखटाया आकाशश्रुतेर्बलवत्त्वात्कारणरूपगतिप्रतिपादकतयाऽऽकाशपदस्य प्राधान्यात्तदनुसारेणोत्तरेषां विशेषणानां नेयत्वादिति प्रत्याह—

आकाशस्तल्लिङ्गात् ॥ २२ ॥ (८) इति ।

आकाशः पर एव लोकमात्रकारणत्वानन्तत्वादिरूपादनन्यथासिद्धतात्पर्यवत्तल्लिङ्गात् । तथा चोक्तलिङ्गस्य प्राथम्याद्बलवति प्रश्ने स्थिताया

* धनश्चिह्नान्तर्गतो ग्रन्थः ख. पुस्तकस्थः । + पूर्वाणि ।

लोकश्रुतेश्च बलवत्त्वेन तदनुसारेणाऽऽकाशश्रुतिर्नेया । ननु लोकश्रुतेः पृथिव्येवार्थः । तथा हि—‘त्रयो होद्गीथे कुशला बभूवुः’ [छा० १।८।१] इत्यादिना शालावत्यदाल्भ्यप्रवाहणानां संवादमुपन्यस्य शालावत्यो दाल्भ्यमुवाच ‘का साम्नो गतिः स्वर इति होवाच स्वरस्य का गतिरिति प्राण इति प्राणस्य काऽन्नमन्नस्य काऽऽपोऽपां काऽसौ लोकोऽमुष्य लोकस्य का गतिरिति न स्वर्गं लोकमतिनयेत्स्वर्गसंस्तावं हि सामेति’ [छा० १।८।४।५ ।] ‘शालावत्य उवाचाप्रतिष्ठितं ते दाल्भ्य सामेति’ [छा० १।८।६] ‘दाल्भ्य उवाचामुष्य लोकस्य का गतिः शालावत्य उवाचायं लोक इति दाल्भ्योऽस्य लोकस्य का गतिः प्रवाहण आकाश इति होवाच’ [छा० १।८।७] इति श्रुतिसंदर्भे—उद्गीथ उद्गीथविद्यायाम् । गतिः कारणम् । स्वर इति गानरूपस्य साम्नः स्वरसाध्यत्वात् । प्राण इति प्राणव्यापारेण स्वरोत्पत्तेः । असाविति स्वर्ग इत्यर्थः । स्वर्गस्थेन्द्राधिष्ठितमेघैर्वृष्टिकरणात् । अतिनयेदतिक्रामेत्तत्कारणं विचारयेदिति यावत् । संस्तावं समाप्तम् । साम सामकारणपरम्पराविचारः । अप्रतिष्ठितं कारणसाकाङ्क्षम् । साम सामप्रयोजकम् । अयं पृथिवीरूपः । प्रतिष्ठां पृथिवीम् । तदेवमर्थके वाक्येऽस्य लोकस्येति दाल्भ्योक्तपदयोः पृथिव्यर्थकत्वेन शालावत्योक्तयोरपि तयोः पृथिव्यर्थकत्वमिति चेन्न । शालावत्योक्तावस्येत्यस्य कार्यमात्रपरत्वात् । शालावत्यस्य हि एवमाशयः—पृथिव्याः कार्यत्वेनान्तवत्त्वं त्वयोक्तं तर्हि कार्यान्तरमपि मयोच्यमानं त्वया दूषणीयं सर्वकार्याणां कारणं तु न मया ज्ञायते तदनुपासकस्य कर्माधिकारिणो मम तज्ज्ञानेऽनुपयोगादतस्त्वया प्रवाहणेनैव तद्वाच्यमिति । एवं स्वर्गसंस्तावं हि सामेति दाल्भ्योक्तावप्ययमाशयः—स्वर्गार्थं कर्मसात्कृतामस्माकं स्वर्गस्य देहान्यतद्भोक्तृस्वरूपस्य च ज्ञानमेवोपयुज्यते न तु ब्रह्मपर्यन्तकारणपरम्पराज्ञानमिति । तस्माच्छालावत्यायमस्येति पदं कार्यमात्रपरमन्यथा तस्य पृथिवीमात्रपरतया भूताकाशस्य परिग्रहे प्रवाहणप्रोक्तेऽप्यन्तवत्त्वदोषेऽन्तवद्भै किल ते शालावत्य सामेति तदुक्तदूषणासंभवादिति भावः ॥ २२ ॥ (८)

‘कतमा सा देवता’ [छा० १।११४] इति पृष्टश्चाक्रयणः ‘प्राण इति होवाच सर्वाणि ह वा इमानि भूतानि प्राणमेवाभिसं-

विशन्ति प्राणभेवाभ्युज्जिहते सैषा देवता' (छा० १।१।५) इत्यत्र यद्यपि पूर्ववदेव पूर्वपक्षः सिद्धान्तश्च प्राथम्येन बलवति प्रश्ने स्थितस्य देवताशब्दस्य चेतनबोधकस्यानुसारेणोत्तरस्य नेयत्वाद्भूतमात्रसंवेशनोद्गमनलिङ्गस्य ब्रह्मण्येव संभवाच्च तथाऽपि ' यदा वै पुरुषः स्वपिति प्राणं तर्हि वागप्येति ' [श० प० ब्रा० १०।३।३।६] इत्यादिश्रुतेः सुषुप्ते वागादीन्द्रियोपलक्षितभूतमात्रलयाद्भवबोधिकायाः संवादेन सर्वाणि ह वेति वाक्यं वायुविकारे प्राणे भूतलयोद्भवबोधकमित्यधिकं प्रत्याह—

अत एव प्राणः ॥ २३ ॥ (९) इति ।

यदेत्यादिवाक्यस्येन्द्रियमात्रलयादिवोधकत्वेन संवर्गविद्यास्थत्वेन च न तेनोद्गीथस्थस्य प्रकृतवाक्यस्य संवाद इति प्राणो ब्रह्मैवेति भावः । सा देवतेति । प्रस्तोतर्या देवता प्रस्तावमन्वायत्ता कतमा सेति वाक्येन मां प्रस्तोतारं प्रति त्वया पृष्टा देवतेत्यर्थः । प्रस्तावमन्वायत्ता यस्या इह्या प्रस्तावरूपा सामभक्तिरूपास्या सेत्यर्थः ॥ २३ ॥ (९)

' अथ यदतः परो दिवो ज्योतिर्दीप्यते विश्वतः पृष्ठेषु सर्वतःपृष्ठेष्वनुत्तमेपूतमेषु लोकेष्विदं वाव तद्यदिदमस्मिन्नन्तः पुरुषे ज्योतिः' [छा० ३।१३।७] इत्यत्र ज्योतिस्तेज एव ' पादोऽस्य सर्वा भूतानि त्रिपादस्यामृतं दिवि ' (छा० ३।१२।६) इति ब्रह्मबोधकवाक्यसंनिधानापेक्षया ज्योतिःश्रुतेर्दीप्यत इति लिङ्गस्य च बलवत्त्वात्पूर्ववद्ब्रह्मनिर्णयासंभवादिति प्रत्याह—

ज्योतिश्चरणाभिधानात् ॥ २४ ॥ इति ।

ज्योतिर्ब्रह्मैव । पूर्वस्मिन्गायत्रीवाक्ये ' तावानस्य महिमा ततो ज्यायाश्च पुरुषः ' (छा० ३।१२।६) इत्यादि पादोऽस्येत्याद्यन्तेन तस्य चतुष्पात्त्वरूपचरणाभिधानात् । दिवि द्युलोके द्योतनात्मके चिद्रूपे वा । अस्य ब्रह्मणोऽमृतं स्वरूपं तच्चापरिच्छिन्नत्वात्त्रिपात् । आधेयत्वादिनिर्देशः कल्पितभेदात् । परिच्छिन्नत्वाद्भूतानि तस्यैकः पाद इति तदर्थः ॥ २४ ॥

छन्दोभिधानान्नोति चेन्न तथा चेतोर्षणानि-

गदात्तथाहि * दर्शयति ॥ २५ ॥ इति ।

उक्तवाक्ये गायत्रीछन्दस एवाभिधानान्न ब्रह्मार्थ इति चेन्न । तथा गायत्र्यनुगते ब्रह्मणि चेतोर्पणस्योपासनस्य कथनात् । अन्यथा 'गायत्री वा इदं सर्वम्' (छा० ३।१३।१) इति छन्दसः सार्वार्थ्यनिर्देशानुपपत्तेः । हि यस्मात् 'एतं ह्येव ब्रह्मवृचा महत्युक्थे मीमांसन्त एतमग्नावध्वर्यव एतं महाव्रते छन्दोगाः' [ऐत० आ० ३।२।३। १२] इत्यन्यत्रापि विकारानुगते ब्रह्मण्युपासनं दृश्यते ॥ २५ ॥

भूतादिपादव्यपदेशोपपत्तेश्चैवम् ॥ २६ ॥ इति ।

'गायत्री वा इदं सर्वं भूतं यदिदं किंच वाग्वै गायत्री वाग्वा इदं सर्वं भूतं गायति च त्रायते च । या वै सा गायत्रीयं वाव सा येयं पृथिव्यस्यां हृदि सर्वं भूतं प्रतिष्ठितमेतामेव नातिशीयते । या वै सा पृथिवीयं वाव सा यदिदमस्मिन्पुरुषे शरीरमस्मिन्हीमे प्राणाः प्रतिष्ठिता एतदेव नातिशीयन्ते । यद्वै तत्पुरुषे शरीरमिदं वाव तद्यदिदमस्मिन्नतः पुरुषे हृदयमस्मिन्हीमे प्राणाः प्रतिष्ठिता एतदेव नातिशीयन्ते । सैषा चतुष्पदा षड्विधा गायत्री तदेतद्वृचाऽभ्यनूक्तम् । तावानस्य महिमा' (छा० अ० ३ ख० १२ म० १-६) इत्यादि गायत्रीवाक्यम् । तस्यार्थः—वागर्थत्वाद्वागात्मकानि सर्वाणि भूतानि गायत्री सर्वभूताश्रयत्वात्पृथिव्यपि गायत्री शरीरहृदययोर्भूतात्मकप्राणाश्रयत्वाद्वायत्रीत्वम् । तथा च भूतपृथिवीशरीरहृदयरूपपादचतुष्टययुता वाक्प्राणभूतात्मकादिचतुष्टयरूपषट्प्रकारा गायत्रीति चतुर्भागात्मिका षट्प्रकारात्मिकेति यावत् । सोऽयमर्थो गायत्रीशब्दस्य गायत्र्यनुगतब्रह्मार्थकत्वे सत्येवोपपद्यते छन्दसो भूताद्यात्मकत्वासंभवात् ॥ २६ ॥

उपदेशभेदान्नेति चेन्नोभयस्मिन्नप्य-

विरोधात् ॥ २७ ॥ (१०) इति ।

परो दिव इति पञ्चम्यन्तस्यामृतं दिवीति सप्तम्यन्तस्य चोपदेशयोर्भेदात्पूर्ववाक्यार्थस्य नोत्तरत्र प्रत्यभिज्ञेति चेन्न । वृक्षाग्रे श्येनोऽस्ति स-

* भाष्यपुस्तके तु दर्शनमिति पाठः ।

१ क. 'त्यत्रा' । २ क. 'षे हृदयम्' ।

वृक्षाद्यात्पर इत्यादाविव विभक्तिभेदस्य प्रकृत्यभेदे वाक्यार्थाभेदक-
त्वात् । पूर्वत्र द्योतनात्मकस्य ब्रह्मस्वरूपस्य परत्र च द्युलोकस्य दिवि-
शब्देनोक्तिसंभवे भिन्नयोरर्थयोराधारत्वापादानत्वोक्तेर्वाभयस्मिन्वाक्य
उक्तस्य विरोधस्याभावात् । ज्योतिष्टोमप्रकृतत्वानुसारेण ज्योतिषा यजे-
तेति ज्योतिष्पदं यथा नीयते लोकप्रसिद्ध्यपेक्षया वाक्यप्रसिद्धेर्बलव-
त्त्वात्तथा प्रक्रान्तचतुष्पाद्ब्रह्मपरामर्शियच्छब्दानुसारेण ज्योतिःश्रुत्यादि
नीयते । छन्दोभिधाऽपि गायत्रीश्रुत्यपेक्षया । चरमस्य भूतादिपादोति लिङ्गं
तावानस्येति मन्त्रलिङ्गं यद्वै तद्ब्रह्मेदं वाव तदितिवाक्यरूपनानाप्रमाण-
कृतप्रत्ययसंवादस्य तात्पर्यनिमित्तत्वाद्बलवत्त्वमिति ब्रह्मैवार्थ इति
भावः ॥ २७ ॥ (१०)

ननु चेद्विमक्तेर्गुणत्वान्न वाक्यार्थभेदकत्वं तदा पदार्थस्य प्राधान्या-
त्तथात्वमस्तु । न चैवं क्वाप्येकवाक्यता न स्यादिति वाच्यम् । गुणप्रधा-
नानेकपदार्थेष्वेव तत्संभवात् । तथा च ' प्रतर्दनो ह वै देवोदासिरि-
न्द्रस्य प्रियं धामोपजगाम । युद्धेन च पौरुषेयेण च तं हेन्द्र उवाच ।
प्रतर्दन *वरं ददानीति तं होवाच प्रतर्दनः । त्वमेव नो वृणीष्व । यं
त्वं मनुष्याय हिततमं मन्यस इति तं हेन्द्र उवाच । न वै वरोऽवरस्मै
वृणीते त्वमेव वृणीष्वेत्यवरो वै तर्हि किल म इति होवाच प्रतर्दनोऽथो
खल्विन्द्रः सत्यादेव नेयाय । सत्यं हीन्द्रः स होवाच । मामेव विजानी-
ह्येतदेवाहं मनुष्याय हिततमं मन्ये । यन्मां विजानीयात् । त्रिशीर्षाणं
त्वाष्ट्रमहनमरुन्मुखान्यतीन्सालावृकेभ्यः प्रायच्छं बह्वीः संधा अतिक्रम्य
दिवि प्रह्लादादीयानतृणमहमन्तरिक्षे पौलोमान्पृथिव्यां कालखाञ्जान् ।
तस्य मे तत्र न लोम च मा मीयते । स यो मां विजानीर्यान्न हैव तस्य
केन च कर्मणा लोको मीयते । न भ्रूणहत्यया न मातृवधेन न पितृव-
धेन न स्तेयेन नास्य पापं चन चकृषो मुखान्नीलं वेतीति । स होवाच
प्राणोऽस्मि प्रज्ञात्मा तं मामासुरमृतमित्युपास्व । आयुः प्राणः प्राणो
वा आयुः । प्राण एवामृतम् । यावद्भ्यस्मिञ्शरीरे प्राणो वसति ताव-
दायुः । प्राणेन ह्येवामुष्मिह्लोकेऽमृतत्वमाप्नोति ' [कौषी० ३ । १—२]

* उपनिषत्समुच्चये तु ० रं ते द० इति पठः ।

१ ख. ०या च च० । २ उपनिषत्स० स० इति । पाठः । ३ उपनिषत्स० इति पाठः ।
४ उपनिषत्स० ०यान्नास्य के इति पाठः ।

इत्यादि । ' प्राण एव प्रज्ञात्मेदं शरीरं परिगृह्योत्थापयति ' [कौषी० ३।३] इत्यादि । ' न वाचं विजिज्ञासीत वक्तारं विद्यान्न गन्धं विजिज्ञासीत घ्रातारं विद्यान्न रूपं विजिज्ञासीत रूपविद्यं विद्यान्न शब्दं विजिज्ञासीत श्रोतारं विद्यात् ' [कौषी० ३।८] इत्यादि । ' स एष प्राण एव प्रज्ञात्माऽऽनन्दोऽजरोऽमृतः । न साधुना कर्मणा भूयान्नो एवासाधुना कनीयान् । एष ह्येवैनं साधु कर्म कारयति तं थमन्वानुनेषति । एष उ एवैनमसाधु कर्म कारयति तं थमेभ्यो लोकेभ्यो नुनुत्सत एष लोकपाल एष लोकाधिपतिरेष सर्वेशः स म आत्मेति विद्यात्स म आत्मेति विद्यात् ' [कौषी० ३।८] इति कौषीतकिब्राह्मणोपनिषद्वाक्ये त्रिशीर्षाणं त्रिशीर्षं त्वाष्ट्रं त्वष्टुः पुत्रं ब्राह्मणं विश्वरूपनामानम् । रुद्रवोऽधीयमानवदस्तद्विशेषलक्षणया प्रकृते रुद्रह्यमीमांसा तथा विचार्यमाणं तत्त्वमस्यादिवक्यं तदेव मुखे येषां न त्वनात्मवाक्यं तादृशा[ये न भवन्ति ता]त् । अथ वाऽरुत्परकीयमर्म गुप्तपरकीयदोष इति यावत्तन्मुखांस्तदुक्तिशीलानविवेकिन इति यावत् । सालावृकेभ्य आरण्यश्वभ्यः । संधा देशकालसंधीन् । प्रह्लादादयोऽसुरविशेषाः । लोम च लोमापि मा मीयते न नाशितम् । लोको मत्स्वरूपप्राप्तिर्मयिते निराक्रियते । स्तेयेन स्वर्णस्तेयेन । भ्रूणहत्ययाऽध्ययनार्थधीपूर्वकं वेदस्यार्थानुष्ठातृब्राह्मणहत्यया । कृशः पापानुष्ठानप्रयुक्तचिन्तया कार्श्यम् । नीलं वैवर्ण्यं मुखान्न वेति नोदेतीत्याद्यर्थके प्राणादिपदार्थानां वाक्यार्थभेदकत्वात्प्राणजीवब्रह्मणां त्रयाणामुपास्यत्वमस्तु त्रयाणां लिङ्गाविशेषाच्चेति प्रत्याह—

प्राणस्तथाऽनुगमात् ॥ २८ ॥ इति ।

प्राणशब्दितं ब्रह्मैव प्रतिपाद्यं प्रकृतोपाख्याने वरं वृणीष्वेतीन्द्रेणोक्तेन दैवोदासिनोक्तात् ' त्वमेव नो ब्रूहि यं त्वं मनुष्याय हिततमं मन्यसे ' इत्यादिवाक्याद्ब्रह्मण एवानुगमात्प्रतिपाद्यत्वावगमात् ॥ २८ ॥

न वक्तुरात्मोपदेशादिति चेदध्यात्म-

संबन्धभूमा ह्यस्मिन् ॥ २९ ॥ इति ।

वक्तुरिन्द्रस्य मामित्यनेनोपदेशात्स एवोपास्य इति चेन्नैत्यनुषङ्गः । अध्यात्मसंबन्धः केवलात्मोपलक्षणीभूतः सर्ववाग्वक्तृत्वादिसंबन्धस्तस्य भूमा बाहुल्यमस्मिन्प्रकरणे हि यस्मात् ॥ २९ ॥

१ उपनिषत्समुच्चये०। यमेभ्यो लोकेभ्य उन्निनीषत ए०। २ उपनिषत्समुच्चये०। यमधो निनीषते । ए० ।

शास्त्रदृष्ट्या तूपदेशो वामदेववत् ॥ ३० ॥ इति ।

तत्त्वमसीत्यादिशास्त्रसंबन्धितत्त्वदृष्ट्या मामित्युपदेशः । यथा 'अहं
मनुरमवम्' [बृ० १ । ४ । १०] इति वामदेवोक्तम् ॥ ३० ॥

जीवमुख्यप्राणलिङ्गान्नेति चैत्रोपासनात्रैविध्या-
दाश्रितत्वादिह तद्योगात् ॥ ३१ ॥ (११) इति ।

वक्तारं विद्यादिति जीवस्य प्राण एवेत्यादिप्राणस्य लिङ्गान्न ब्रह्मै-
वार्थ इति चैत्र । उपासनत्रयेऽविशेषेण प्रतिपाद्ये वाक्यभेदापत्तेरिह
प्रकृत एकवाक्यतासाधकन्यायस्याऽऽश्रितत्वादेकवाक्यताया योगसं-
भवात् । तथा च प्रकृत्यर्थभेदे सति विभक्त्यर्थभेदेऽप्येकप्रकृत्यर्थ-
विशिष्टविभक्त्यर्थद्वयविशेषितस्यैकस्यैवार्थस्य पूर्वापरवाक्ययोरुक्तिसं-
भव इत्येव प्रकृतेः प्राधान्यं न तु संभवति वाक्यार्थभेदे तद्विवातकत्व-
मन्यायवत्वात् । संभवति चैकाधर्म्यं 'प्राणोऽस्मि' इत्यादेः 'स एष प्राण
एव प्रज्ञात्माऽऽनन्दः' इत्यादि 'साधु कर्म कारयति तं धमन्वानुनेपति ।
एष उ एवैनमसाधु कर्म कारयति तं धमेभ्यो लोकेभ्यो नुनुत्सते । एष
लोकपालः' [कौषी० ३।८] इत्यन्तस्य च विमर्शात् । अन्वानुनेप-
त्यूर्ध्वं निनीपति नुनुत्सतेऽधो निनीपति । कार्यधर्माणां कारणेऽपि
संभवः कार्यसामान्ये कारणस्यानुगमात्, कारणधर्माणां च सकलकार्य-
निष्ठानां नैकैकस्मिन्कार्ये संभवः कार्यस्य व्यावृत्तत्वादिति कारणस्य
ब्रह्मण एव लिङ्गानि बलवन्ति । न च प्राणप्रज्ञात्मनोरप्रतिपाद्यत्वे तौ
प्रकृत्य 'सह ह्येतावस्मिन्शरीरे वसतः' [कौषी० ३।३] इति भेदो-
क्तिर्व्यर्थेति वाच्यम् । स एष इत्यादिना ब्रह्मत्वं वक्तुं प्रज्ञात्मशब्दित-
बुद्ध्या प्राणेन चोपाधिनाऽऽदौ प्रत्यगात्मोपलक्षणादिति भावः । उक्त-
न्यायभेदान्नात एव प्राण इत्यनेन गतार्थत्वम् ॥ ३१ ॥ ”

इति प्रथमाध्याये प्रथमः पादः ॥ १ ॥

अथ प्रथमाध्याये द्वितीयः पादः ॥

स्पष्टब्रह्मलिङ्गानि वाक्यानि प्रथमे विचार्य तदन्यानि द्वितीयतृतीययो-
र्विचारयति । तयोस्तु सविशेषनिर्विशेषविषयतया रूढियोगविशेषविष-

१ उपनिषत्समुच्चये—यमेभ्यो लोकेभ्य उन्निनीपन् ए° । २ उपनिषत्समुच्चये—यमधो निनी-
पते । ए° ।

यतयो च भेदः । द्वितीयतृतीययोः प्रथमानन्तर्यं तु प्रथमसिद्धजगत्कारण-
त्वसामर्थ्यसिद्धसर्वात्मकत्वादिलिङ्गेन तत्तदर्थनिर्णायकत्वात् । ' सर्वं
खल्विदं ब्रह्म तज्जलानिति शान्त उपासीत । अथ खलु क्रतुमयः
पुरुषो यथाऋतुरस्मिँलोके भवति तथेतः प्रेत्य भवति स क्रतुं कुर्वीत '
(छा० ३।१४।१) ' मनोमयः प्राणशरीरो भारूपः सत्यः ' (छा० ३
१४ । २) इत्यादौ सर्वं कार्यं ब्रह्म यतस्तज्जलान् । जायत इति जः,
लीयत इति लः, अनिति जीवति सत्तास्फूर्त्यादिरूपजीवनवत्, जश्च
लश्चांश्च जलांस्तस्य ब्रह्मणो जलान्ब्रह्मसंबन्धुत्पत्त्यादिविशिष्टमिति
यावत् । इति सर्वं कार्यं ब्रह्मात्मकं यतोऽतः शान्तः सन्नपासीत ।
क्रतुमयः, ध्यानमयः । यथाऋतुर्यादृशविषयध्यानकस्तथा तादृशविषय-
विशिष्टः । इतोऽस्माल्लोकात् । प्रेत्य लोकान्तरं गत्वा । क्रतुं ध्यानम् ।
ध्यातव्यमाह—मनोमय इत्यादिना । क्रतुं कुर्वीतेति विहितं ध्यानमनूद्य
तदङ्गतया शमगुणविधायके शान्त इत्यत्र सर्वमित्यादेर्हेतुमन्निगदार्थ-
वादतया शान्तिस्तुतिपरत्वेन तादृशध्यानविषयतया ब्रह्मासमर्पकत्वा-
द्ध्यानस्योत्पत्तिशिष्टमनोमयाद्यवरुद्धत्वाच्च मनोमयत्वादिना जीव
एवोपास्य इति प्रत्याह—

सर्वत्र प्रसिद्धोपदेशात् ॥ १ ॥ इति ।

ब्रह्मैव मनोमयवाक्यार्थः । सर्वत्र वेदान्तेषु सर्वाभिलषितप्रयोजन-
वत्त्वेन प्रसिद्धं यद्ब्रह्म तस्यैवात्र प्रकरण उपदेशात् ॥ १ ॥

विवक्षितगुणोपपत्तेश्च ॥ २ ॥ इति ।

मनोमयत्वादिसामान्यवाक्यस्य विवक्षितेनाऽऽकाङ्क्षितेन ब्रह्मरूपगु-
णविशेषेणैवोपपत्तेश्च ॥ २ ॥

ननु जीवेन विशेषेणोपपत्तिरस्तु तत्राऽऽह—

अनुपपत्तेस्तु न शारीरः ॥ ३ ॥ इति ।

शारीरो जीवोऽत्र न विशेषणं मनोमयत्वप्राणशरीरत्वयोरन्यतरेणैव
जीवस्य ज्ञाप्यत्वसंभवेनेतरवैयर्थ्यात्तदुभयविशिष्टजीवस्य ज्ञानधारारू-
पोपासनायाः प्राप्तत्वेनाविधेयत्वात् । न च विकारार्थमयङ्गचनाज्जीव-
लाभो जीवस्यैव मनोविकाररागद्वेषादिमत्त्वादिति वाच्यम् । श्रवणमन-

नादिप्रचुरमनोवृत्तिव्यङ्ग्यत्वै(त्वे)न प्राचुर्यार्थस्य ब्रह्मणि संमवा-
दित्यनुपपत्तेः ॥ ३ ॥

कर्मकर्तृव्यपदेशाच्च ॥ ४ ॥ इति ।

‘ एतमितः प्रेत्याभिसंभविताऽस्मि [छा० ३।१४।४] इत्यनेन ब्रह्मणः
कर्मत्वं प्राप्यत्वं जीवस्य कर्तृत्वं प्रापकत्वं व्यपदिश्योपास्योपासकत्व-
प्रतिपादनात् ॥ ४ ॥

शब्दविशेषात् ॥ ५ ॥ इति ।

समानप्रकरणे शाखान्तरे ‘ यथा व्रीहिर्वा यवो वा श्यामाको वा
श्यामाकतण्डुलो वैवमयमन्तरात्मन्पुरुषो हिरण्मयः ’ [शत० ब्रा०
१०।६।३।२] इत्यत्रान्तरात्मन्निति सप्तम्यन्ताजीवशब्दात्पुरुषो
हिरण्मय इति स्वप्रकाशमाख्यबोधकशब्दस्य विशेषात् ॥ ५ ॥

स्मृतेश्च ॥ ६ ॥ इति ।

‘ ईश्वरः सर्वभूतानां हृद्देशेऽर्जुन तिष्ठति ’ [म० गी० १८।६१]
इत्यादिस्मृतेरपि शारीरादन्यो मनोमयत्वादियुक्त ईश इत्यर्थः ॥ ६ ॥

अर्भकौकस्त्वात्तद्व्यपदेशाच्च नेति चेन्न
निचाय्यत्वादेवं व्योमवच्च ॥ ७ ॥ इति ।

‘ एष म आत्माऽन्तर्हृदये ’ [छा० ३।१४।३] इति सूक्ष्माय-
तनत्वस्य ‘ अणीयान्त्रीहेर्वा यवाद्वा ’ [छा० ३।१४।३] इत्यणी-
यस्त्वस्य चोक्तेर्न ब्रह्मेति चेन्न । निचाय्यत्वादेवंरूपेण ब्रह्मण एवोपा-
स्यत्वेस्य प्रतिपादनात् । अनन्तमपि ब्रह्म व्योमवत् । उपाधिविवक्षया
परिच्छिन्नमपीत्यर्थः ॥ ७ ॥

संभोगप्राप्तिरिति चेन्न वैशेष्यात् ॥ ८ ॥ (१) इति ।

ब्रह्मणो हृदयादिसंबद्धत्वचित्त्वाभ्यां जीवाविशेषे तद्वत्संभोगप्राप्ति-
रिति चेन्न वैशेष्यात् । ईशजीवयोर्विम्बप्रतिविम्बभावप्रयुक्तं भेदमभि-
प्रेत्य ‘ तयोरेकः पिप्पलं स्वाहृत्स्यनश्चन्नन्यः ’ [श्वे० ४।६] इत्यनेन
विशेषोक्तेः । पिप्पलं सुखं दुःखम् ॥ ८ ॥ (१)

‘ यस्य ब्रह्म च क्षत्रं चोभे भवत ओदनः । मृत्युर्यस्योपसेचनं क
इत्था वेद यत्र सः ’ [काठ० २ । २५] इत्यत्रौदनोपसेचनयोर्भोक्ता
जीव एव पूर्वाधिकरण ईशस्य भोक्तृत्वप्रत्युक्तेः । तथा च ब्रह्मक्षत्रमृ-
त्यूनां वशीकारकत्वेन भोक्ता हिरण्यगर्भ उपास्य इति प्रत्याह—

अत्ता चराचरग्रहणात् ॥ ९ ॥ इति ।

ब्रह्मक्षत्रपदाभ्यां चराचरस्य नश्वरमात्रस्य ग्रहणात् । ओदनशब्दस्य
भोक्ष्यनाश्रयोर्भोक्तृत्वाविशेषेऽप्येकवाक्यतापन्नसंनिहितमृत्यूपसेचनयो-
गादुपसेचनपदस्य संहारसहकार्यर्थकत्वादोदनपदसमानार्थकत्वे तेनैव
वैयर्थ्यान्नाश्रयस्यैवौदनशब्दार्थकत्वान्नश्वरमात्रस्य च ब्रह्मक्षत्रपदाभ्यां
प्रतीतेर्नश्वरमात्रं यस्य नाश्रयं स ईश एव प्रतीयत इति भावः ॥ ९ ॥

प्रकरणाच्च ॥ १० ॥ (२) इति ।

‘ न जायते म्रियते वा ’ [काठ० १।२।१८] इत्यादिशुद्धात्मप्रक-
रणात् । चकारात्क इत्था वेदेति दुर्ज्ञानत्वादेः । क इत्था वेद यत्र स
इति । सोऽपि जगत्संहर्ता यत्र तिष्ठति तं शुद्धात्मानमित्थं पूर्णानन्दरूपं
को वेद तद्वेत्ता दुर्लभ इति भावः ॥ १० ॥ (२)

‘ ऋतं पिबन्तौ सुकृतस्य लोके गुहां प्रविष्टौ परमे परार्धे । छाया-
तपौ ब्रह्मविदो वदन्ति ’ (काठ० १।३।१) इत्यनेनापि पूर्ववत्संनिहि-
तगुहाप्रविष्टपदानुसारेण बुद्ध्या सहैव जीवः कथ्यतां न तु ब्रह्म तस्या-
परिच्छिन्नत्वेन गुहाप्रवेशासंभवादिति प्रत्याह—

गुहां प्रविष्टावात्मानौ हि तदर्शनात् ॥ ११ ॥ इति ।

आत्मानौ ब्रह्मजीवावेव । तयोर्जीवस्य प्रत्यक्षणेशस्य च ‘ गुहाहितं
गह्वरेष्ठं पुराणम् ’ [काठ० १ । २ । १२] इत्यादिश्रुत्या गुहाप्रवेश-
दर्शनात् ॥ ११ ॥

विशेषणाच्च ॥ १२ ॥ (३) इति ।

‘ सोऽध्वनः पारमाप्नोति ’ [काठ० १ । ३ । ९] इत्यनेन प्राप्यप्रा-
पकत्वाभ्यां तयोर्विशेषणाद्विशेषितत्वाच्च । अध्वनो गम्यमानेहलोकपर-

लोकावच्छिन्नप्रपञ्चस्य पारं तद्वाधेऽप्यत्राधितम् । ऋतं पिवन्तावित्यनेन
फलमोक्तृतावच्छेदकत्वेन प्रतिपन्नचेतनत्वजात्या सद्वितीयत्वे लाघवा-
न्निर्णीते तस्य प्रथमस्यानुसारेण चरमं गुहावेशादि नेयम् । पिवत्पदं च
च्छत्रिन्यायेन ब्रह्मजीवोभयपरं संभवति तन्मुखत्वस्य बुद्ध्यर्थकत्वेऽ-
प्यसंभवात् । ऋतं सत्यं कर्मफलं वेदबोधितत्वात् । पिवन्तौ भुञ्जानौ
सुकृतस्य पुण्यपापयोः प्राप्ये लोके गुहां शरीरं मोक्तृतयाऽन्तर्यामितया
च प्राप्नो ह्यातपौ स्वरूपाप्रकाशप्रकाशयुक्तावपि परमे परार्धे सर्वो-
त्कृष्टाद्वितीयपूर्णानन्दरूपेऽभिन्नतया प्रविष्टौ ब्रह्मविदो वदन्ति । परम-
परार्धपदयोर्लोकविशेषणत्वे तु वैयर्थ्यं सकललोकमोक्तृत्वस्यैव वाच्य-
त्वात् । गुहायां शरीर आहितमन्तर्यामितया स्थितं गह्वरे गुहान्तस्थे
मनआदाद्वापि तथा स्थितम् ॥ १२ ॥ (३) ।

‘ अथ हाग्रयः समूदिरे तप्तो ब्रह्मचारी कुशलं नः पर्यचारीद्धन्तास्मै
प्रब्रवामेति तस्मै होचुः प्राणो ब्रह्म कं ब्रह्म खं ब्रह्मेति ’ [छा० ४।१०।४]
‘ स होवाच विजानाम्यहं यत्प्राणो ब्रह्म कं च तु खं च न विजाना-
मीति ते होचुर्यद्वाव कं तदेव खं यदेव खं तदेव कमिति प्राणं च हास्मै
तदाकाशं चोचुः ’ [छा० ४।१०।५] ‘ अथ हेनं गार्हपत्योऽनुशशास
पृथिव्यग्निरन्नमादित्य इति य एष आदित्ये पुरुषो दृश्यते सोऽहमस्मि ’
[छा० ४।११।१] इत्यादि । ‘ एषा सोम्य तेऽस्मद्विद्याऽऽत्मविद्या
चाऽऽचार्यस्तु ते गतिं वक्तेत्याजगाम हास्याऽऽचार्यस्तमाचार्योऽभ्युवादो-
पकोशल ३ इति ’ [छा० ४।१४।१] इत्यादि । ‘ अहं तु ते तद्व-
क्ष्यामि यथा पुष्करपलाश आपो न श्लिष्यन्त एवमेवाविदि पापं कर्म न
श्लिष्यत इति ब्रवीतु मे भगवानिति तस्मै होवाच ’ [छा० ४।१४।३]
‘ य एषोऽक्षिणि पुरुषो दृश्यत एष आत्मेति होवाचैतदमृतमभयभेतद्ब्र-
ह्मेति तद्यप्यास्मिन्सर्पिर्वोदकं वा सिञ्चति वर्त्मनी एव गच्छति ’ [छा०
४।१५।१] ‘ एतः संयद्वाम इत्याचक्षत एतः हि सर्वाणि वामा-
न्यभिसंयन्ति सर्वाण्येनं वामान्यभिसंयन्ति य एवं वेद ’ [छा०
४।१५।२] ‘ एष उ एव वामनीरेष हि सर्वाणि वामानि
नयति सर्वाणि वामानि नयति य एवं वेद ’ [छा० ४।१५।३]
‘ एष उ एव वामनीरेष हि सर्वेषु लोकेषु भाति सर्वेषु लोकेषु
भाति य एवं वेद ’ [छा० ४।१५।४] ‘ अथ यदु चैवास्मिच्छव्यं कुर्वन्ति
अदि च नार्चिषमेवाभिसंभवन्त्यर्चिषोऽहरह आपूर्यमाणपक्षमापूर्यमाण-

पक्षाद्यान्बहुदङ्गेति मासाःस्तान्मासेभ्यः संवत्सरः संवत्सरादादि-
त्यमादित्याच्चन्द्रमसं चन्द्रमसो विद्युतं तत्पुरुषोऽमानवः स एनान्ब्रह्म
गमयत्येष देवपथो ब्रह्मपथ एतेन प्रतिपद्यमाना इमं मानवमावर्तं नाऽऽ-
वर्तन्ते नाऽऽवर्तन्ते' [छा० ४।१।५] इतिश्रुतिवाक्ये समूदिरे मिथः
संवादं कृतवन्तो नोऽस्मान्कं सुखं स्वमपरिच्छिन्नम् । गतिं देवथान-
मार्गेण ब्रह्मलोके गमनमाजगाम विदेशात्स्वगृहम् । एवंविदि षडुपास-
के दृश्यते शास्त्रेण ज्ञायतेऽस्मिन् । अक्षिणि वर्त्मनी पक्षौ तथा च
चक्षुषो निर्लेपत्वात्तद्ब्रह्मापि निर्लेपमिति भावः । अस्मिन्ब्रह्मण्युपा-
सिते तदुपासकानां शव्यमौर्ध्वदेहिकं कर्म कुर्वन्तु न वा ते तदुपासका
अर्चिष्यार्चिरादिप्राप्यं ब्रह्माभिसंभवन्ति गच्छन्ति । वामानि धनानि
नयत्युपासकेभ्यः प्रापयति । अर्चिरादयोऽर्चिराद्यभिमानिदेवतास्तत्रा-
मानवो मानवप्रपञ्चानिवास्यायातीतिशेष इत्याद्यर्थकेऽक्षिणि दृश्यत-
इत्यनेन प्रथमावगतच्छायापुरुषानुसारेण चरमावगतमृतत्वाभयत्वादि-
स्तुत्यादिपरतया नीयतामन्यथा दृश्यत इति चाक्षुषविषयत्वस्य ब्रह्म-
ण्यसंभवात् । तथा च चक्षुर्गतच्छायापुरुष एवामृतत्वादिनोपास्यतया
प्रतीयतां न तु तदाकाशशब्दितं प्राणसंबन्धिचिदाकाशं हृदयस्थमुपास्य-
त्वेन यदग्निभिरुक्तं तदेव य एषोऽक्षिणि दृश्यत इत्यनेनानूद्यते तस्यैवा-
क्ष्यादिष्वन्तर्यामितया शास्त्रेण दृश्यमानत्वात्तस्यैवाऽऽत्मत्वादिकमुपा-
स्यत्वायोच्यत इति सिद्धान्त इति प्रत्याह—

अन्तर उपपत्तेः ॥ १३ ॥ इति ।

अक्षिण्यन्तर ईश एवामृतत्वादीनां तत्रैवोपपत्तेः ॥ १३ ॥

स्थानादिव्यपदेशाच्च ॥ १४ ॥ इति ।

सर्वगतस्याप्युपास्तये स्थानरूपनामादीनां 'यः पृथिव्यां तिष्ठन्'
[बृ० ३।७।३] इत्यादिनोक्तेः । चकारादन्यत्र तदभावात् ॥ १४ ॥
'दक्षिणाक्षिमुखे विश्वः' [गौडपा० का० १।२] इति श्रुतेर्दक्षिणं
चक्षुर्मुखं भोगद्वारं यस्येति व्युत्पत्त्या दक्षिणाक्षिस्थानकत्वस्य जीवेऽपि
व्यपदेशादाह—

सुखविशिष्टाभिधानादेव च ॥ १५ ॥ इति ।

सुखविशिष्टस्य सुखाभिन्नस्य च ब्रह्मणः प्राणो ब्रह्म कं ब्रह्म खं
ब्रह्मेतिवाक्योपक्रमे कथनात् । चकारादन्यत्र तदनुपपत्तेः ॥ १५ ॥

ननूपक्रमोऽपि जीवस्यैवास्तु खमित्यस्य निरवयवत्वमर्थोऽस्तु तत्राऽऽ-
ह—

श्रुतोपनिषत्कगत्यभिधानाच्च ॥ १६ ॥ इति ।

अर्चिषमेवाभिसंभवन्तीत्यादिना श्रुतोपनिषत्कस्य ब्रह्मविदो या गति-
र्देवयानाख्या तस्या एतत्प्रकरणेऽभिधानात् । चकाराद्ब्रह्मशब्दादेरन्य-
त्रानुपपत्तेः ॥ १६ ॥

अनवस्थितेरसंभवाच्च नेतरः ॥ १७ ॥ (४) इति ।

पुरुषान्तरसंनिधानं विनाऽक्षिणि च्छायापुरुषस्यावस्थानामावेनो-
पास्यत्वासंभवाच्छ्रुतिलिङ्गाभ्यां केवलस्य च्छायात्मलिङ्गस्य बाधाद्वाम-
नीत्वादिवहुलिङ्गकृतप्रत्ययसंवादस्य तात्पर्यनिमित्तत्वादुपक्रमस्थपुरुष-
पदार्थचेतने यदेतत्पदयोः पर्यवसितत्वेन प्रथमस्यैतत्पदोक्तार्थत्वेन च
दृश्यत इत्यस्य भाक्तत्वाच्च । यश्चक्षुषि तिष्ठन्नित्युक्तान्तर्यामिणः
प्रत्यभिज्ञायमानत्वाच्चान्तर ईश एवेति भावः । यद्यपि कं ब्रह्मेतिप्रयो-
जनवत्प्रकरणस्य बलवत्त्वात् ' सर्वत्र प्रसिद्धोपदेशात् ' इत्यनेन
गतार्थता । न च कं ब्रह्मेत्यत्राग्नेर्य एषोऽक्षिणीत्यत्र चाऽऽचार्यस्य
वक्तृत्वमतो नैकवाक्यतेति वाच्यम् । आचार्यस्तु ते गतिं वक्तृत्यनेना-
ग्निवाक्येनैकवाक्यतानिर्णयात् । तथाऽप्युक्तन्यायान्तरसूचनमत्र फल-
मिति भावः ॥ १७ ॥ (४)

स्थानादिव्यपदेशादक्ष्यन्तर ईशो निर्णीतस्तत्र स्थानोपदेशकेन ' यः
पृथिव्यां तिष्ठन्पृथिव्या अन्तरो यं पृथिवी न वेद् यस्य पृथिवी शरीरं
यः पृथिवीमन्तरो यमयत्येष त आत्माऽन्तर्याम्यमृतः ' [बृ० ३.१.७३]
' योऽप्सु तिष्ठन्नद्भ्योऽन्तरः ' [बृ० ३.१.७४] इत्यादि । ' योऽग्नौ '
' योऽन्तरिक्षे ' ' यो वायौ ' ' यो दिवि ' ' य आदित्ये ' ' यो दिक्षु '
' यश्चन्द्रतारके ' ' य आकाशे ' ' यस्तमसि ' ' यस्तेजसि ' ' इत्य-
धिदैवतमथाधिभूतम् ' ' यः सर्वेषु भूतेषु ' ' अथाध्यात्मम् ' ' यः
प्राणो ' ' यो वाचि ' ' यश्चक्षुषि ' ' यः श्रोत्रे ' ' यो मनसि '
' यस्त्वचि ' ' यो विज्ञाने ' ' यो रेतसि ' ' अदृष्टो द्रष्टाऽश्रुतः श्रोताऽ-

मतो मन्ताऽविज्ञातो विज्ञाता नान्योऽतोऽस्ति द्रष्टा नान्योऽतोऽस्ति श्रोता
नान्योऽतोऽस्ति मन्ता नान्योऽतोऽस्ति विज्ञातैष त आत्माऽन्तर्याम्य-
मृतोऽतोऽन्यदार्तम् ' [बृ० ३।७।५—२३] इत्यादिवाक्यैः पृथिवी
स्वाधिष्ठातृदेवतातादात्म्यापन्नाऽपि न वेद् शरीरमिति पृथिव्यादेरीशप्र-
यत्नेन साक्षाज्जनितक्रियाश्रयत्वादीशशरीरत्वं जीवप्रलयसाक्षाज्जनित-
क्रियाश्रयस्यैव जीवशरीरत्वात् । यमयति निधमयति नियमनं केवलस्य
पृथिव्यादेर्देशकालविशेष एव स्थाप्यमानत्वचाल्यमानत्वादिकं देवता-
विशिष्टस्य प्रवर्त्यमानत्वादिकम् । त इत्युद्दालकं प्रति याज्ञवल्क्यस्य
संबोधनम् । विज्ञाने जीवे । अदृष्टत्वादिकं चाक्षुषादिवृत्तिफलाविषय-
त्वात् । द्रष्टृत्वादिकं चाक्षुषादिवृत्त्यवच्छिन्नचित्तादात्म्यात् । मन्ता संक-
ल्पयिता । विज्ञाता निश्चेता । अमृतः संसारधर्मरहितोऽतोऽन्यत्सर्वमार्तं
विनाशि बाधेन पीडितं मिथ्येति यावदिति वेत्याद्यर्थकेन जीवकथना-
दशरीरत्वेनेशस्यानियन्तृत्वादिति प्रत्याह—

अन्तर्याम्यधिदेवादिषु तद्धर्मव्यपदेशात् ॥ १८ ॥ इति ।

तद्वाक्यार्थ ईश एव ' यं पृथिवी न वेद् ' इत्यादिना पृथिव्याद्यधि-
ष्ठातृदेवाज्ञेयत्वादिव्यपदेशात् ॥ १८ ॥ अदृष्टत्वादिगुणेभ्यः प्रधानं
स्यात्तत्राऽऽह—

न च स्मार्तमतद्धर्माभिलापात् ॥ १९ ॥ इति ।

स्मृत्यैव प्रतिपाद्यं यत्प्रधानं तदपि न तथाऽप्रधानधर्माणां द्रष्टृगता-
दृष्टत्वादीनामदृष्टो द्रष्टेत्यादिनाऽभिलापात् ॥ १९ ॥

शारीरश्चोभयेऽपि हि भेदेनैवमधीयते ॥ २० ॥ (५) इति ।

शारीरोऽपि न तथा हि यस्मादुभये काण्वा साध्यंदिनाश्च जीवपर-
योर्भेदेन ' यो विज्ञाने तिष्ठन् ' [बृ० ३।७।२२] ' य आत्मनि
तिष्ठन् ' इत्यादिना पठन्ति उपक्रमोपसंहारपर्यालोचनाज्जीवगतसा-
धनान्तराधीननियन्तृत्वे बुद्धिगौरवादीश्वरो न नियन्ताऽशरीरत्वाद्ब-
द्वदित्यनुमानेऽशरीरत्वस्याचेतनत्वोपाधिमत्त्वादीश्वराभिन्ने मुक्तात्मनि
पक्षनिक्षिप्ते साध्याव्यापकत्वशङ्काभावाच्च नियन्तृत्वमीशस्यैवेति
भावः ॥ २० ॥ (५) ।

द्रष्टृत्वादिश्रवणादन्तर्यामीश इति निर्णीतम् । ' शौनको ह वै महा-
शालोऽङ्गिरसं विधिवदुपसन्नः पप्रच्छ । कस्मिन्नु भगवो विज्ञाते सर्व-
मिदं विदितं भवतीति ' । ' तस्मै स होवाच । द्वे विद्ये वेदितव्ये इति
ह स्म यद्ब्रह्मविदो वदन्ति परा चैवापरा च ' ' तत्रापरा, ऋग्वेदो
यजुर्वेदः सामवेदोऽथर्ववेदः शिक्षा कल्पो व्याकरणं निरुक्तं छन्दो
ज्योतिषमिति । अथ परा यया तदक्षरमधिगम्यते ' । ' यत्तददृश्यमग्रा-
ह्यमगोत्रमवर्णमचक्षुःश्रोत्रं तदपाणिपादम् । नित्यं विभुं सर्वगतं सुसूक्ष्मं
तदव्ययं यद्भूतयोनिं परिपश्यन्ति धीराः ' । ' यथोर्णनाभिः सृजते
गृह्णते च यथा पृथिव्यामोषधयः संभवन्ति । यथा सतः पुरुषात्केशलो-
मानि तथाऽक्षरात्संभवतीह विश्वम् ' । ' तपसा चीयते ब्रह्म
ततोऽन्नमभिजायते । अन्नात्प्राणो मनः सत्यं लोकाः कर्मसु चामृतम् ' ।
' यः सर्वज्ञः सर्वविद्यस्य ज्ञानमयं तपः । तस्मादेतद्ब्रह्म नाम रूपमन्नं च
जायते ' [सु० १।१।३—९] इति वाक्ये—अदृश्यं ज्ञानेन्द्रियाविषयम्,
अग्राह्यं कर्मेन्द्रियाविषयम्, ऊर्णनाभिरिति जन्तुविशेषः, गृह्णते
स्वस्मिन्विलीनं करोति, पृथिव्यामित्यपादानाधिकरणयोर्विवक्षार्था
सप्तमी, सतः प्राणादिना सह स्थितात्, आद्यदृष्टान्ते लयाधारत्वं द्वितीये
स्थित्याधारत्वं तृतीये स्वाभाविकधर्मसहितस्योपादानत्वं ब्रह्मणो
लभ्यते, तपसा कर्तव्यालोचनेन, चीयत उपचीयते, अन्नं व्याचिकीर्षा
भूतानि च, प्राणो हिरण्यगर्भः, मनस्तदीयसंकल्पादि, सत्यं स्थूल-
भूतानि, अमृतं कर्मफलमित्याद्यर्थके तादृशाभावाद्दक्षरं प्रधानमस्तु
विसदृशस्य ब्रह्मण उपादानत्वासंभवादिति प्रत्याह—

अदृश्यत्वादिगुणको धर्मोक्तेः ॥ २१ ॥ इति ।

अदृश्यत्वादिगुणक ईश एव वाक्यशेषे सर्वज्ञत्वादिधर्मोक्तेः ॥ २१ ॥

जीवप्रधानयोरपि संनिहितधर्मोक्तिस्तत्राऽऽह—

विशेषणभेदव्यपदेशाभ्यां च नेतरौ ॥ २२ ॥ इति ।

' दिव्यो ह्यमूर्तः पुरुषः ' [सु० २।१।२] इति जीवादिशेष-
णेन ' अक्षरात्परतः परः ' इति प्रधानान्नेदेन च भूतयोर्नेर्व्यपदेशाभ्यां
न जीवप्रधाने ॥ २२ ॥

रूपोपन्यासाच्च ॥ २३ ॥ (६) इति ।

रूपस्य भूतयोनिस्वरूपस्य पुरुष एवेदं विश्वमित्यादिनोपदेशात् ।
चकारादन्यत्र तदसंभवात् । यद्यप्यक्षरपदमक्षरात्परतः पर इत्यत्र
येनाक्षरं पुरुषं वेद सत्यमित्यत्र च प्रधाने चेतने च प्रत्यभिज्ञापकं समं
तथाऽप्युपादानमक्षरं प्रक्रम्य ' यः सर्वज्ञः सर्वविद्यस्यं ज्ञानमयं तपस्त-
स्मादेतद्ब्रह्म नाम रूपमन्नं च जायते ' [सु० १ । १ । ९] इति श्रवणा-
दुपादानमक्षरं सर्वविदिति विधानादचक्षुःश्रोत्रमित्यस्य निरिन्द्रियसर्व-
ज्ञपरतथैव सार्थक्याच्चाक्षरं ब्रह्मैव । न चाक्षरपदप्रत्यभिज्ञानाद्भूत-
योनिरेवाक्षरादित्यत्राप्युक्त इति वाच्यम् । प्रथमश्रुते यः सर्वज्ञ इत्यादौ
सर्वज्ञजगदुपादानप्रत्यभिज्ञाया बलीयस्त्वात् । विसदृशस्यापि जीवादे-
र्देहैक्यादिविवर्तोपादनत्वदर्शनादिति भावः ॥ २३ ॥ (६)

सर्वात्मत्वादिरूपोपन्यासादक्षरं ब्रह्म निर्णीतम् । तादृशं रूपं च
जाठराग्नावनेकान्तम् । ' यस्त्वेतमेवं प्रादेशमात्रमभिविमानमात्मानं
वैश्वानरमुपास्ते स सर्वेषु लोकेषु सर्वेषु भूतेषु सर्वेष्व्वात्मस्वन्नमत्ति ' ' तस्य
ह वा एतस्याऽऽत्मनो वैश्वानरस्य मूर्धैव सुतेजाश्चक्षुर्विश्वरूपः प्राणः
पृथग्वर्त्माऽऽत्मा संदेहो बहुलो बस्तिरेव रयिः पृथिव्येव पादावुर एव
वेदिलोमानि बर्हिर्हृदयं गार्हपत्यो मनोऽन्वाहार्यपचन आस्यमाहव-
नीयः ' [छा० ५ । १८ । १-२] ' तद्यद्भक्तं प्रथममागच्छेतद्धोमीयः
स यां प्रथमामाहुतिं जुहुयात्तां जुहुयात्प्राणाय स्वाहा ' [छा० ५ । १९ ।
१] इत्यादि । ' अथ यां द्वितीयां जुहुयात्तां जुहुयाद्यानाय स्वाहा ' [छा० ५ । २० । १]
इत्यादिवाक्ये एतं पूर्वोक्तम्, एवं द्युलोकादि-
समुदायरूपम्, अभिविमानमहमितिबुद्ध्या प्रत्यगात्मरूपेण सर्वपुरुषै-
र्गृह्यमाणम्, आत्मानं परमात्मानं, वैश्वानरं विश्वेषां नराणां कर्मफल-
प्रापकं, भूतेषु चराचरेषु, आत्मसु शरीरेन्द्रियमनोबुद्धिषु, अन्नं
भोगान्, अत्ति भुङ्क्ते सर्वात्मकोपासनया सार्वत्म्यप्राप्तेः । सुतेजा
द्युलोकः, विश्वरूपः सूर्यः, पृथग्वर्त्माऽऽत्मा वायुः, बहुल आकाशः,
संदेहो मध्यदेहः, रयिर्जलसमुदायः, बस्तिर्मूत्रं वैश्वानरोपासकस्य भोज-
नेऽग्निहोत्रहोमदृष्टिं विदधाति—उर एवेत्यादि । द्युलोकशिरस्कत्वादिने-
श्वसेपासकेन भोजनकाल उरआदौ वेद्यादिदृष्टिर्भोजने होमदृष्टिश्च
कार्येत्यर्थः । वैश्वानरपदेन जाठरमग्निमुक्त्वा तदीयगार्हपत्यत्वादिना

हृदयादि प्रकल्प्य तदुपासनाप्रतिपादनात् । समाने प्रकरणे वाजसनेयके
स होवाच मूर्धानमुपदिशन्नेष एवातिष्ठात्मा वैश्वानर इत्यन्तेन मूर्धाद्यव-
यवानां द्युलोकाद्यात्मना संपादितत्वात्तैश्च जाठरेऽपि द्युमूर्धत्वादेः संम-
वादारोपितेन च तेन ब्रह्मादिपदार्थबृहत्वादेः संमवादित्याक्षिप्याग्नित्रे-
तादेर्द्युमूर्धत्वादेश्च वाक्यशेषगतत्वेऽपि जाठरेऽग्नावारोपणीयादग्नित्रेतादे-
र्ब्रह्माणि साहजिकत्वेन प्रसिद्धस्य द्युमूर्धत्वादेर्बलवत्त्वेन तदनुसारेणाग्नि-
वैश्वानरशब्दयोजाठरेऽग्नौ समारोपणीयब्रह्मपरत्वम् । यद्यपि ब्रह्मसंबन्धि-
द्युलोकादौ ब्रह्ममूर्धत्वादिकं सिद्धान्तेऽप्यारोप्यते तथाऽपि मूर्धत्वाद्या-
रोपविषयद्युलोकादिसंबन्धो ब्रह्माणि साहजिक इति वैश्वानरस्य मूर्ध्व-
सुतेजा इत्यनेन ब्रह्म मूर्धादिभावेनोपास्यसुतेजआदिसंबन्धो ब्रह्माणि
ज्ञापयितुं शक्यो जाठराग्नौ द्युलोकादिभावेनोपास्यमूर्धादिसंबन्धो न
ज्ञापयितुं शक्योऽप्रसिद्धत्वात् । तथा च मूर्धा यः प्रसिद्धो वर्तते उपा-
सकस्य तत्रैव जाठराग्निसंबन्ध आरोपितो ज्ञापनीय इति ब्रह्मैव प्रकृ-
तार्थ इत्याशयेन समाधत्ते—

वैश्वानरः साधारणशब्दविशेषात् ॥ २४ ॥ इति ।

वैश्वानर ईश एव, अग्निजीवसाधारणयोर्वैश्वानरात्मशब्दयोर्द्युमूर्ध-
त्वादिबोधकशब्दयोगरूपाद्विशेषात् ॥ २४ ॥

स्मर्यमाणमनुमानं स्यादिति ॥ २५ ॥ इति ।

‘ द्यां मूर्धानं यस्य विप्रा वदन्ति खं वै नाभिं चन्द्रसूर्यौ च नेत्रे ’
इत्यादिना स्मर्यमाणरूपमीशस्य वाक्यार्थत्वेऽनुमानं लिङ्गं स्यात् ॥ २५ ॥

शब्दादिभ्योऽन्तःप्रतिष्ठानाच्च नेति चेन्न तथा दृष्ट्यु-

पदेशादसंभवात्पुरुषमपि चैनमधीयते ॥ २६ ॥ इति ।

अग्न्यादिशब्दादिनाऽग्नित्रेतादिकल्पनात् ‘ पुरुषेऽन्तः प्रतिष्ठितं वेद ’
इत्यादिना पुरुषस्यान्तरवस्थानश्रवणाच्च नेश इति चेन्न । जाठर ईशदृ-
ष्टेस्तथोपदेशाज्जाठरे द्युमूर्धत्वादेरसंभवात् । चो हेतौ यस्मादेनं वैश्वानरं
वाजसनेयिनः पुरुषमप्यधीयते ‘ स एषोऽग्निर्वैश्वानरो यत्पुरुषः ’
[शत० प० ब्रा० १०।६।१। ११] इत्यादिना पुरुषविधमपीति पाठे तु
पुरुषविधं ‘ पुरुषेऽन्तः प्रतिष्ठितं वेद ’ इत्यादिना ॥ २६ ॥

अत एव न देवता भूतं च ॥ २७ ॥ इति ।

द्युमूर्धत्वादेरेव वैश्वानरो नाऽऽदित्यो देवता न वा भूताग्निः ॥ २७ ॥

साक्षादप्यविरोधं जैमिनिः ॥ २८ ॥ इति ।

जैमिनिस्तु साक्षाज्जाठरस्य प्रतीकत्वं विनैव वैश्वानरस्येशस्योपास-
नमविरुद्धं मन्यते ॥ २८ ॥

अभिव्यक्तेरित्याशमरथ्यः ॥ २९ ॥ इति ।

जैमिनीयपक्षे प्रादेशमात्रमिति श्रुतिरीश्वरस्याभिव्यक्त्यपेक्षयेत्याशम-
रथ्य आह ॥ २९ ॥

अनुस्मृतेर्वादरिः ॥ ३० ॥ इति ।

वादरिस्तु प्रादेशमात्रहृदयस्थमनसा प्रादेशमात्रत्वेन वैश्वरस्य स्मृति-
मपेक्षयेत्याह ॥ ३० ॥

संपत्तेरिति जैमिनिस्तथा हि दर्शयति ॥ ३१ ॥ इति ।

जैमिनिस्तु संपत्तिमपेक्षयेत्याह । हि यस्मात्समानप्रकरणे वाजसनेये
प्रादेशमात्रमिव ह वै देवाः सुविदिता अभिसंपन्नास्तथा तु व एनान्व-
क्ष्यामि यथा प्रादेशमात्रमभिसंपादयिष्यामीति । स होवाच मूर्धानमुपदि-
शन्नुवाचैष वा अतिष्ठा वैश्वानर इति । चक्षुषी उपदिशन्नुवाचैष वै सुतेजा
वैश्वानर इति । एवं नासिके एष पृथग्ब्रह्मात्मा मुख्यमाकाशमेष बहुलो
मुख्यः अप एष रयिश्चिबुकमेष वै प्रतिष्ठेतिस्तुतिः । देवा द्युलोकसूर्यादयः
प्रादेशमात्ररूपेण संपन्नाः सुविदिता यथा भवन्ति वो युष्मभ्यमौपम-
न्यवादिभ्योऽहं कैकेयराजस्तथा वक्ष्यामि । अतिष्ठा पृथिव्यादीनतिक्रम्य
तिष्ठति द्युलोकः सुतेजाः सर्वोत्कृष्टतेजाः सूर्यः प्रतिष्ठा पृथिवीत्याद्य-
र्थिका मूर्धादिचिबुकान्तेषु देहावयवेषु द्युप्रभृतीन्सर्वानीशावयवान्सं-
पादयन्ती प्रादेशमात्रसंपत्तिमीशस्य दर्शयति ॥ ३१ ॥

आमनन्ति चैनमस्मिन् ॥ ३२ ॥ (७) इति ।

‘ अत्रिः पप्रच्छ याज्ञवल्क्यं य एषोऽनन्तोऽव्यक्त आत्मा तं कथमहं
विजानीयामिति स होवाच याज्ञवल्क्यः सोऽविमुक्त उपास्यः सोऽवि-
मुक्ते प्रतिष्ठित इति । अत्रिः सोऽविमुक्तः कस्मिन्प्रतिष्ठित इति ।
याज्ञवल्क्यः वरणायां च नास्यां च मध्ये प्रतिष्ठित इति । अथ का वै

वरणा का च नासीति । याज्ञवल्क्य इयं वै वरणा इयं च नासीति सर्वानिन्द्रियकृतान्दोषान्वारयति तेन वरणा सर्वानिन्द्रियकृतान्पाप्मनो नाशयति तेन नासीति । कतमञ्चास्य स्थानं भवति भ्रुवोर्घ्राणस्य च यः संधिः स एष द्यौर्लोकस्य च परस्य च संधिर्मवति ' [जाबाल० ख० २] इतिश्रुत्याऽविमुक्तेऽवच्छे जीवस्य स्वरूप इति यावत् । उपास्यः श्रवणादिना सेव्यः । प्रतिष्ठित ऐक्यापन्नः । कस्मिन्प्रतिष्ठितः किंनिष्ठेन व्यापारेण ज्ञातुं शक्यः । प्रतिष्ठितो दृष्टिस्थापनाधीनमनःस्थैर्याधीनध्यानादिना ज्ञातुं शक्यः । वारयतीति । तादृशध्यानादिद्वारेति शेषः । भ्रूनासयोरप्यवान्तरविशेषं पृच्छति कतमदिति । प्राणस्य नासिक्यस्य द्यौर्लोकस्य शिरसः परस्य चिबुकरूपभूलोकस्येत्याद्यर्थिकयैनमीशं मूर्धाचिबुकान्तराले दृष्टिस्थापनाधीनमनःस्थैर्याधीनध्यानादिविषयतारूपेण प्रतिष्ठितत्वेन जाबाला आमनन्ति । कल्पतरौ तु श्रुतावविमुक्तः प्रतिष्ठित इति जीवः स्थित इत्यर्थो वरणानास्योः पापनाशकत्वमीशानियम्यजीवस्थानत्वेनेशस्थानत्वादित्युक्तं तन्न । सर्वेषामप्यवयवानां तथात्वात्तयोरेव पापनाशकत्वं तन्मध्यस्थैव स्थानत्वं कथम् । न च तत्स्थान उपास्यत्वात्तथेति वाच्यम् । अविमुक्ते जीवे परमात्मा प्रतिष्ठितस्तादात्म्यादनेन जीवेनाऽऽत्मनेतिश्रुतेरिति भामतीवाक्यात्प्रकृतवाक्यस्यैक्यपरत्वेनोपासनपरत्वाभावात् । दीपिकायां तु कथं केनोपायेन सोऽविमुक्तः कुरुक्षेत्रादिरूपत्वेन पूर्वोक्त ईश इत्युक्तम् । एवं च विश्वे नरा एव वैश्वानरो विश्वे नरा यस्येति वा, अङ्गयति प्रापयत्युपासकान्ब्रह्मलोकमिति व्युत्पत्तिभिर्वैश्वानराग्निशब्दावीशपरौ ॥ ३२ ॥ (७)

इति प्रथमाध्यायस्य द्वितीयः पादः ॥ २ ॥

अथ प्रथमाध्यायस्य तृतीयः पादः ।

‘ यस्मिन्द्यौः पृथिवी चान्तरिक्षमोतं मनः सह प्राणैश्च सर्वैः । तमेवैकं जानथ ‘ आत्मानमन्या वाचो विमुञ्चथामृतस्यैष सेतुः ’ [सु० [२।२।५] इत्यत्रामृतस्य मुक्तस्य जीवावस्थायां भोगमात्रस्य प्रधानविकारानतिक्रान्तत्वान्मर्यादारूपः सेतुः प्रधानमेव ब्रह्मणश्च

न कथंचिदपि मर्यादात्वमपरिच्छिन्नत्वात्तथा च द्युभ्वाद्यायतनं प्रधानं प्रत्याह—

द्युभ्वाद्यायतनं स्वशब्दात् ॥ १ ॥ इति ।

ब्रह्मैव द्युभ्वाद्यायतनं स्वस्य ब्रह्मण आत्मशब्दात् ॥ १ ॥

ननु तस्य स्वभावोऽर्थस्तत्राऽऽह—

मुक्तोपसृप्यव्यपदेशात् ॥ २ ॥ इति ।

‘ विद्वान्नामरूपाद्विमुक्तः परात्परं पुरुषमुपैति दिव्यम् ’ [मु० ३ । २ । ८] इत्यनेन मुक्तेरुपसृप्यस्य प्राप्यस्य ब्रह्मणो व्यपदेशादिति ॥ २ ॥

ननु मुक्तोपसृप्यं ब्रह्मास्तु जगत्कारणं तु प्रधानमस्तु तत्राऽऽह—

नानुमानमतच्छब्दात् ॥ ३ ॥ इति ।

अनुमानमनुमेयं प्रधानं नात्र जगत्कारणतया बोध्यं तन्निर्णायकशब्दाभावात् ॥ ३ ॥

तर्हि जीवोऽस्तु तथा तत्राऽऽह—

प्राणभृच्च ॥ ४ ॥ इति ।

चो नञोऽतच्छब्दस्य चानुकर्षकः । अतच्छब्दाज्जीवविरुद्धाद्यः सर्वज्ञ इत्यादिशब्दात् ॥ ४ ॥

भेदव्यपदेशात् ॥ ५ ॥ इति ।

तमेवैकं जानथेत्यादिना भेदस्य ज्ञातृज्ञेयत्वस्य व्यपदेशाच्च ॥ ५ ॥

प्रकरणात् ॥ ६ ॥ इति ।

प्रकरणात् ‘ कस्मिन्नु भगवो विज्ञाते सर्वमिदं विज्ञातम् ’ मु० १ । १ । ३] इत्यादेः ॥ ६ ॥

स्थित्यदनाभ्यां च ॥ ७ ॥ (१) इति ।

‘ तयोरन्यः पिप्पलं स्वाद्वत्त्यनश्नन्नन्यो अभिचाकशीति ’ [मु० ३ । १ । १] इति श्रुतावनश्नन्नित्यनेनौदासीन्येन स्थितेः स्वाद्वत्तीत्यनेन चादनस्योक्त्या जीवानुवादेनाज्ञाते तदीयब्रह्मस्वरूपे तात्पर्यमिति भावः । एतद्व्यपदेशस्य भूतयोनिवाक्यमध्ये पठितत्वेनादृश्यत्वादिगुणको धर्मोक्तेरित्यस्य प्रपञ्चोऽयम् । तरितव्यप्रवाहस्य धारकत्वे सति तत्संभावितयावद्दःखनि-

वृत्तिरूपतरणसाधनत्वं सेतुसाहचर्यं प्रकृते सेतुशब्दार्थे न तु परिच्छिन्न-
त्वादिघटितः । तथा च तरितव्यसंसारप्रवाहधारकत्वाज्ज्ञानविषयतया
तत्संभावितयावद्दुःखनिवृत्तिरूपाभृतत्वसाधनत्वाच्चाभृतस्यैष सेतुरिति
ब्रह्मैवोक्तम् । जानथेत्यनेन प्रकृतं ज्ञानमेव वा तथात्वेनोक्तमतो
मर्यादार्थत्वासंभवादात्मशब्दस्य ब्रह्मण्येव मुख्यत्वाच्च तदेवार्थ इति
भावः ॥ ७ ॥ (१)

आत्मशब्दाद्ब्रह्म निर्णीतम् । स च ' भूमा त्वेव विजिज्ञासितव्यः ' [छा० ७ । २३ । १] इत्यादौ प्राणोऽनेकान्तः । ' अधीहि भगव
इति होपससाद् सनात्कुमारं नारदस्तः होवाच यद्वेत्थ तेन भोपसीद्
ततस्त ऊर्ध्वं वक्ष्यामीति स होवाच । ऋग्वेदं भगवोऽध्येमि यजुर्वेदं
सामवेदमाथर्वणं चतुर्थमितिहासपुराणं पञ्चमं वेदानां वेदं पित्र्यं
राशिं दैवं निधिं वाकोवाक्यमेकायनं दैवविद्यां ब्रह्मविद्यां भूतविद्यां
क्षत्रविद्यां नक्षत्रविद्यां सर्पदेवजनविद्यामेतद्भगवोऽध्येमि । सोऽहं
भगवो मन्त्रविदेवास्मि नाऽऽत्मविच्छ्रुतं ह्येव मे भगवद्दृशेभ्यस्तरति
शोक्मात्मविदिति सोऽहं भगवः शोचामि तं मा भगवाञ्छोकस्य परं
पारं तारयत्विति तं होवाच यद्वै किंचैतदध्यगीष्ठा नामैवैतत् । नाम वा
ऋग्वेदो यजुर्वेदः ' [छा० ७ । १ । १—४] इत्यादि ' नामोपास्वेति ' ।
' यावन्नान्नो गतं तत्रास्य यथाकामचारो भवति यो नाम ब्रह्मेत्युपा-
स्तेऽस्ति भगवो नान्नो भूय इति नान्नो वाव भूयोऽस्तीति तन्मे भगवा-
न्ब्रवीत्विति ' [छा० ७ । १ । ५] । ' वाग्वाव नान्नो भूयसी ' इत्यादि
' यावदाशाया गतं तत्रास्य यथाकामचारो भवति य आशां ब्रह्मेत्युपा-
स्तेऽस्ति भगव आशाया भूय इत्याशाया वाव भूयोऽस्तीति तन्मे भगवा-
न्ब्रवीत्विति ' [छा० ७ । १ । ४ । २] । ' प्राणो वा आशाया भूयान्यथा वा अरा-
नामौ समर्पिता एवमस्मिन्प्राणे सर्वं समर्पितं प्राणः प्राणेन याति प्राणः
प्राणं ददाति प्राणः प्राणाय ददाति प्राणो ह पिता प्राणो माता ' [छा०
७ । १ । ५ । १] इत्यादि ' प्राणो ह्येवैतानि सर्वाणि भवति स वा एष एवं
पश्यन्नेवं मन्वान एवं विजानन्नतिवादी भवति तं चेदब्रूयुः ' [छा० ७
१ । ५ । ४] इत्यादि ' एष तु वा अतिवदति यः सत्येनातिवदति ' [छा०
७ । १ । ६ । १] ' यो वै भूमा तत्सुखं नाल्पे सुखमस्ति भूमैव सुखं भूमा

त्वेव विजिज्ञासितव्य इति [छा० ७। २३। १] 'यत्र नान्यत्पश्यति'
 [छा० ७। २४। १] इत्यादिश्रुतौ वेदानां वेदं ज्ञापकं व्याकरणं
 पित्र्यं श्राद्धकल्पं राशिं गणितं दैवमुत्पातज्ञानं निधिं महाकालमतादि-
 निधिशास्त्रं वाकोवाक्यं तर्कशास्त्रमेकायनं निरुक्तं ब्रह्मविद्यां शिक्षा-
 कल्पच्छन्दश्चितीर्भूतविद्यां भूततन्त्रं क्षत्रविद्यां धनुर्वेदं नक्षत्रविद्यां
 ज्योतिषं सर्पविद्यां गारुडं देवजनविद्यां गन्धर्वोक्तयुक्तिनृत्यगीत-
 वाद्यशिल्पादिज्ञानान्यध्येमि स्मरामि । मन्त्रविदिति । मन्त्रो मन्त्र-
 णीयः संकेतविषयो वाच्य इति यावत् । तस्य ज्ञाताऽहं न त्ववाच्य-
 शुद्धात्मवित् । अतिवादी प्राणोऽहमित्युत्कृष्टवादी सत्येन ज्ञायमाने-
 नातिवदति सत्यमहमिति वदतीत्यर्थिकायां प्रश्नोत्तरभावेन पूर्वं वागा-
 दिकथनात्प्राणकथनानन्तरं च प्रश्नोत्तराभावात्पित्राद्यात्मना प्राणस्य
 सार्वान्यनिर्देशानन्तरमेव भूमि वाक्यसमापनात्तदनुसारेण 'तरति
 शोकमात्मवित्' 'नाम ब्रह्मेत्युपासीत' इत्यादावात्मब्रह्मपदयोरपि
 प्राणपरत्वात्प्राणस्यैव भूमतया प्रतिपादनात् । तदर्थमेव च पूर्वपूर्वभूम-
 प्रतिपादनम् । न च प्राणं भूमानमधिकृत्य यत्र नान्यत्पश्यतीत्यादि यो
 वै भूमा तत्सुखं तदमृतमित्यादि च कथमिति वाच्यम् । सुषुप्तं प्रकृत्य
 'प्राणाग्रय एवैतस्मिन्पुरे जाग्रति' [प्र० ४। ३] इति 'यत्रैष देवः
 स्वप्राज्ञ पश्यत्यथैतस्मिन्शरीरे सुखम्' [प्र० ४। ६] इति 'प्राणो
 वाऽमृतम्' [कौ० ३। २] इति श्रुतेरिति प्रत्याह—

भूमा संप्रसादादध्युपदेशात् ॥ ८ ॥ इति ।

भूमा ब्रह्मैव सुषुप्तिरूपसंप्रसादावच्छिन्नप्राणनिर्देशात् । अध्युपरि ।
 'एष तु वा अतिवदति यः सत्येनातिवदति सोऽहं भगवः सत्येनाते-
 वदानीति सत्यं त्वेव विजिज्ञासितव्यम्' [छा० ७। १६। १] इत्यत्र
 सत्यत्वेन ब्रह्मण एव निर्देशात् ॥ ८ ॥

ननु प्राणस्यापि प्रकरणमतिवादित्वं प्रश्नोत्तराभावश्च लिङ्गे अतः
 प्रत्ययसंवादात्स एव स्यात्तत्राऽऽह—

धर्मोपपत्तेश्च ॥ ९ ॥ (२) इति ।

यत्र नान्यत्पश्यतीत्यादीनां साहजिकतया ब्रह्मण्येवोपपत्तेः । तं
 चेद्ब्रूयुरतिवाद्यसीत्यतिवाद्यस्मीति ब्रूयादित्यनेन प्राणदर्शिनोऽतिवा-

दित्वं स्वीकृत्य ' एष तु वा अतिवदति यः सत्येनातिवदति ' इत्यनेन ब्रह्मरूपसत्यविदुः पूर्वस्माद्यवच्छेदो दर्शितः प्रकरणलिङ्गापेक्षया ब्रह्मरूपसत्यश्रुतितद्वदितवाक्ययोर्वलंबरवादिनि सत्यतया प्रस्तुतं ब्रह्मसाक्षात्क्षं भूमान्वितम् । अथवा संनिहितस्यापि प्राणप्रकरणस्य निराकाङ्क्षत्वात्तदपेक्षोपक्रमगतात्मश्रुतेर्वलीयस्या आत्मरूपमहाभूमप्रतिपत्त्यर्थत्वेन प्राणान्तवाक्यैः साहजिकब्रह्मधर्मप्रतिपादकैश्च यत्र नान्यत्पश्यतीत्यादिवाक्यैरेकवाक्यतासमर्थनादन्यप्रकरणेऽपि गोदोहनादिवन्नामादिषु ब्रह्मदृष्टेर्विधानादात्मविदित्यन्तेनोपक्रान्तं ब्रह्म भूमोपसंहारेणोपादीयते । न च प्राणवेदिनः सत्यवदनगुणः सत्येनातिवदतीत्यनेन विधीयत इति वाच्यम् । एष तु वाऽतिवदतीत्युक्तमतिवादित्वं प्रति सत्यहेतुताबोधकतृतीयाश्रवणात्तृतीयायाः सहार्थत्वेऽतिवादित्वे हेत्वलाभाद्मुख्यत्वापत्तेश्चाब्रह्मणश्च प्राणस्य सार्वार्थ्यं गौणमिति भावः ॥ ९ ॥ (२) ।

अब्रह्मणः सार्वार्थ्यं गौणमुक्तं तत्प्राणवेदनेकान्तम् ' सा होवाच यदूर्ध्वं याज्ञवल्क्य दिवो यदवाक्रुपृथिव्या यदन्तरा द्यावापृथिवी इमे यद्भूतं च भवच्च मविष्यञ्चेत्याचक्षते कस्मिंस्तदीतं च प्रोतं चेति [बृ० ३ । ८ । ३] स होवाच यदूर्ध्वमित्याद्याचक्षत इत्यन्तम् । ' आकाश एव तदीतं च प्रोतं चेति कस्मिन्नु खल्वाकाश ओतश्च प्रोतश्चेति ' [बृ० ३ । ८ । ७] स होवाचैतद्वै तदक्षरं गार्गी ब्राह्मणा अभिवदन्त्यस्थूलमनण्वह्लस्वमदीर्घमलोहितमस्नेहमच्छायमतमोऽवाय्वनाकाशमसङ्गमरसमगन्धमचक्षुष्कमश्रोत्रमवागमनोऽतेजस्कमप्राणममुखं ममात्रमनन्तरमबाह्यं न तदश्नाति किञ्चन न तदश्नाति कश्चन ' [बृ० ३ । ८ । ८ ।] ' एतस्य वा अक्षरस्य प्रशासने गार्गी सूर्याचन्द्रमसौ विधृतौ तिष्ठत एतस्य वा अक्षरस्य प्रशासने गार्गी द्यावापृथिव्यौ विधृते तिष्ठतः ' [बृ० ३ । ८ । ९ ।] इत्यादि ' यो वा एतदक्षरं गार्ग्यविदित्वाऽस्माल्लोकात्प्रैति स कृपणोऽथ य एतदक्षरं गार्गी विदित्वाऽस्माल्लोकात्प्रैति स ब्राह्मणः ' [बृ० ३ । ८ । १०] ' तद्वा एतदक्षरं गार्ग्यदृष्टं द्रष्टृश्रुतं श्रोतृ ' [बृ० ३ । ८ । ११ ।] इत्यादिश्रुतावाकाशोऽध्याकृतम् । ओतं वर्तमानकाले स्थितम् । प्रोतं कालान्तरेऽपि

स्थितम् । अक्षरं न क्षरति । अस्थूलं स्थूलान्यत्स्थूलशून्यं च विनिगम-
कामावात् । अस्नेहमित्यादौ स्नेहादिशून्यमेवार्थस्तत्पुरुषे क्लीबत्वानु-
पपत्तेः । प्रशासन उत्पादनपालनादौ । तिष्ठत उत्पादनादिभाजौ ।
विधृतौ नियमितौ तत्तद्देशकालादिनियतोदयास्तमानादिभाजौ । द्यादा-
पृथिव्योर्विधृतत्वं पतनशून्यत्वमपि गुरुत्वे सत्यपि न पततः प्रशासनं
विधृतत्वानुकूलयत्नरूपा मायावृत्तिस्तया विधृतौ तत्तन्मर्यादासु स्थापि-
ताविति वाऽर्थः । कृपणोऽल्पसुखः । ब्राह्मणः स्वप्रकाशब्रह्मसुखं प्राप्त
इत्याद्यर्थिकायां सर्वात्मकाव्याकृतात्मकत्वेन प्रणवोक्तिसंभवादक्षरश-
ब्दस्य ब्रह्मणि निरूढिमपेक्ष्य वर्णे रूढेर्बलवत्त्वाद्घटोऽयमित्यादिषु घटा-
द्यभिन्नत्वेनास्तुभूयमानघटादिशब्दाभिन्नत्वस्य ' यथा शङ्कुना सर्वाणि
पर्णानि संतृण्णान्येवमोंकारेण सर्वा वाक्संतृण्णा ' [छा० २ । २३ ।
३] इतिश्रुत्या प्रणवे कथनात्प्रणवस्य सार्वत्म्यसंगतेः शङ्कुना यत्र
मध्यस्थशिरया पर्णानि पर्णादिव्याः संतृण्णानि संबद्धानीति तदर्थ-
दिति प्रत्याह—

अक्षरमम्बरान्तधृतेः ॥ १० ॥ इति ।

अक्षरं ब्रह्मैवाक्षरस्याप्यन्तो नाशो यत्र तद्वदशस्य सर्वात्मकस्याव्या-
कृतस्य धृतेः ॥ १० ॥

कथममूर्तेन धृतिस्तत्राऽऽह—

सा च प्रशासनात् ॥ ११ ॥ इति ।

अस्त्वौपचारिकं प्रशासनं तत्राऽऽह—

अन्यभावव्यावृत्तेश्च ॥ १२ ॥ (३) इति ।

अदृष्टं द्रष्टित्यादिनाऽक्षरत्वस्यान्यधर्माद्यावृत्तेः । शब्दार्थयोर्धर्मतो
ग्राहकतः फलतश्च भेदाद्भेदधियश्च पूर्वयोः शब्दार्थाधियोर्नैरन्तर्याधी-
नत्वात्प्रणवेऽनुपपन्नेन प्रश्नप्रतिवचनाभ्यां विवाक्षितेन जगदाधारत्वलिङ्गे-
नानुगृहीताया निरूढेस्तात्पर्यवत्त्वेन रूढ्यपेक्षयाऽपि बलवत्त्वाद्योगवृत्त्या
ब्रह्मैवाक्षरमिति भावः ॥ १२ ॥ (३) ।

'अथ हैनं शैब्यः सत्यकामः पप्रच्छ । यो ह वै स तद्भ्रमगवन्मनुष्येषु
प्रायणान्तमोंकारमभिध्यायीत । कतमं वाव स तेन लोकं जयतीति तस्मै
स होवाच [प्र० ५ । १] ' एतद्वै सत्यकाम परं चापरं ब्रह्म यदोंकारः ।
तस्माद्विद्वान्नेतेनैवाऽऽयतनेनैकतरमन्वेति ' [प्र० ५ । २] ' स यद्येक-

मात्रमभिधायीत स तेनैव संवेदितस्तूर्णमेव जगत्यामभिसंपद्यते तमृचो मनुष्यलोकमुपनयन्ते स तत्र तपसा ब्रह्मचर्येण श्रद्धया संपन्नो महिमानमनुभवति [प्र० ५ । ३] 'अथ यदि द्विमात्रेण मनसि संपद्यते सोऽन्तरिक्षं यजुभिरुच्चीयते सोमलोकम् । स सोमलोके विभूतिमनुभूय पुनरावर्तते' [प्र० ५ । ४] 'यः पुनरेतं त्रिमात्रेणोमित्येतेनैवाक्षरेण परं पुरुषमभिधायीत स तेजसि सूर्ये संपन्नः । यथा पादोदरस्त्वचा विनिर्मुच्यत एवं ह वै स पाप्मना विनिर्मुक्तः स सामभिरुच्चीयते ब्रह्मलोकं स एतस्माज्जीवघनात्परात्परं पुरिशयं पुरुषमीक्षते तदेतौ श्लोकौ भवतः' [प्र० ५ । ५] 'तिस्रो मात्रा मृत्युमत्यः प्रयुक्ता अन्योन्यसक्ता अनविप्रयुक्ताः । क्रियासु बाह्याभ्यन्तरमध्यमासु सम्यक्प्रयुक्तासु न कम्पते ज्ञः । ऋग्भिरेतं यजुभिरक्षन्तरिक्षं सामभिर्यत्कवयो वेदयन्ते । तमोकारेणैवाऽऽयतनेनान्वेति विद्वान्यत्तच्छान्तमजरममृतमभयं परं चेति' [प्र० ५ । ६ । ७] इतिश्रुतौ प्रायणान्तं मरणान्तं जयति प्राप्नोति तस्मै शैव्याय स पिप्पलादः परं चेत्यादि परं शुद्धमपरं विराड्बहिरण्यगर्भाख्यं ब्रह्म तादृशब्रह्मणोरुपासनायां प्रतीकमायतनेन प्रतीकेन विष्णुपासनायां शालग्रामेणैवैकतरं परापरब्रह्मणोरेकमेकमात्रमेकमात्रामात्रविशिष्टं प्रणवं यदि ब्रह्माभेदेनाभिधायीत । अकारसहितः प्रणवः प्राण इति ध्यायीत । अकारस्य विराड्वाचकत्वेन तत्र तदुपास्तिस्तु युक्ता । भाष्ये परं चापरं चेत्यत्रापरं प्राणाख्यं प्रथमजमिति व्याख्यानस्योभयपरत्वसंभवाद्द्विराट्प्राणयोः कार्यकारणभावेनैक्यात् । तेन प्रथममात्राविशिष्टप्रणवध्यानेन संवेदितोऽकारविशिष्टब्रह्मध्याताऽहं मनुष्यलोकं यास्यामीति ज्ञापितो जगत्यामकाररूपायां भुवि द्विमात्रेणाकारोकारविशिष्टं प्रणवमभिधायन्मनसि स्वप्नात्मके द्वितीयमात्रारूपे यजुर्मये संपद्यत उपासनयैकाग्रतयाऽऽत्ममावं याति । स मृतः सन्नन्तरिक्षस्थं सोमलोकम् । त्रिमात्रेणेत्यादौ तृतीया द्वितीयार्थे । परमं सूर्यान्तर्गतत्वेनोपलक्षितं शुद्धमुत्कृष्टोपाधित्वात्सूर्यान्तर्गतमित्युक्तं पुरुषमपि सर्वेषु पुरेषु दृश्येष्वधिष्ठानतया शयानं तत्त्वेनोपलक्षितं शुद्धसूर्ये तृतीयमात्रारूपे संपन्नस्तृतीयमात्राध्यानस्यैकाग्रतया तदात्मतां गच्छति । पादोदरः सर्पः । जीवघनात्सर्वजीवलिङ्गामिमामिहिरण्यगर्मात् । उक्तार्थे श्लोकौ मन्त्रौ । मात्रा अकारादयः । मृत्युमत्यो विनाशिन्योऽप्यात्मनो ध्यानक्रियासु प्रयुक्ताः । किंचाविप्रयुक्ताः

न किंतु विशेषेणैकध्याने । बाह्याभ्यन्तरमध्यमासु जाग्रत्स्वप्नसुषु-
प्तिसहितात्मध्यानक्रियासु प्रयुक्तासु प्रयुक्ताश्चेत्तदा ज्ञ उपासको न
कम्पते स्वस्य सर्वात्मकत्वादिति । एतेन माण्डूक्योक्तोपासनाऽप्युक्तेत्य-
द्यर्थिकायां त्रिमात्रप्रणवायतनत्वेन ध्येयं ब्रह्मोक्तम् । तद्विरण्यग-
र्भरूपमपरं ब्रह्मलोकरूपपरिच्छिन्नफललिङ्गात्परशब्दानिर्दिष्टाद्ध्येयादी-
क्षणीयस्य परात्परशब्देनोक्तेर्मेदलाभाच्चेति प्रणवस्य बुद्धिस्थत्वात्प्राप्तं
प्रत्याह—

ईक्षतिकर्मव्यपदेशात्सः ॥ १३ ॥ (४) इति ।

फलीभूतेक्षणकर्मण एव ध्यातव्यतयोपदेशात्कलफालिनोः समानवि-
षयकत्वे बाधकामावाज्जीवघनात्परादित्यस्य ब्रह्मलोकपरत्वात्तस्य याव-
ज्जीवोपाध्यभिमान्यधिष्ठितत्वात्परब्रह्मप्रकरणलिङ्गापेक्षयोपसंहारेणैक-
वाक्यतासमर्थत्वेन बलवता परब्रह्मप्रकरणेनानुगृहीतायाः परपुरुषश्रु-
तिप्रत्यभिज्ञाया बलीयस्त्वाच्च परमेव ब्रह्म ध्येयं क्रममुक्तिफलायाः
परोपास्तेर्ब्रह्मलोकोऽवान्तरफलमतो न दोष इति भावः ॥ १३ ॥ (४)

परमपुरुषपदप्रत्यभिज्ञानाद्ध्येयस्य परब्रह्मत्वं निर्णीतम् । तत्र दहर-
वाक्योपक्रमोक्तजीवस्य वाक्यशेषे 'स उत्तमः पुरुषः' [छा० ८ ।
१२ । ३] इत्यनेनेव परपुरुषपदेनापि जीवस्योक्तिसंभवात् । तथा हि
'अथ यदिदमस्मिन्ब्रह्मपुरे दहरं पुण्डरीकं बेश्म दहरोऽस्मिन्नन्तराका-
शस्तस्मिन्तदन्तस्तदन्वेष्टव्यं तद्भाव विजिज्ञासितव्यम्' [छा० ८ । १
१] इत्यादौ तस्मिन्नित्यनेनाव्यवहितमप्याकाशं न परामृश्यते तथा
सति तदन्तस्थत्वेनोक्तस्य दिवादेरुपास्यत्वापत्तेः । किंतु पुण्डरीकं
तथात्वे च तदन्तस्थाकाशस्योपास्यत्वसिद्ध्या 'यावान्वाऽयमाकाशस्ता-
वानेषोऽन्तर्हृदय आकाशः' [छा० ८ । १ । ३] इत्यनेन महिमवर्णनो-
पपत्तेः । 'य इहाऽऽत्मानमनुविद्य ब्रजन्त्येताश्च सत्यान्कामास्तेषां
सर्वेषु लोकेषु कामचारः' [छा० ८ । १ । ६] इत्यात्मोपास्तेः
फलवत्त्वोपगमात् । 'उभे अस्मिन्द्यावापृथिवी अन्तरेव समाहिते
उमान्निश्च वायुश्च सूर्याचन्द्रमसावुभौ विद्युन्नक्षत्राणि यच्चास्येहास्ति
यच्च नास्ति सर्वं तदस्मिन्समाहितम्' [छा० ८ । १ । ३] इति समा-
धानाधारत्वेनोक्ताकाशस्य 'अस्मिन्कामाः समाहिता एष आत्मा'

[छा० ८ । १ । ५] इत्युक्तस्याऽऽत्मनश्च समाधानाधारत्वेन प्रत्यामि-
ज्ञयैक्यावगतेः । एवं च ' ब्रह्मपुरे दहरं पुण्डरीकं वेश्म दहरोऽस्मिन्नन्त-
राकाशः ' इत्यनेन पुण्डरीकाकाशं प्राधान्येन प्रदर्श्य तस्मिन्वदन्तरि-
त्यादिना तदनुवादेनोपासनं विहितम् । पश्चाच्चोक्तक्रमेणैवानुद्योपास्य-
स्वरूपनिर्णयाय प्राप्तं दहरत्वं प्रसिद्धाकाशसाम्येन निवर्तयति यावानि-
त्यादिना । ब्रह्मपुरे शरीरे दहरं सूक्ष्मं तत्र यद्यप्युक्तयुक्तेरेवाऽऽकाशो न
भूतम् , आकाशस्तल्लिङ्गादित्यनेनैव रूढेर्निराकृतत्वाच्च यावानित्युपमाया
अभेदे विरोधाच्च तथाऽपि जीवः संभवति न तु ब्रह्मपुरस्वामित्वेन
संनिहितजीवस्यैव तस्मिन्नित्यनेनाऽऽधेयत्वावगमात्तदनुसारेण च ब्रह्मा-
त्मादिशब्दानां कथंचिज्जीवे नेयत्वादिति प्रत्याह—

दहर उत्तरेभ्यः ॥ १४ ॥ इति ।

दहराकाशो ब्रह्मैव यावान्वेत्यादिनोक्तेभ्यः ॥ १४ ॥

ननु पुरस्वामिश्रवणाज्जीवः स्यात्तत्राऽऽह—

गतिशब्दाभ्यां तथा हि दृष्टं लिङ्गं च ॥ १५ ॥ इति ।

' अहरहर्गच्छन्त्ये(न्त्य ए)तं ब्रह्मलोकम् ' [छा० ८ । ३ । २]
इत्यादौ गतेर्ब्रह्मलोकशब्दाच्च । तथा हि दृष्टं ' यत्रैतत्पुरुषः स्वपिति
नाम सता सोम्य तदा संपन्नः ' [छा० ६ । ८ । १] इत्यत्राहरहर्ग-
मनं तदेव च ब्रह्मात्मकं लोकमित्यभेदे लिङ्गम् ॥ १५ ॥

धृतेश्च महिम्नोऽस्यास्मिन्नुपलब्धेः ॥ १६ ॥ इति ।

' स सेतुर्विधृतिः [छा० ८ । ४ । १] इत्युक्ताद्धारणात्तच्च ब्रह्मण्ये-
वेत्याह । अस्य धारणस्य महिम्नोऽस्मिन्ब्रह्मणि ' अक्षरस्य प्रशासने
गार्गि द्यावापृथिव्यौ विधृते ' [बृ० ३ । ८ । ९] इत्यत्रोपलब्धेः ॥ १६ ॥

भूतप्रसिद्धमाकाशपदं कथं ब्रह्मणि तत्राऽऽह—

प्रसिद्धेश्च ॥ १७ ॥ इति ।

अस्मिन्नित्यस्यानुपपन्नेन[ण] ब्रह्मण्याकाशशब्दस्य प्रसिद्धेः ' आकाशो
वै नाम नामरूपयोर्निर्वहिता [छा० ८ । १४ । १] इत्यादौ । चका-
रादन्यस्यानुपपन्नत्वात् ॥ १७ ॥

इतरपरामर्शात्स इति चेन्नासंभवात् ॥ १८ ॥ इति ।

अथ य एष संप्रसादोऽस्माच्छरीरात्समुत्थाय परं ज्योतिरुपसंपद्य
स्वेन रूपेणाभिनिष्पद्यत एष आत्मेति होवाच ' [छा० ८।३।४]
इत्यादिना जीवस्य परामर्शाज्जीव आकाश इति चेन्न । यावान्वेत्यादि-
नोक्तस्य स्वजन्यमात्रमपेक्षयापरिच्छिन्नत्वस्य लिङ्गस्य जीवेऽसंभवात् ।
सुषुप्तौ ब्रह्मप्राप्त्या संप्रसीदतीति संप्रसादो जीवः प्रकृतेर्निरपेक्षतया
प्रत्ययापेक्षया बलवत्त्वेन ब्रह्मशब्दानुसारेण ब्रह्मणः पुर इत्यत्र षष्ठ्या
उपलब्धिहेतुत्वार्थकतया नेयत्वात् । स्वाम्यर्थकत्वेऽपि संनिध्यपेक्षयाऽह-
रहर्ब्रह्मगत्यादिलिङ्गानां बलवत्त्वाद्दहराकाशो ब्रह्मैवेति भावः ॥ १८ ॥

उत्तराच्चेदाविर्भूतस्वरूपस्तु ॥ १९ ॥ इति ।

' य आत्माऽपहतपाप्मा ' [छा० ८।७।१] इत्यादि ' य एषोऽ-
क्षिणि पुरुषो दृश्यत एष आत्मेति होवाचैतदमृतमभयमेतद्ब्रह्म ' [छा०
८।७।४] इत्यादौ ' एतं त्वेव ते भूयोऽनुव्याख्यास्यामि वसापराणि
द्वात्रिंशतं वर्षाणीति स हापराणि द्वात्रिंशतं वर्षाण्युवास तस्मै होवाच'
[छा० ८।९।३] ' य एष स्वप्ने महीयमानश्चरत्येष आत्मेति होवाचै-
तदमृतमभयमेतद्ब्रह्म ' [छा० ८।१०।१] इत्यादेः प्राजापत्यादुत्तर-
वाक्याद्दहरो जीव एव । तत्र जीवस्यैवापहतपाप्मत्वादेरक्षयादिशब्दित-
जाग्रदाद्यवस्थावत्त्वस्योपाध्यपगमादमृतत्वादेरुक्तत्वादिति चेत् । तदा
तु शब्दान्नेत्यर्थः । यतोऽयमवस्थावानाविर्भूतब्रह्मतादशायामत्र वाक्ये
तात्पर्येणोक्तः ॥ १९ ॥

अन्यार्थश्च परामर्शः ॥ २० ॥ इति ।

' य एष संप्रसादः ' [छा० ८।३।४] इत्यादिना जीवपरामर्शस्तु
तस्य ब्रह्मत्वज्ञापनार्थः । चकाराज्जीवग्रहणेऽधिगतार्थत्वमपुरुषार्थत्वं
च ॥ २० ॥

अल्पश्रुतेरिति चेत्तदुक्तम् ॥ २१ ॥ (५) इति ।

दहर इत्यनेनाल्पस्य सूक्ष्मस्य श्रुतेर्न ब्रह्मेति चेत्तदा नेत्यनुषज्जते ।
यतस्तच्चोद्यसमाधानं निचाध्यत्वादित्यनेनोक्तम् । अवस्थावत्त्वलिङ्गापे-
क्षयाऽमृतमभयमेतद्ब्रह्मेतिश्रुतिलिङ्गयोर्बलत्वाज्जीवस्य पुरुषार्थत्वा-
द्ब्रह्मैवार्थ इति भावः ॥ २१ ॥ (५)

पूर्वत्र ' एतं त्वेव ते भूयोऽनुव्याख्यास्यामि ' इत्यत्रैतत्पदेन प्रकृतं जीवमाकृष्य तस्य ब्रह्मत्वप्रतिपादनेन प्रजापतिवाक्यस्य ब्रह्मपरत्वाद्-हरो ब्रह्मोक्तस्तन्न । ' न तत्र सूर्यो माति न चन्द्रतारकं नेमा विद्युतो भान्ति कुतोऽयमग्निः । तमेव भान्तमनुमाति सर्वं तस्य भासा सर्वमिदं विभाति ' [मु० २।२।१० कौ० ५।१५] इत्यत्राप्रकृतस्यापि तेजसस्त-त्पदेन बोधनात् । प्रकृतब्रह्मणोऽतेजस्त्वेन सूर्यादितेजोभिभावकत्वानुभा-स्यत्वलिङ्गाभ्यां तत्प्रकरणबाधात् । तत्रेत्यत्र विषयसप्तमीस्वीकारे भाति भान्तीत्यत्र भासयत इत्यादिणिजर्थाध्याहारापत्तेः । सति सप्तम्या तस्मि-न्विलक्षणे तेजसि भाति सति सूर्यादि न भात्यभिभूतत्वात् । अत एव तमर्थं सूर्यादिप्रकृतरूपं सर्वमनुमाति । अभिभूततया भातीत्यर्थः । न च तादृशतेजोऽप्रसिद्धमिति वाच्यम् । प्रकृतश्रुत्यन्यथाऽनुपपत्त्या तत्कल्प-नात् । अन्यथा ब्रह्माणि तेजोभिभावकत्वानुभास्यत्वयोर्द्वयोः कल्पना-गौरवात् । तस्यापत्यमित्यादौ तच्छ्रुतेः प्रकृतापरामर्शित्वाच्च । तस्मात्ते-जोविशेषोऽत्रोपास्यत इति प्रत्याह—

अनुकृतेस्तस्य च ॥ २२ ॥ इति ।

ब्रह्मैव तत्पदार्थः । ' तमेव भान्तमनुभाति सर्वम् ' इत्यनुभास्यत्व-रूपादनुकरणात्तस्येति पदयुक्तात् । ' तस्य भासा सर्वमिदं विभाति ' इति वाक्यात् ॥ २२ ॥

अपि च स्मर्यते ॥ २३ ॥ (६) इति ।

अपि स्मर्यते—'न तद्भासयते सूर्यः' इत्यादिना । तथा च सूर्यादीनां भासमानत्वेन न भातीत्यादिवर्तमानत्वविरोद्धान्न भास्यतीति भविष्यत्वं कल्प्यम् । तथा च श्रुतहान्यश्रुतकल्पनाभ्यां वरं भातीत्यादौ णिजर्थस्यैव कल्पनाऽस्तु । न वा सा घट आलोको भातीत्यादौ भासकत्व एव भाते-निरूढत्वात् । सर्वपदस्य सूर्यादिमात्रपरत्वेऽपीदंपदवैयर्थ्यापत्त्या द्वाभ्यां भास्यमात्रोक्तेः । तत्पदस्य प्रकृतपरत्वासंभव एवाप्रकृतपरत्वात्तत्पदश्रुति-मिरेव लिङ्गयोर्बाधात्स्वान्यसर्वभासकत्वस्य स्वान्याभास्यत्वस्य च प्रकृतवाक्यार्थत्वेनाभिभावकत्वादेरतत्त्वाच्च ब्रह्मैव तत्पदार्थ इति भावः ॥ २३ ॥ (६)

न तद्भासयत इत्यादिस्मृत्या न तत्रेत्यत्र सप्तम्या विषयार्थत्वं चेत्तदा ' अङ्गुष्ठमात्रं पुरुषं निश्चर्कं यमः ' [म० मा० ३ । २९७ ।

१७] इति जीवपरस्मृत्या ' अङ्गुष्ठमात्रः पुरुषो मध्य आत्मनि तिष्ठति' ।
[का० २ । ४ । १२] ' ईशानो भूतभव्यस्य स एवाद्य स उ श्व
एतद्वै तत् ' [का० २ । ४ । १३] इत्यत्रापि जीव उपास्योऽस्तु ।
अङ्गुष्ठमात्रत्वस्य ब्रह्मण्यसतः प्राथम्यात्तदनुसारेण भूतादीशानत्वस्याऽऽ-
पेक्षिकतया नेयत्वादिति प्रत्याह—

शब्दादेव प्रमितः ॥ २४ ॥ इति ।

ईशानादिशब्दादेवाङ्गुष्ठमात्रो ब्रह्म प्रमितः । अद्य वर्तमानकाले श्वो
मविष्यत्काले ' अन्यत्र धर्मात् ' [का० १ । २ । २४] इत्यादिना
यत्पृष्ठं तदेतत् ॥ २४ ॥

हृद्यपेक्षया तु मनुष्याधिकारत्वात् ॥ २५ ॥ (७) इति ।

शास्त्रस्य मनुष्याधिकारत्वान्मनुष्यहृद्यस्य चाङ्गुष्ठपरिमितत्वात्तत्र
जीवरूपेणाधिष्ठानापेक्षया ब्रह्मणोऽङ्गुष्ठमात्रत्वोक्तिः ' अन्यत्र धर्मादन्य-
त्राधर्मादन्यत्रास्मात्कृताकृतात् । अन्यत्र भूताच्च भव्याच्च यत्तत्पश्यासि
तद्वद् ' [का० १ । २ । १४] इति जडाजडप्रपञ्चविलक्षणस्य पृष्टत्वा-
त्तस्यैव प्रथमत्वात्तदनुसारेण प्रकृतस्य नेयत्वादङ्गुष्ठमात्रानुवादेनेशान-
त्वादिप्रतिपादनात्प्रतिपाद्यधर्मस्य तात्पर्यवत्त्वेनानुवाद्यधर्मबाधकत्वाद्ब्र-
ह्मैवार्थ इति भावः ॥ २५ ॥ (७)

अङ्गुष्ठमात्रश्रुतिरिव वेदान्तविचारोऽपि मनुष्यमेवापेक्षतां तदाधिका-
रत्वाच्छास्त्रस्येति प्रत्याह—

तदुपर्यपि बादरायणः संभवात् ॥ २६ ॥ इति ।

मनुष्योपरि देवादीनामपि विचारेऽधिकारं बादरायणो मन्यते । ' जगृ-
भ्णा ते दक्षिणमिन्द्रहस्तं वज्रहस्तः पुरंदरः ' इत्यादिमन्त्रार्थवादानां
प्रमाणान्तरप्राप्तिविरोधहीनार्थप्रमितिद्वारैव विध्यपेक्षितस्तुत्यादिसमर्प-
कत्वात्प्रमितानामर्थित्वादिसंभवात् । जगृभ्णा गृह्णामि ॥ २६ ॥

विरोधः कर्मणीति चेन्नानेकप्रतिपत्तेर्दर्शनात् ॥ २७ ॥ इति ।

नानादेशेषु युगपत्क्रियमाणे कर्मणि कारकान्तरवद्देवानामसांनिध्यैर्द-
विरोध इति चेन्न । एकस्यापि युगपदनेकैः प्रतिपत्तेरुद्देशस्य दर्शनात् ।

काति देवा इत्यादिश्रुत्या देवानां नानादेहस्य प्रतिपत्तेः प्राप्तेर्दे-
र्शनाद्वा ॥ २७ ॥

शब्द इति चेन्नातः प्रजावात्प्रत्यक्षा-
नुमानान्याम् ॥ २८ ॥ इति ।

प्रलय इन्द्रादेस्तच्छब्दस्य चात्यन्तोच्छेदेन नित्यसंबन्धाभावाद्युगपद-
नेकावृत्तित्वेनेन्द्रत्वादेरजातित्वाच्च कुतो नित्यसंबन्धमूलकमिन्द्रादिश्रु-
तीनां प्रामाण्यं कुतस्तरां चापौरुषेयत्वमिति शब्दे विरोध इति
चेन्न । ' एत इति वै प्रजापतिर्देवानसृजत ' असृग्रमिति
मनुष्यानिन्दव इति पितृंस्तिरः पवित्रमिति ग्रहानाशव इति
स्तोत्राणि विश्वानीति शस्त्राण्यभिसौमगा इति प्रजा इत्यादिस्तुत्यां
' एते असृग्रमिन्द्रवास्तिरः पवित्रमाशवः । विश्वान्यभिसौमगा ' इत्यस्या
ऋचः पदैर्देवादीन्सृत्वा ससर्ज ब्रह्मा । तत्रैतच्छब्दः संनिहितवाचि-
त्वेन करणाधिष्ठातृतया संनिहितदेवानां बोधकः । असृग्रुधिरं तत्प्रधाने
देहे रमन्ते मनुष्या इन्दुमण्डलस्थाः पितरः पवित्रं सोमं पीत्वाऽन्तस्ति-
रस्कुर्वन्ति । ग्रहा ऋचाऽऽनुवन्ति स्वाधीनी कुर्वन्ति । ऋचाऽङ्गा-
नुहपाणि स्तोत्राणि स्तोत्रोत्तरं प्रयोगं विशन्ति । शस्त्राणि गानहीन-
मन्त्रसाध्यानि गुणकथनानि । अमि सर्वतः सौमगं प्रजानामित्याद्य-
र्थिकया ।

' अनादिनिधना नित्या वागुत्सृष्टा स्वयंभुवा ।

आदौ वेदमयी दिव्या यतः सर्वाः प्रवृत्तयः ' ॥

इति स्मृतिरूपेणानुमानेन च प्रमितादवान्तरप्रलयानन्तराद्वैदिकश-
ब्दाधीनजगत्प्रभवात् । यद्वा शब्दानुविद्धप्रतीत्या घटादिसृष्टिः कुला-
लादौ प्रत्यक्षा तद्वच्च प्रजापतिसृष्टिरित्यनुमानम् । ताभ्यां शब्दादर्थप्रभवः
प्रलयानन्तरं तस्मात् । तथाचावान्तरप्रलये शब्दसत्त्वात्तेषां जातौ शक्त-
त्वादयुगपद्वृत्तित्वेऽपि जातित्वे बाधकाभावात् शब्दार्थयोर्नित्यसंबन्धा-
नुपपत्तिः ॥ २८ ॥

अत एव च नित्यत्वम् ॥ २९ ॥ इति ।

अतः प्रलयस्थवेदशब्दाज्जगदुत्पत्तेरेव वेदस्य नित्यत्वमनुच्छिन्नव्यव-
हारकत्वम् । तेन चास्मर्यमाणकर्तृकत्वविशिष्टेनापौरुषेयत्वम् ततश्च न

तस्याप्रामाण्यशङ्का । न च शब्दज्ञानस्य हेतुत्वेऽपि शब्दस्याहेतुत्वात्कथं वेदस्य नित्यत्वमिति वाच्यम् । शब्दस्य हि वेदान्तमते सर्गादावुत्पत्तिः सर्गान्त एव नाशः । तथा च तत्तद्वर्णकालोत्तरकालवृत्तितत्तद्वर्णत्वं नाऽऽनुपूर्वीविषयक्रमनभिव्यक्तिकालेऽपि घटादिपदानुपूर्वीसत्त्वापत्तेः । किंतु घकारव्यक्त्यभिव्यक्त्युत्तराभिव्यक्तिविषयटकारव्यक्ति(क्ते)रिव घकारादिव्यक्तेरेकत्वेन घत्वटत्वादिजात्यस्वीकारात् । तथा च पदस्वरूपस्यैवार्थोपस्थित्यादौ कारणत्वात्प्राकृतप्रलय एव तन्नाशादवान्तरप्रलये सृष्टिहेत्वर्थज्ञानकारणपदसत्त्वमावश्यकमिति भावः ॥ २९ ॥

तथाऽपि प्राकृतप्रलये शब्दार्थयोः सव्यवहारयोरत्यन्तोच्छेदात्कथं तयोर्नित्यसंबन्धः कथं वा वेदस्यापौरुषेयत्वं तत्राऽऽह—

समाननामरूपत्वाच्चाऽऽवृत्तावप्यविरोधो
दर्शनात्स्मृतेश्च ॥ ३० ॥ (८) इति ।

निरन्वयनाशस्यानङ्गीकारात्कारणे लीनानां सूक्ष्मभावेन सतां नामरूपाणां पूर्वसृष्टिमपेक्ष्य साम्येनाभिव्यक्तिमात्रस्यैव सृष्टित्वाच्छब्दार्थयोर्नित्य एव संबन्धः । वेदस्य च सजातीयोच्चारणसाक्षोच्चारणकत्वरूपापौरुषेयत्व आवृत्तौ प्राकृतप्रलयेऽपि न विरोधः । सृष्टिसाम्यं च ' धाता यथापूर्वमकल्पयत् ' [ऋ० सं० १० । १९० । ३] इतिश्रुतिदर्शनात् ।

‘ ऋषीणां नामधेयानि याश्च वेदेषु दृष्टयः ।
शर्वर्यन्ते प्रसूतानां तान्येवैभ्यो ददात्यजः ॥
यथर्तुधृतुलिङ्गानि नानारूपाणि पर्यये ।
दृश्यन्ते तानि तान्येव तथा भावा युगादिषु ॥

इत्यादिस्मृतेः । चकारात्सत्कार्यवादयुक्तेः । शर्वर्यन्ते प्रलयान्ते ॥ ३० ॥ (८)

मध्वादिष्वसंभवादनधिकारं जैमिनिः ॥ ३१ ॥ इति ।

‘ असौ वा आदित्यो देवमधु ’ [छा० ३।१।१] इत्यादावादित्यादिषु मध्वाद्यध्यासेनोपासनास्वादित्यादेरादित्यत्वात्तिरूपस्य तत्फलस्य सिद्धत्वेनानधिकारात्तत्साम्येन ब्रह्मविद्यायामपि देवतानामनधिकारं जैमिनिराह ॥ ३१ ॥

आदित्यादिरूपान्तरासिरेव फलमस्तु तत्राऽऽह—

ज्योतिषि भावात्* ॥३२॥ इति ।

तेजोमण्डलाद्वावेवाऽऽदित्यादिभावात्तस्य चाचेतनत्वान्नाधिकारि-
त्वम् ॥ ३२ ॥

जैमिनिं निरस्वन्नूपसंहरति—

भावं तु वादरायणोऽस्ति हि ॥ ३३ ॥ (९) इति ।

मध्वादिषु तथाऽस्तु ब्रह्मविद्यायां तु देवानामधिकारस्य भावं वाद-
रायणोऽहं मन्ये हि यस्मात् । ‘ यो यो देवानां प्रत्यबुध्यत स एव तद्-
भवत् ’ [बृ० १ । ४ । १०] ‘ ते होचुर्हन्त तमात्मानमन्विच्छामः ’
[छा० ८ । ७ । २] इत्यादिश्रुतिस्तद्बोधिकाऽस्ति । ते देवासुराः ।
अतः ‘ आदित्यः पुरुषो भूत्वा कुन्तीमुपजगाम ह ’ इत्यादिस्मृतेश्चाऽऽ-
दित्यादीनां चेतनत्वाज्जन्मान्तराधीतवेदान्तस्मारकत्वाच्च सगुणोपास-
नया देवीभूतस्य ब्रह्मविचारार्थमयं प्रसङ्गः ॥ ३३ ॥ (९) ।

अत्रैवर्णिकस्य देवस्य ‘ यो यो देवानाम् ’ [बृ० १ । ४ । १०]
इत्यादिलिङ्गादिव शूद्रस्यापि ‘अहं हारे त्वा शूद्र तवैव सह गोभिरस्तु’
[छा० ४ । २ । ३] इत्यादिलिङ्गाद्ब्रह्मविद्याधिकारोऽस्तु ‘ स्वाध्या-
योऽध्येतव्यः ’ इत्यस्यानारभ्याधीतत्वेन न तत्र क्रत्वपेक्षितार्थज्ञानाया-
ध्ययननियमः । तथा च स्वाध्यायेनाधीयीतेति विपरिणामेनाध्ययनस्या-
दृष्टार्थत्वात्तत्र च शूद्रस्यापि कर्तृत्वसंभवादध्ययनेन लिपिदृष्टिमात्रेण
वा शूद्रस्यापि वेदार्थावगतिसंभवात्त्रिपादस्थपतेरपीष्ट्यधिकारदर्शन-
चेति प्रत्याह—

शुभस्य तदनादरश्रवणात्तदाद्रवणात्सूच्यते हि ॥ ३४ ॥ इति ।

जानश्रुतिः शयनो हंसरूपेण खचारिभिर्ऋषिभिः कृतार्थां स्वप्रशं-
सायां प्रस्तुतायां तदन्यतमेनोक्तं कम्बर एनामित्यादिस्वानादरवाक्यं श्रुत-
वान् । तेनास्य शुभशोको जाता । तथा शुचा रैकं प्रत्याद्रवणोद्गमनादस्य
शूद्रत्वं न तु जात्या । ‘ जानश्रुतिर्हं पौत्रायणः श्रद्धादेयो बहुदारी

* आनन्दाश्रमसुद्धितपुस्तके ‘ भावाचेति ’ पाठः ।

बहुपाक्य आस स ह सर्वत * एवाऽऽवसथान्मापयांचक्रे सर्वत एव
मेऽस्त्यन्तीति ' [छा० ४ । १ । १] ' अथ ह हंसा निशायामतिपे-
तुस्तद्ध + हंसो हंसमभ्युवाद हो होऽयि मलाक्ष मलाक्ष जानश्रुतेः
पौत्रायणस्य समं दिवा ज्योतिराततं तन्मा प्रसाङ्क्षीस्तत्त्वा मा प्रधा-
क्षीरिति ' [छा० ४ । १ । २] तमु ह परः प्रत्युवाच कम्वर एनमे-
तत्सन्तं सयुग्वानमिव रैक्रमात्थेति यो नु कथं सयुग्वा रैक्र इति ' [छा० ४ । १ । ३]
' यथा कृताय विजितायाधरेयाः संयन्त्येवमेनं सर्वं
तदभिसमैति यत्किंच प्रजाः साधु कुर्वन्ति यस्तद्वेद यत्स वेद स मयैत-
दुक्त इति ' [छा० ४ । १ । ४] ' तदु ह जानश्रुतिः पौत्रायण
उपशुश्राव स ह संजिहान एव क्षत्तारमुवाचाङ्गारे ह सयुग्वानमिव
रैक्रमात्थेति यो नु कथं सयुग्वा रैक्र इति ' [छा० ४ । १ । ५]
' यथा कृताय ' इत्यादि ' मयैतदुक्तः ' [छा० ४ । १ । ६] इत्यन्तं
' स ह क्षत्ताऽन्विष्य नाविदमिति प्रत्येयाय तं होवाच यत्रारे ब्राह्मण-
स्यान्वेषणा तदेनमर्हति ' [छा० ४ । १ । ७] सोऽधस्ताच्छकटस्य
पामानं कषमाणमुपोपविवेश तं हाभ्युवाद त्वं नु मगवः सयुग्वा रैक्र
इत्यहं ह्यरा इति ह प्रतिजज्ञे स ह क्षत्ताऽविदमिति प्रत्येयाय ' [छा० ४ । १ । ८]
' तदु ह जानश्रुतिः पौत्रायणः शतशतानि गवां
निष्कमश्वतरीरथं × तमादाय प्रतिचक्रमे तं हाभ्युवाद ' [छा० ४ ।
२ । १] ' रैक्रमानि षट्शतानि गवामयं निष्कोऽयमश्वतरीरथो न म
एतां भगवो देवतां शाधि यां देवतामुपास्स इति ' [छा० ४ । २ ।
२] इति ' ' तमु ह परः प्रत्युवाचाह हारे त्वा शूद्र तवैव सह गोभिर-
स्त्विति तदु ह पुनरेव जानश्रुतिः ' इत्यादि प्रतिचक्रमे ' [छा० ४ । २ ।
३] तस्मै स होवाच ' [छा० ४ । २ । ५] ' वायुर्वाव संवर्गः ' [छा० ४ । ३ । १]
इत्यादि ' प्राणो वाव संवर्गः ' [छा० ४ । ३ । ३] इत्यादि ' अथ ह शौनकं च कापेयमभिप्रतारिणं च काक्षसेनिं
परिविष्यमाणौ ब्रह्मचारी विभिक्षे ' [छा० ४ । ३ । ५] इत्यादिश्रुतेः ।
मापयांचक्रे कारितवान् । हंसा हंसरूपधरा देवा राज्ञो दानादितोषिता

* आनन्दाश्रमस्थमुद्रितपुस्तके 'त आव' इति पाठः । + आनन्दाश्रमस्थमुद्रितपुस्तके
'सन्द्वैव हंस' इति पाठः । × आनन्दाश्रमस्थमुद्रितपुस्तके 'तदादा' इति पाठः ।

अतिपेतुर्हर्म्ये शयानं राजानं प्रति दर्शनायाऽऽगताः । हो होऽपि हे भल्लाक्ष भल्लाक्ष विरोधिलक्षणयाऽमद्राक्ष दिवा द्युलोकेन समं मा प्रसाङ्क्षीर्न संस्पृश । त्वां मा तत्प्रधाक्षीः प्रदहतु । कम्बरे कमु अरे एनं जानश्रुतिमेतत्सन्तमीदृशं सयुग्वानं शकटीसहितम् । यो रैकः स कथमिति प्रश्ने भल्लाक्ष आह यथेत्यादि । यथा कृताय द्यूते प्रसिद्धश्च-
तुरङ्कस्तस्मै विजिताय जययुक्ताय तदर्थमितरे त्रिद्येकाङ्कास्त्रयस्त्रेताद्वाप-
रकलिनामकाः कृतनामके चतुरङ्क आये संयन्त्यन्तर्भवन्ति । चतुरङ्के-
कृताये त्रिद्येकानामङ्कानामन्तर्मावात् । एवं प्रजानां सर्वं साधु कर्मनं रैकमेतदीयधर्मेऽन्तर्भवति । यद्वेद्यं रैको वेद तदन्यो यो वेद तदीयं तदपि फलसहितं रैकेऽन्तर्भवति । स तादृशो रैको मयैतदुक्तः । स हि जानश्रुतिः संजिहानो निद्रां त्यजन्नेव । अङ्ग वत्स । अरे आत्थ रैकस्य दिदृक्षा मेऽस्तीति रैकं प्रति वदार्छान्वेषयेत्याद्यर्थिकायास्तथा प्रत्ययात् । कथं तादृशार्थकशूद्रपदेन रैकेन स संबोधितस्तत्राऽऽह हि यस्मात्तव शोको मया ज्ञायत इति स्वस्य सर्वज्ञत्वं रैकेन सूच्यते । यद्वा शुश्रूषां पुष्कलं धनं वा विनैव धर्मविद्याग्रहणायाऽऽगतोऽसीति सूच्यते ॥ ३४ ॥

द्रव्यान्तरग्रहणाय—

क्षत्रियत्वगतेश्चोत्तरत्र चैत्ररथेन लिङ्गात् ॥ ३५ ॥ इति ।

संवर्गविद्याप्रकरणे जानश्रुतिरुक्तः । तत्र कापेयसमिप्रतारिणं च काक्ष-
सेनिं ब्रह्मचारी विभिक्ष इत्यादिनाऽभिप्रतारी विद्याधिकार्युक्तः । स च
क्षत्रियस्तदुचितकाक्षसेनिनामत्वात् । 'चित्ररथं कापेया अयाजयन्'
[ताण्ड्यब्रा० २० । १२ । ५] इत्यनेन क्षत्रियचित्ररथयाजकत्वेन
निर्णीतकापेयवंशजं कापेयसमभिव्याहारेण चैत्ररथत्वेन निर्णीतत्वाच्च
तेन चैत्ररथेन समभिव्याहारालिङ्गात्क्षत्रियत्वावगतेर्जानश्रुतिर्न शूद्रः ।
चकाराच्छूद्रादियो बहुदायीत्यादिविशेषणाच्च ॥ ३५ ॥

संस्कारपरामर्शात्तदभावाभिलापाच्च ॥ ३६ ॥ इति ।

'तं होपनिन्ये' [शत० ब्रा० ११ । ५ । ३ । १३] इत्यादिना
विद्याधिकारिण उपनयनसंस्कारोक्तेः । 'शूद्रश्चतुर्थो वर्ण एकजातिः'
[मनु० १० । ४] 'न शूद्रे पातकं किञ्चिन्न च संस्कारमर्हति' [मनु०
१० । १२ । ६] इत्यादिस्मृत्या शूद्रे तदभावोक्तेश्च ॥ ३६ ॥

तदभावनिर्धारणे च प्रवृत्तेः ॥ ३७ ॥ इति ।

अध्ययनार्थं गतं जावालं किंगोत्रोऽसीति पृष्ठे न ज्ञायत इति च सत्यं वदन्तं ' नैतदब्राह्मणो विवक्तुमर्हति ' [छा० ४ । ४ । ५] इत्यनेनाशूद्रत्वं निर्धार्यैव तदुपनयने गौतमस्योप त्वा नेष्य इत्यनेन प्रवृत्त्युक्तेः ॥ ३७ ॥

श्रवणाध्ययनार्थप्रतिषेधात्स्मृतेश्च ॥ ३८ ॥ (१०) इति ।

' अथास्य वेदमुपशृण्वतस्त्रपुजतुभ्यां श्रोत्रप्रतिपूरणम् ' इत्यादेः श्रवणस्योदाहरणे जिह्वाछेदो धारणे शरीरभेद इत्यादेरध्ययनस्य ' न शूद्राय मतिं दद्यात् ' इत्यादेरर्थज्ञानस्य प्रतिषेधाच्च । विदुरादेश्च भरतादिवज्जातिस्मरत्वादेव ज्ञानित्वात् । तथा चाधीतवेदादेवाभ्युदयनिश्चयसौपधिकार्थबोधोत्पादस्वीकारात्सामर्थ्यादध्ययनस्यार्थबोधे विनियोगात्पूषानुमन्त्रणमन्त्रेऽपि समाख्यया मन्त्रविशेषस्य सामान्यसंबन्धे पूषदैवत्यकर्मणि बुद्धे सत्येव तदीयदेवताप्रकाशनद्वारा लिङ्गेन तदङ्गत्वबोधस्य सिद्धत्वेऽपि प्रकृते लिङ्गस्य विशेषनिष्ठत्वेन सामान्यसंबन्धबोधकसमाख्यादिनिरपेक्षत्वाच्छ्रुतपदार्थान्वयानुरोधेनाध्ययनस्य गुणकर्मत्वनिर्णयात्फलं वक्तुं त्वपेक्षितबोधरूपदृष्टार्थतया नियमसंभवेऽदृष्टार्थत्वाकल्पनादुपनीतत्रैवर्णिकस्यैवाध्ययनाधिकारित्वान्न शूद्रस्य वेदपूर्वकविद्याधिकार इति भावः ॥ ३८ ॥ (१०)

' यदिदं किंच जगत्सर्वं प्राण एजति निःसृतम् । महद्भयं वज्रमुद्यतं य एतद्विदुरभृतास्ते भवन्ति ' [का० २ । ६ । २] इत्यत्र वायुरेव उपास्यः प्रतीयते तस्यैव प्राणत्वात् । पर्जन्यद्वारा वज्रत्वात्तेश्च प्राणवज्रश्रुत्युपपत्तेः । जगत्सर्वमित्यस्य प्राणकार्यापेक्षया संकोचेऽपि स्वार्थत्यागादित्यर्थम् । शब्दादेव प्रमित इत्यत्र ब्रह्मवाक्ये जीवस्यानुवादात् य ब्रह्मत्वबोधाय । इह तु प्राणस्य तदसंभवात्स उपास्य इति प्रत्यवस्थानात्प्राप्तं प्रत्याह—

कम्पनात् ॥ ३९ ॥ (११) इति ।

इति पूर्वस्य 'मयाद्स्याग्निस्तपति मयात्तपति सूर्यः । मयादि-
न्द्रश्च वायुश्च सृत्युर्धावति पञ्चमः' [का० २ । ३ । ३] इति
परस्य चाऽऽलोचनादेकवाक्यतासाङ्गक्षत्रह्यप्रकरणानुगृहीतानां जगत्क-
म्पनाश्रयत्वभीहेतुत्वामृतत्वसाधनत्वलिङ्गानां बहूनां प्रत्ययसंवादेहेतूनां
तात्पर्यवत्त्वात्तदपेक्षया श्रुतेर्दुर्बलत्वेन ब्रह्मैवार्थ इति भावः । अस्य च
'अत एव प्राणः' [ब्र० सू० १ । १ । २३] इत्यनेन न गतार्थता
तद्विषये प्राणश्रेयाभिसंविशन्तीत्यत्रेव निरपेक्षकारणत्वपरैवकाराद्यमा-
वात् । नापि 'प्राणस्तथाऽनुगमात्' [ब्र० सू० १ । १ । २८] इत्यनेन ।
तत्रेवात्रोपक्रमोपसंहारैक्यस्यास्पष्टत्वात् । प्राण एजतीतिसप्तम्यपादाना-
धिकरणयोर्विवेक्षया । प्राणान्निःसृतं प्राणे कम्पत इत्यर्थः । उद्यतं
निःक्षिप्यमाणं वज्रमिव मयं भीहेतुरमृता मुक्ताः ॥ ३९ ॥ (११)

'अस्माच्छरीरात्समुत्थाय परं ज्योतिरुपसंपद्य स्वेन रूपेणाभिनि-
ष्पद्यते' [छा० ८।१२।३] न ह वै सशरीरस्य सतः प्रियाप्रिययोरपह-
तिरस्त्यशरीरं वाव सन्तं न प्रियाप्रिये स्पृशतः' [छा० ८।१२।१]
'अशरीरो वायुरभ्रं विद्युत्स्तनयित्पुरशरीराण्येतानि तद्यथैतान्यमुष्मादा-
काशात्समुत्थाय परं ज्योतिरुपसंपद्य स्वेन रूपेणाभिनिष्पद्यन्ते' [छा०
८।१२।२] 'एवमेवैष संप्रसादः' 'स उत्तमः पुरुषः' [छा० ८ ।
१२।३] इति श्रुतौ ह प्रसिद्धौ सशरीरस्य शरीराभिमानिनः प्रियाप्रि-
ययोर्वैषयिकसुखदुःखयोरपहतिरुच्छेदो नास्ति । अशरीरं वावैव प्रिया-
प्रिये न स्पृशतः । अशरीरत्वे हेतुमाह—एष इत्यादि । एष पूर्वोक्तः संप्र-
सादः सुपुण्यवस्थोपलक्षितो जीवः परं ज्योतिर्देहादिविलक्षणमात्मान-
मुपसंपद्य साक्षात्कृत्य तत्र हेतुः—शरीरात्समुत्थाय शरीरादिभिन्नत-
याऽऽत्मानं निश्चित्य । तत्र दृष्टान्तो यथैतानि वाय्वादीनि यथापूर्व-
माकाशरूपेण गृहीतानि ग्रीष्मकाले सूर्यतापेन स्पष्टीभूतान्याकाशस्वरू-
पाद्भिन्नतर्यां ग्रहणात्स्थूलानि भवन्ति । पश्चाद्दृष्ट्यादिक्रमेण स्वेन
रूपेण निष्पद्यन्त इत्याद्यर्थिकायां ज्योतिष्पदस्य ब्रह्मपरत्वे परज्योतिष
एव स्वरूपत्वादुपसंपद्येत्यस्य व्यापित्वाच्च समुत्थायेत्यस्यासङ्गतिः ।
अतोऽपहतपाप्मत्वादिप्रकरणबाधात् 'स यावत्क्षिप्येन्मनस्तावदादित्यं
गच्छति' [छा० ८।६।५] इति प्रकृतत्वाच्चाऽऽदित्य एवार्थः । एवं

चाचिराद्यपेक्षया परमूर्धभूतमादित्यमुपसंपद्य कार्यब्रह्म प्राप्य मुच्यते
इति क्रमस्युक्त्युक्तिरिति प्रत्याह—

ज्योतिर्दर्शनात् ॥ ४० ॥ (१२) इति ।

ज्योतिर्ब्रह्मैव 'स उत्तमः पुरुषः' इत्युपसंहारश्रुत्यनुग्राहकोपक्रम-
गतापहतपाप्मादिप्रकरणदर्शनात् । तस्य चैकवाक्यताहत्वेन बलवत्त्वात् ।
अशरीरं वाव सन्तमित्यादिना प्रकृतवाक्यस्य निर्गुणविषयत्वात्सगुण-
विद्यायामर्चिरादिमार्गस्य पूर्वमेवोक्तत्वेन प्रकृत आदित्योक्तिवैयर्थ्यात् ।
स यावदित्यादिना निर्गुणविद्यास्तुत्यर्थं प्रागुक्तदहरविद्याया एव
फलोक्तेः सगुणविद्यायामेवाऽऽदित्यादिघटितमार्गेण गतिर्निर्गुणविद्यायां
तु तां विनैवेति स्तुतिप्रकारात् । सद्ब्रह्मानस्य च शरीरपदपरोक्षधीरूप-
त्वात्तदुत्तरपरज्योतिरूपसंपत्तेरात्मसाक्षात्काररूपाया उत्तरं स्वेन रूपेणा-
भिनिष्पत्तेर्मोक्षत्वात् । सता सोम्य तदा संपन्न इत्यादौ संपदैरैक्यार्थ-
कत्वेऽप्युपसंपदेः साक्षात्कारार्थकत्वसंभवान्मुखं व्यादाय स्वपितीत्यादा-
विव व्यत्ययेनाभिनिष्पद्योपसंपद्यत इत्यर्थकत्वसंभवाच्चाभिनिष्पदैरैक्यार्थ-
कत्ववदज्ञातज्ञानार्थकत्वसंभवात् । रज्जुरियं सर्पतया ज्ञाता संप्रति
स्वेन रूपेणाभिनिष्पन्नेत्यादिप्रयोगात् । वस्तुतः स्वेन रूपेणाभिनिष्पत्तिः
स्वरूपाज्ञानतत्प्रयुक्तदृश्याधिकरणकालपूर्वत्वानधिकरणकालवृत्तिस्वरूप-
पतादात्म्यं ब्रह्म वेद ब्रह्मैव भवतीत्यादावपि ब्रह्मभवनं तादृशं ब्रह्मज्ञान-
रूपत्वापातज्ञानकालेऽपि तथा प्रयोगापत्तेरप्रामाण्यज्ञानानास्कन्दित-
ज्ञानरूपत्वेऽपि ब्रह्म वेदेत्यस्यानन्वयापत्तेर्ज्ञानाद्ब्रह्मभाव इत्यादिव्यव-
हारानुपपत्तेश्च ॥ ४० ॥ (१२)

ब्रह्मप्रकरणाभावात् 'आकाशो वै नाम नामरूपयोर्निर्वहिता ते
यदन्तरा तद्ब्रह्म तदमृतं स आत्मा' [छा० ८।१४।१] इत्यादावा-
काशश्रुतेर्भूतरूढ्या उपक्रमस्थत्वाद्भिन्नलिङ्गशब्दैर्निर्देशेन निर्वाहु-
रन्तरालस्य च भेदादाकाशशब्दं भूतं तथा चाऽऽकाशो नामरूपहेतुर्नाम
रूपान्तरालं ब्रह्मेति ब्रह्मज्ञानोपायतया भूताकाशोक्तिरिति प्रत्याह—

आकाशोऽर्थान्तरत्वादिव्यपदेशात् ॥ ४१ ॥ (१३) इति ।

अर्थो नामरूपमात्रं तदन्तरालत्वनिर्वोद्धृत्वामृतत्वादिलिङ्गानां बहुत्वेन
प्रत्ययसंवादहेतुत्वाद्बलवतां ब्रह्मण्येव संभवतां व्यपदेशात् । संभवति
वाक्यैकत्व उपायोपेयभावेन वाक्यभेदस्यायुक्तत्वाद्यत्तदोश्च सति प्रस्तुते
प्रस्तोष्यमाणागोचरत्वात्प्रधानस्य यत्प्रकृतेरनुसारेण नपुंसकलिङ्गस्य

विपरिणेत्याद्ब्रह्मैव प्रकृतमिति भावः । पूर्वपक्ष आकाशकार्यवाद्यादेः सिद्धान्ते च नामरूपमात्रस्याधिष्ठानत्वेन ब्रह्मप्रतीतिः फलम् । निर्वाहृत्वं कर्तृत्वमन्तरालत्वमधिष्ठानत्वेनोपादानत्वम् ॥ ४१ ॥ (१३)

नामरूपाभ्यां भेदव्यपदेशाद्ब्रह्म निर्णीतं तन्न ' प्राज्ञेनाऽऽत्मना संपरिष्वक्तः ' [बृ० ४ । ३ । २१ ।] इत्यौपचारिकभेदमुक्त्वाऽपि बृहदारण्यके ' योऽयं विज्ञानमयः प्राणेषु ' [बृ० ४ । ३ । ७] इत्यादिसंदर्भे जीवस्यैव प्रतिपादनात् । आद्यन्तयोर्योऽयं विज्ञानमयः प्राणेष्विति मध्ये ' स वा एष एतस्मिन्संप्रसादे ' [बृ० ४ । ३ । १५] इत्यवस्थात्रयवाक्यैर्जीवनिर्णयान्तदनुसृत्य ' स वा एष महानज आत्मा योऽयं विज्ञानमयः प्राणेषु य एपोऽन्तर्हृदय आकाशस्तस्मिञ्छेते सर्वस्य वशी सर्वस्येशानः सर्वस्याधिपतिः स न साधुना कर्मणा भूयान्नो एवासाधुना कनीयानेष सर्वेश्वर एष भूताधिपतिरेष भूतपाल एष सेतुर्विधरण एषां लोकानामसंभेदाय ' [बृ० ४ । ४ । २२] इत्यादिवाक्यस्थस्य महानजः सर्वस्य वशीत्यादेर्नैयत्वात् । प्राज्ञेनाऽऽत्मनेत्यत्रेवाऽऽत्मशब्दस्य प्राज्ञस्वरूपार्थकत्वेन जीवस्याऽऽत्मा प्राज्ञ इत्येवंरूपेण ब्रह्मपरत्वस्यासंभवात् । कर्माधिकारार्थं च जीवस्यापि प्रतिपाद्यत्वादिति प्रत्याह—

सुषुप्त्युत्क्रान्त्योर्भेदेन ॥ ४२ ॥ इति ।

विज्ञानमयादिशब्दं ब्रह्मैव ' तद्यथा प्रियया स्त्रिया संपरिष्वक्तो न बाह्यं किंचन वेद नाऽऽन्तरमेवमेवायं पुरुषः प्राज्ञेनाऽऽत्मना संपरिष्वक्तो न बाह्यं किंचन वेद नाऽऽन्तरम् ' [बृ० ४ । ३ । २१] इति सुषुप्तौ ' तद्यथाऽनः सुसमाहितमुत्सर्जद्यायादेवमेवायम् [शारीर आत्मा] प्राज्ञेनाऽऽत्मनाऽन्वारूढ उत्सर्जन्याति यत्रैतदूर्ध्वोच्छ्वासी भवति ' [बृ० ४ । ३ । ३५ ।] इत्युक्त्वाऽन्ते प्रतिपादितेन जीवात्प्राज्ञस्य भेदेन ॥ ४२ ॥

ननु भेदेऽपि कुतो ब्रह्मैवार्थस्तत्राऽऽह—

प्रत्यादिशब्देभ्यः ॥ ४३ ॥ (१४) इति ।

सर्वस्याधिपतिः सर्वस्य वशीत्यादिभ्यः । तथा च जीवेशयोर्लिङ्गाविशेषेऽपि जीवस्याधिगतत्वेन निष्फलत्वेनातात्पर्यत्वात् । स वा एष

इत्यादिना जीवानुवादेन महत्त्वाभिधानात्प्राणाद्युपाधेर्विच्य ब्रह्मत्व-
प्रतिपादनार्थमेवाऽऽदिमध्यान्तेषु जीवोक्तेर्ब्रह्मैवार्थ इति भावः । प्राज्ञे-
नेश्वरेणाऽऽत्मना जीवस्याऽऽत्मना संपरिष्वक्तो लीनदेहेन्द्रियकरूपेण
संबद्धः सुसमाहितं स्थलान्तरे भोक्तव्यैः पूरितमनः शकटमुत्सर्जत्पूर्व-
स्थानं त्यजत्पुरुषः सुसमाहितो लोकान्तरे भोक्तव्यैर्धर्माधर्मैः पूरितः
प्राज्ञेनाऽऽत्मना जीवस्याऽऽत्मनाऽन्वारूढः प्रेरित उत्सर्जन्पूर्वदेहं त्यज-
न्त्याति लोकान्तरम् ॥ ४३ ॥ (१४)

इति प्रथमाध्यायस्य तृतीयः पादः ॥ ३ ॥

अथ प्रथमाध्यायस्य चतुर्थः पादः ।

ऋषुचिद्राक्षेषु प्रधानादिकारणत्वशङ्कानिरासार्थमयं पादः ।

इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरात्मा महान्परः ॥

महतः परमव्यक्तमव्यक्तात्पुरुषः परः ।

पुरुषान्न परं किञ्चिस्सा काष्ठा सा परा गतिः ॥

एष सर्वेषु भूतेषु गूढोऽऽत्मा न प्रकाशते ।

दृश्यते त्वय्यया बुद्ध्या सूक्ष्मया सूक्ष्मदर्शिभिः' [का० १।३।१०-१२]
इतिश्रुतौ त्वात्माऽऽययाऽनुद्विक्तरजोगुणया सूक्ष्मयाऽनुद्विक्ततमोगुणये-
त्याद्यर्थिकायामव्यक्तं प्रधानं सांख्यस्मृतिक्रमेण महदव्यक्तपुरुषोक्तेरूढे-
र्योगाच्च । तथा च महत्तत्त्वपरत्वनिर्देशात्तदेव जगत्प्रकृतिरिति
शङ्कते—

आनुमानिकमप्येकेषामिति चेन्न शरीररू-

पकविन्यस्तगृहीतेर्दर्शयति च ॥ १ ॥ इति ।

एकेषां कठानामुक्तश्रुतावव्यक्तशब्दादानुमानिकं प्रधानमिति चेन्न
रथरूपकेन विन्यस्तं यच्छरीरं तस्यैवाव्यक्तशब्देन गृहीतेः । दर्शयति हि
पूर्वस्मिन् ' आत्मानं रथिनं विद्धि शरीरं रथमेव तु ।

बुद्धिं तु सारथिं विद्धि मनः प्रग्रहमेव च ।

इन्द्रियाणि हयानाहुर्विषयास्तेषु गोचरान् ' [का० १३ । ३-४]

‘ यस्त्वविज्ञानवान्मवत्यमनस्कः सदाऽशुचिः ।

न स तत्पदमाप्नोति संसारं चाधिगच्छति ॥

यस्तु विज्ञानवान्मवति समनस्कः सदा शुचिः ।

स तु तत्पदमाप्नोति यस्माद्भूयो न जायते ॥

विज्ञानसारथिर्यस्तु मनःप्रग्रहवान्नरः ।

सोऽध्वनः पारमाप्नोति तद्विष्णोः परमं पदम् ” [का० १ । ३-४ । ७-९) इतिवाक्ये शरीररूपकम् । तथा च संसाररूपस्याध्वनः पारमाप्नोतीत्युक्त्वा परं किमित्याकाङ्क्षायामुक्तेभ्य इन्द्रियादिभ्यः परमिति-प्रकृतवाक्येनोक्तं परत्वं चोत्कृष्टत्वम् । तच्चेन्द्रियादितोऽर्थादेस्तद्वाह्यत्वरूपं पुरुषे त्वव्यक्तात्तद्गतेदुःखादिशून्यत्वतदनुवृत्त्यानन्दरूपत्वादिकं परत्वमपि तदेव । तादृशपरत्वान्यथानुपपत्त्या भेदाऽपि लभ्यते । महाशक्तिः पुरुषपदेन रथिनो निर्विशेषतयैव ग्रहणाद्धिरण्यगर्भीया बुद्धिर्वा । तत्र पूर्ववाक्योक्तानां सर्वेषामिन्द्रियादीनां पृथक्शब्दैरुपात्तत्वादव्यक्तशब्देनावशिष्टस्य शरीरस्यैव ग्रहणं स्मात्तत्कमलिङ्गापेक्षया श्रौतक्रमप्रकरणयोः संनिधानेनैकवाक्यतासमर्थेन बलवत्त्वात्सांख्यमात्रकल्पनया खल्वसिद्धेऽपि ॥ १ ॥

अथ यद्यपि स्थूलशरीरं नाव्यक्तं तथाऽपि मिथ्यात्वख्यापनाय कारणीभूतमायैकत्वावेवक्षया तथोक्तम् । ‘ गोभिः श्रीणीत मत्सरम् ’ (क्र० सं० ९ । ४६ । ४) इत्यत्र पयोभिः सोममिश्रणोक्तिवद्विकारस्यापि प्रकृतिशब्दत्वादित्याशयेनाऽऽह—

सूक्ष्मं तु तदर्हत्वात् ॥ २ ॥ इति ।

स्थूलमपि सूक्ष्मार्थकाव्यक्तशब्देनोक्तं विकारत्वेन प्रकृतिशब्दार्हत्वात् ॥ २ ॥

ननु प्रकृतेरव्यक्तस्याङ्गीकारे प्रधानवादस्तत्राऽऽह—

तदधीनत्वादर्थवत् ॥ ३ ॥ इति ।

सिद्धान्ते तदधीनत्वादीशाधिष्ठितत्वात् । ईशस्य चापरिणामित्वात्परिणामिकारणमव्यक्तमर्थवत् । परेषां चानधिष्ठितं तन्नार्थवदित्यर्थः ॥

ज्ञेयत्वावचनाच्च ॥ ४ ॥ इति ।

पुरुषान्यत्वेन केवल्याय ज्ञेयमैश्वर्यायोपास्यमव्यक्तं सांख्या वदन्ति । प्रकृते च तथात्वेनावचनादन्यथोक्तेश्च वैयर्थ्यान्महतः परमित्यादिना सिद्धान्ते ब्रह्मप्रतिपत्त्यर्थं विवेकमात्रप्रतिपादनान्न प्रधानमर्थः ॥ ४ ॥

वदतीति चेन्न प्राज्ञो हि प्रकरणात् ॥ ५ ॥ इति ।

‘ निचाय्य तं मृत्युमुखात्प्रमुच्यते ’ [का० २ । ३ । १५] इति श्रुतिः प्रधानस्य ज्ञेयत्वं वदतीति चेन्न । हि यस्मात्सा काष्ठा सा परा गतिरिति प्रकरणात्प्राज्ञ ईश्वर एव निचाय्यः ॥ ५ ॥

अग्निजीवाविव प्रधानमपि प्राज्ञप्रकरणेऽस्तु तत्राऽऽह—

त्रयाणामेव चैवमुपन्यासः प्रश्नश्च ॥ ६ ॥ इति ।

नचिकेतोनामकेन जरद्वीर्यज्ञदक्षिणा ददतं पितरमृषिं प्रत्युक्तमी-
दृशो गावो दीयन्ते क्रुतो धनाभावश्चेदहमेव देय इति । ततः क्रद्धः
पिता तमाह मृत्यवे त्वं देय इति । स च तद्वाक्यं सत्यं कर्तुं मृत्योर्नि-
कटं गतः । तस्मै तुष्टेन मृत्युनोक्तं वरत्रयं याच्यतां त्वया हि त्रिरात्रं
मन्निकटेऽस्थीयतेति । ततस्तेन नचिकेतसा मृत्युतः पितृसौमनस्यमग्नि-
विद्याऽऽत्मविद्या चेति त्रयं वृतम् । तत्राग्नेः ‘ अग्निं स्वर्ग्यमध्येषि
मृत्यो प्रब्रूहि तम् ’ [का० १ । १ । १३] इति प्रश्नः । ‘ लोकादिमग्निं
तमुवाच तस्मै ’ [का० १ । १ । १५] इत्युपन्यासः । आत्मविद्यायां
च ‘ प्रेते विचिकित्सा मनुष्येऽस्तीत्येके नायमस्तीति चैके ’ [का०
१ । १ । २०] इत्यात्मनोऽस्तित्वांशे प्रश्नः । ‘ मरणं प्राध्याऽऽत्मा भवति ’
[का० २ । ५ । ६] इत्युपन्यासः । ‘ अन्यत्र धर्मादन्यत्राधर्मादन्यत्रास्मात्कृ-
ताकृतात् । अन्यत्र भूताच्च भव्याच्च यत्तत्पश्यसि तद्दद ’ [का० १ । २ । १४]
इति शुद्धात्मनि प्रश्नः । ‘ न जायते स्त्रियते वा ’ [का० १ । २ । १८] इत्याद्युप-
न्यासः । तदेवं त्रयाणामग्निजीवपरमात्मनामेव यत् उपन्यासः प्रश्नश्चातः
प्रधानस्यापृष्टस्य नाव्यक्तशब्देनोपन्यास इत्यर्थः । स्वर्ग्यं स्वर्गप्राप-
कमग्निमाहवनीयादित्रयमध्येषि जानासि लोकादिं लोककारणं विरा-
द्धरूपेण चयनावस्थायामुपास्यं प्रेते मृते मनुष्ये विचिकित्सा संदेहो
जातोऽस्तीत्यादि । भवति, अस्ति । अन्यत्र, अन्यदत्यन्तभिन्नामिति
यावत् । तथा च धर्मादिशून्यस्यैव शुद्धात्मनः प्रश्नो विशिष्टात्मनस्तु
धर्मादिना स्वधर्मेण तादात्म्यान्न तदत्यन्तभेदः ॥ ६ ॥

महद्वच्च ॥ ७ ॥ (१) इति ।

यथा ' महान्तं विधुमात्मानम् ' [का० १ । २ । २२] इत्यादा-
घात्मादिशब्दस्य न सांख्याभिमतमहत्त्वमर्थस्तथा प्रकृते प्रधानम् ।
चकारात्तदभिमतयोर्महद्व्यक्तयोर्मानामावः ॥ ७ ॥ (१)

अप्रत्यभिज्ञेयत्वात्प्रधानं नाव्यक्तशब्दमित्युक्तम् । ' अजामेकां लोहि-
तशुक्लकृष्णां बह्वीः प्रजाः सृजमानां सरूपाः । अजो ह्येको जुषमाणोऽनु-
शेते जहात्येनां भुक्तभोगामजोऽन्यः [श्वे० ४ । ५] इत्यत्र त्रिगुण-
त्वेन प्रत्यभिज्ञायमानत्वाद्जाशब्दं तदस्तु न जायत इति योगाल्लोहि-
तादिशब्दानामपि रजआदिषु गौणत्वादेकोऽन्य इत्यात्मभेदेन प्रधानवा-
दप्रत्यभिज्ञानाच्चेति प्रत्याह—

चमसवदविशेषात् ॥ ८ ॥ इति ।

यथा ' अर्वाग्विलश्चमसः ' [बृ० २ । २ । ३] इत्यस्मात्केवलाच्च-
मसविशेषो नावधारयितुं शक्यते शिरस इव वस्त्वन्तरस्यापि वक्तुं
शक्यत्वात्तथा प्रकृतेऽप्रकृतं प्रधानमविशेषात् ॥ ८ ॥

अथ यथा तत्र तच्छिर एष ह्यर्वाग्विलश्चमस इति वाक्यशेषाच्चमस-
विशेषो निर्णीतस्तथेहापि वाक्यान्तरात्तेजोब्रह्मान्यजाशब्दितानीत्याह—

ज्योतिरूपक्रमा तु तथा ह्यधीयत एके ॥ ९ ॥ इति ।

अजा ज्योतिरूपक्रमा तेजआदिका तु स्यात् । हि यस्मादेके छन्दोगा
' यद्ग्रे रोहितं रूपं तेजसस्तद्रूपं यच्छुक्लं तदपां यत्कृष्णं तदन्नस्य '
इति तेज उपक्रम्याधीयते । अग्नेस्त्रिवृत्कृतभूतत्रयजन्यत्वेन पृथिव्यसे-
जोरूपत्वाद्व्यपन्नयवस्वम् ॥ ९ ॥

अन्नस्य पृथिव्या रूढियोगयोरभावात्कथं तत्राजाशब्दस्तत्राऽऽह—

कल्पनोपदेशाच्च मध्वादिददविरोधः ॥ १० ॥ (२) इति ।

यथाऽजा प्रसिद्धा लोहितादिरूपा सरूपाणि प्रसुवन्त्येकेना-
जेन सेव्यमानाऽन्येनोपेक्ष्यमाणा तथेयमपीति प्रकृतवाक्ये रूपकक-

ल्पनयाऽजाशब्दस्योपदेशान्न विरोधः । यथाऽऽदित्यवागादिषु मधु-
न्वादिरूपककल्पनया तच्छब्दोपदेशः । तथा च रूढिद्वारकगौण-
वृत्ते रूढिलोपकं योगमपेक्ष्य बलवत्त्वादात्मभेदस्य च तात्पर्यायो-
ग्यत्वात् ' ते ध्यानयोगानुगता अपश्यन्देवात्मशक्तिं स्वगुणैर्नि-
रूढाम् ' इत्यनेन प्रकृताया मायाया अभेदेन भूतत्रयस्य ग्रहणे
योगस्यापि संभवादेकवचनस्य जात्यभिप्रायकत्वादेकामित्यस्य च प्रजा-
मात्रे तन्मात्रमूलपरिणामिकत्वसूचनार्थत्वाच्च प्रधानं प्रकृतेऽर्थ इति
भावः ॥ १० ॥ (२)

यथा रूढ्यर्थस्यान्वयासंभवादर्थान्तरं क्लृप्तं तथा ' यस्मिन्पञ्च पञ्च-
जना आकाशश्च प्रतिष्ठितः । तमेव मन्य आत्मानं विद्वान्ब्रह्मासृतोऽमृ-
तम् ' [बृ० ४ । ४ । १७] इत्यत्र पञ्चजनशब्दस्य रूढ्यर्थमनुष्यान्व-
यासंभवाज्जनशब्दस्य जन्याजन्यलक्षणया पञ्चपञ्चजनशब्देन सांख्य-
सिद्धपञ्चविंशतितत्त्वान्युच्यन्तामिति प्रत्याह—

न संख्योपसंग्रहादपि नानाभावाद-
तिरेकाच्च ॥ ११ ॥ इति ।

प्रकृते संख्याग्रहणादपि न सांख्याभिमतसिद्धिर्यथाकथंचित्तत्त्वग्र-
हणे तेषामसंख्यत्वात्प्रधानत्वमहत्तत्त्वादिना ग्रहणेऽतिरेकादधिकसंख्या-
पत्तेः पार्थक्येनाऽऽकाशात्मनो निर्देशात् । चकारादाश्रयाश्रयिभावानुप-
पत्तेः ॥ ११ ॥

प्राणादयो वाक्यशेषात् ॥ १२ ॥ इति ।

वाक्यशेषात् प्राणादयः पञ्चजनशब्दाः स्यु रूढ्यर्थमनुष्यसंब-
न्धात् ॥ १२ ॥

ननु ' प्राणस्य प्राणमुत चक्षुषश्चक्षुरुत श्रोत्रस्य श्रोत्रमन्नस्यान्नं
मनसो ये मनो विदुः । ते निचिक्युर्ब्रह्म ' [बृ० ४ । ४ । १८] इति
वाक्यशेषेऽन्नस्यान्नमिति माध्यंदिनैरेव पठनात्काण्वानां कथं पञ्चत्वनि-
र्णयस्तत्राऽऽह—

ज्योतिषैकेषामसत्यन्ने ॥ १३ ॥ (३) इति ।

एकेषां काण्वानामत्र पाठेऽसत्यपि ' तद्देवा ज्योतिषां ज्योतिरायु-

होपासते' इति पूर्वोक्तज्योतिषा प्राणादीनां पञ्चत्वम् । न च विभिन्नपञ्चत्वे विरोधः । एकशाखायामन्नान्नत्वस्येवान्यशाखायां तत्स्थले ज्योतिर्ज्योतिष्त्वस्यैवोक्त्या तदुपलक्षितब्रह्मप्रतिपादनाय पञ्चकयोरुक्तिसंभवाद्द्वारीभूतार्थभेदेऽपि मुख्यार्थाभेदेनाविरोधात् । अथ वा प्रकृते पञ्चसु ब्रह्माश्रितेषूपसनं विहितम् । तस्य ब्रह्मसाक्षात्कारार्थस्य मनसैवानुद्दृष्टव्यमित्यनुवादादुपासने च शाखाभेदेन विकल्पादविरोधः । अथ यस्मिन्पुरुषे भोग्यतया पञ्च पञ्चजनास्तत्त्वानि प्रतिष्ठिता इत्यर्थः । अहंकारस्य सात्त्विकराजसतामसरूपेण त्रिविधस्योक्तत्वादाकाशस्य पृथगुक्तिरिति चेन्न । तत्त्वतानवच्छेदकरूपेण गणने मानाभावस्योक्तत्वात्पञ्चत्वविशिष्टजने निराकाङ्क्षत्वेन पञ्चपदानन्वयात् । रक्तः पटो भवतीत्यत्र तु पटस्य सजातीयान्वयानवरुद्धत्वेन रक्तान्वयार्थमाकाङ्क्षोत्थापनसंभवात्पञ्चत्वसंख्याया विशेषणत्वेन तत्राप्यन्वयासंभवात् । पञ्चजनपदे मनुष्यस्य रूढ्यर्थस्य शीघ्रोपस्थित्या बलवत्त्वेन तन्मूलकगौणवृत्तेरङ्गीकारात् ॥ १३ ॥ (३)

उपासनस्य विकल्पेनानुष्ठानसंभवादविरोध उक्तः । अननुष्ठेयरूपे सिद्धे तु जगत्कारणे विकल्पासंभवान्मिथोविरुद्धार्थश्रुतिभ्यः कथं निर्णयः । तथा हि—'सदेव सोम्येदमग्र आसीत्' [छा० ६ । २ । १] इति सतः । 'असदेवेदमग्र आसीत्' [छा० ६ । २ । १] असद्वा इदमग्र आसीत्' [तै० २ । ७ ।] इत्यसतः । 'तद्धेदं तर्ह्यव्याकृतमासीत्तन्नामरूपाभ्यां व्याक्रियत' [बृ० १ । ४ । ७] इति कर्मकर्तरि प्रत्ययात्स्वतः । 'आत्मन आकाशः' [तै० २ । १] इत्याकाशादिः 'तत्तेजोऽसृजत' [छा० ६ । २ । ३] इति तेजआदिका सृष्टिरतः स्वतः कार्यतश्च विशिष्य कारणस्यानिर्णयः । तथा च स्मृतिन्यायाभ्यां कारणान्तरनिर्णयोऽस्त्विति कारणे विरोधं प्रत्याह—

कारणत्वेन चाऽऽकाशादिषु यथा-

व्यपदिष्टोक्तेः ॥ १४ ॥ इति ।

द्वितीये तु कार्ये विरोधं प्रतिवक्ष्यति । चकार उक्तशङ्कां व्यवच्छिन्नान्ति । आकाशादिषु कारणत्वेन यथैकत्र व्यपदिष्टं तथैवान्यत्रोक्तेः ॥ १४ ॥

समाकर्षात् ॥ १५ ॥ (४) इति ।

‘असदेवेदमग्र आसीत् ’ इत्यनन्तरं ‘ तत्सदासीत् ’ [छा० ३।१९।१] इत्यसतः समाकर्षणात् । एकस्य सत्त्वासत्त्वविरोधादनभिव्यक्त्यपेक्षयैव सत्त्वोक्तेः । असद्वेत्यादावपि ‘असन्नेव स भवति । असद्वह्येति वेद चेत्’ इत्यसद्वाद्मपोद्यास्तित्वलक्षणं ब्रह्मान्नमयादिपरम्परया प्रत्यगात्मरूप-मुक्त्वा ‘ सोऽकामयत ’ इत्यादिना ततः सृष्टिमुक्त्वा सत्त्वमुपसंहृत्य तदेव प्रकृत्य ‘ असद्वा इदमग्र आसीत्ततो वै सदजायत तदात्मानं स्वयमकुरुत ’ [तै० २।७] इत्यनेनाभिव्यक्त्यपेक्षयैवासत्त्वोक्तेः । ‘ व्याक्रियत ’ इत्यपि ब्रह्मण एव विवर्तरूपेणाभिव्यक्त्यवस्थस्य कर्म-त्वमनाभिव्यक्त्यवस्थस्य कर्तृत्वमिति कर्मकर्तृप्रत्ययात् । अत एव ‘ स एष इह प्रविष्ट आ नखाग्रेभ्यः ’ [बृ० १।४।७] इत्याद्युक्तिः । संभवति चाऽऽर्थिकं कर्तारमपेक्षयैव कर्मण्येव प्रत्ययः । तेजआदिसृष्टिश्रुतावप्याका-शवाय्वोरुपसंहार इत्यधिरोधेनैव श्रुतिभिर्जगत्कारणनिर्णय इति भावः । श्रुतेरसत्कारणवादस्वभाववादपरशङ्कानिरासात्पादसंगतिः ॥१५॥ (४)

एकवाक्ये सच्छब्दानुसारेणासच्छब्दो नीतः । ‘ गार्ग्यो ह वै बाला-किरनूचानः संस्पृष्ट आस सोऽवसतोशीनरेषु स वसन्मत्स्येषु कुरु-पञ्चालेषु काशीविदेहेष्विति स हाजातशत्रुं काश्यमेत्योवाच । ब्रह्म ते ब्रवाणीति तं होवाचाजातशत्रुः । सहस्रं दद्व त एतस्यां वाचि जनको जनक इति वा उ जना धावन्तीति ’ [कौ० २।१] ‘ स होवाच बालाकिर्य एवैष आदित्ये पुरुषस्तमेवाहमुपासे ’ [कौ० २।३] इत्यादि । ‘ तत उ ह बालाकिस्तूष्णीमास तं होवाचाजातशत्रुः । एता-वन्तु बालाका ३ इ इत्येतावन्द्हीति होवाच बालाकिस्तं होवाचाजात-शत्रुर्मृषा वै । किल मा समवाद्यिष्ठा ब्रह्म ते ब्रवाणीति । स होवाच यो वै बालाक एतेषां पुरुषाणां कर्ता यस्य वैतत्कर्म स वै वेदितव्यः ’ [कौ० २।१९] इति श्रुतौ गार्ग्यो गर्गगोत्रोद्भवस्तन्नामा वा वै प्रसिद्धो बालाकस्यापत्यमनूचानोऽधीतसाङ्गवेदः संस्पृष्टः ख्यातोऽवसतावसन्म-त्स्यादयो देशभेदाः कुरुषु पञ्चालेषु काशीविदेहेषु काश्युपलक्षितविदेहेषु काश्यां गमनस्य वक्ष्यमाणत्वात् । ब्रह्म सर्वापेक्षयोत्कृष्टं शुद्धं ब्रह्म सहस्रं दद्व दद्वस्ते तुभ्यं वा उ वै प्रसिद्धा उ अपि जना जनक एव ब्रह्म-विद्याया दाता जनक एव परीक्षक इति बुद्ध्या धावन्ति मामज्ञात्वा ततोऽप्युत्कृष्टम् । एतावन्द्हीत्युपहासः । नु मो । मृषेति, आदित्यस्थ-

पुरुषादीनां शुद्धब्रह्मरूपत्वाभावात् । उवाचाजातशत्रुः । एतेषामाद्वि-
 त्यस्थपुरुषाणां कर्तोत्पादक एतद्भूतमौत्तिकरूपं कार्यमात्रं यस्य कर्मो-
 त्पाद्यं करोतेरुत्पादनार्थकत्वात्स वै वेदान्तेषु प्रसिद्धो वेदितव्यः श्रवणा-
 दिना साक्षात्कर्तव्य इत्याद्यर्थिकायां भिन्नवाक्यस्थब्रह्मशब्दानुसारेण
 कर्मशब्दः कार्यमात्रपरतया न नेतुमर्हः । ब्रह्म ते ब्रवाणीतिवाक्यं
 चाजातशत्रुकप्रकृतवाक्याद्भिन्नं बालाक्युक्तत्वात् । ततश्च बालाकिना
 पश्चाद्ब्रह्मनिर्देशात्पूर्वब्रह्मपदेनाप्यब्रह्मैवोपक्रान्तम् । अतो ब्रह्मणोऽनु-
 पक्रान्तत्वात्कर्मशब्दस्य च क्रियारूढत्वाद्यस्य प्राणस्यैतत्क्रियामात्रमिति
 प्राणोऽर्थः ' प्राण एवैकधा भवति ' इति शेषाच्च । जीवो वाऽर्थः कर्म-
 शब्दस्यादृष्टे निरूढत्वाद्यष्टिघातेन शयनादुत्थाप्य जीवस्य बोधनात् ।
 वेदितव्य इत्यन्तोक्तवाक्योत्तरे ' तत उ ह बालाकिः प्रतिचक्रामोपाया-
 नीति तं होवाचाजातशत्रुः प्रतिलोमरूपमेव स्याद्यत्क्षत्रियो ब्राह्मण-
 मुपनयेत् । एहि व्येव त्वा ज्ञपयिष्यामीति तं ह पाणावभिपद्य प्रववाज
 तौ ह सुषुप्तं पुरुषमीपतुस्तं हाजातशत्रुरामन्त्रयांचक्रे । बृहन्पाण्डर-
 वासः सोम राजन्निति । स उ ह तूष्णीमेव शिश्ये । तत उहैनं
 चष्ट्याऽऽविचिक्षेप स तत एव समुत्तस्थौ ' [कौ० २।१९] इति वाक्ये
 प्रतिचक्राम राजानं प्रति ब्रह्मविद्याग्रहणार्थमुपससाद् । उपायानि त्वा-
 मुपगच्छामि । प्रतिलोमं विपरीतम् । व्येव ज्ञपयिष्यामि त्वां विज्ञाप-
 यिष्याम्येव । ब्रह्माभिपद्य गृहीत्वा बृहन्सर्वोत्तमः पाण्डरवासः पाण्डरा
 आपो वासो वा यस्य सोमात्मक राजन्दीप्तिमन्प्राणसंबोधनानि । शिश्ये
 शयनं चक्रे । तस्मात्प्राणो नाऽऽत्मा श्वासादिव्यापारवतोऽपि तस्य संबो-
 धनेऽप्यनुत्थानादिति बालाक्ये ज्ञापितम् । स शयानः पुरुषो यष्टिघातज-
 न्यदुःखं मोक्ष्यमाणोऽन्य इत्याद्यर्थके तथा प्रत्ययात् । यदि च ब्रह्म
 प्रब्रवाणीत्युपक्रम्याब्रह्म ब्रवाणं बालाकिमुपहस्याजातशत्रुणा प्रकृतस्य
 वाक्यस्योक्तेर्वाक्यद्वयमेकमेवेति निर्णयते तदाऽपि पूर्वाधिकरण उत्त-
 रस्य सच्छब्दस्यानुसारेणासच्छब्द इव कर्मशब्दस्योत्तरस्यानुसारेण
 ब्रह्मशब्दो नेतुमर्हः । न च ' एतस्मादात्मनः प्राणा यथायतनं विप्र-
 तिष्ठन्ते ' [कौ० २ । १९] इति शेषासंगतिर्हिरण्यगर्भरूपसर्वव्य-
 ष्टिकारणीभूतजीवाभिप्रायकत्वाद्दत एव व्यष्ट्यभिधायकबालाक्यपक्षया
 विशेष इति प्रत्याह—

जगद्वाचित्वात् ॥ १६ ॥ इति ।

पुरुषाणां कर्तेशः कर्मशब्दस्य कार्यस्वरूपेण जगद्बोधकत्वात् ॥१६॥

जीवसुर्यप्राणलिङ्गाच्चेति चेत्तव्याख्यातम् ॥ १७ ॥ इति ।

‘तद्यथा श्रेष्ठी स्वैर्भुङ्क्ते यथा वा स्वाः श्रेष्ठिनं भुञ्जन्त्येवमेवैष प्रज्ञात्मा एतैरात्मभिर्भुङ्क्ते एवमेवैत आत्मानं भुञ्जन्ति’ [का० २ । २०] इति ‘जीवस्य प्राण एवैकधा भवति’ इति प्राणस्य लिङ्गाञ्चोक्तोऽर्थ इति चेत्तर्हि ‘उपासात्रैविध्यात्’ [ब्र० सू० १ । १ । ३१] इत्यनेन वाक्यभेदापत्त्या तद्व्याख्यातं तद्विरुद्धतयाऽऽख्यातं निरस्तमिति यावत् ॥ १७ ॥

अन्यार्थं तु जैमिनिः । इति ।

जीवस्याप्रतिपाद्यत्वेऽपि ब्रह्मप्रतिपत्त्यर्थमेव जीवोक्तिरिति जैमिनि-
वक्ति ।

* प्रश्नप्रतिवचनाभ्यामपि चैवमेके ॥ १८ ॥ (५) इति ।

सुप्तबोधनेन प्राणाद्यन्यं जीवं ज्ञापयित्वा सुषुप्त्यवच्छिन्नतदाधारब्रह्म-
विषयात् । ‘क्वैष एतद्बालाके पुरुषोऽशयिष्ठ’ [कौ० २ । १९] इत्यादिप्र-
श्नात् । ‘यदा सुप्तः स्वप्नं न कंचन पश्यत्यथास्मिन्प्राण एवैकधा भवति’
‘एतस्मादात्मनः प्राणा यथायतनं विप्रतिष्ठन्ते प्राणभ्यो द्वाः’ [का०
२ । १९] इत्यादिप्रतिवचनात् । ‘प्राणबन्धनं हि सौम्य मनः’ [छा०
६ । ८ । २] इत्यत्र ब्रह्मण्यपि प्राणशब्दस्य निरूढत्वाच्च । एके वाज-
सनेयिनोऽप्येवं ‘य एष विज्ञानमयः पुरुषः क्वैष तदाऽभूत्’ [बृ० २ ।
१ । १६] इति प्रश्नात् । ‘य एषोऽन्तर्हृदय आकाशस्तस्मिञ्शेते’
[बृ० २ । १ । १७] इति प्रतिवचनात् । ‘आकाशस्तलिङ्गात्’ [ब्र०
सू० १ । १ । २२] इति न्यायेनाऽऽकाशशब्दितब्रह्मप्रतीतये जीवोक्तिं
वदन्ति । तथा च कर्मशब्देन क्रियादृष्टयोरन्यतरोक्तेरविनिगम्यत्वाद्बुभ-
योक्त्या जीवप्राणोभयपरत्वे वाक्यभेदापाताद्ब्रह्म ते ब्रवाणि सहस्रमस्यां
वाचि दृष्टेत्युपक्रम्य ‘सर्वान्पाप्मनोऽपहत्य सर्वेषां भूतानां स्वाराज्यं

* अत्रत्यमुद्रितब्रह्मसूत्रभाष्यपुस्तके तु ‘श्रव्याख्याना० इति पाठः ।

पर्येति य एवं वेद ' [कौ० ४ । २०] इत्युपसंहृतेर्ब्रह्मैकवाक्यतानिर्ण-
यात्तदेवार्थ इति भावः । यस्य वैतत्कर्मेत्यस्य ब्रह्मविषयत्वेनानिश्रयान्न
प्रतर्दनवाक्यनिर्णायकेन गतार्थत्वम् ॥ १८ ॥ (५) ।

ब्रह्मोपक्रमोपसंहाराभ्यां तत्परत्वं निर्णीतं तद्वत् 'आत्मनस्तु कामाय
सर्वं प्रियं भवत्यात्मा वा अरेद्दृष्टव्यः श्रोतव्यो मन्तव्यो निदिध्यासि-
तव्यो मैत्रेय्यात्मनो वा अरे दर्शनेन श्रवणेन मत्या विज्ञानेनेदं सर्वं
विदितम् ' [वृ० ४ । ५ । ६] इत्यत्रापि प्रियसंबन्धसूचितमोक्तता-
केन जीवेनोपक्रमात् ' विज्ञातारमरे केन विजानीयात् ' इति तदुपसं-
हारात्तद्विज्ञानात्सर्वविज्ञानोक्तेश्च भोग्यजातस्य भोगार्थत्वाभिप्रायकत्वा-
ज्जीव एव प्रतिपाद्यः संभवति । तत्र यद्यपि प्रियाद्युपक्रमस्यापि पूर्वम्
' अथ ह याज्ञवल्क्यस्य द्वे भार्ये बभूवतुर्मैत्रेयी च कात्यायनी च
तयोर्हं मैत्रेयी ब्रह्मवादिनी बभूव स्त्रीप्रज्ञैव तर्हि कात्यायन्यथ ह याज्ञ-
वल्क्योऽन्यद्वृत्तमुपाकरिष्यन् ' [वृ० ४ । ५] ' मैत्रेयीति होवाच
याज्ञवल्क्यः प्रव्रजिष्यन्वा अरेऽहमस्मात्स्थानादस्मि हन्त तेऽनया
कात्यायन्याऽन्तं करवाणीति ' [वृ० ४ । ५ । २) ' सा होवाच
मैत्रेयी यद्बु म इयं भगोः सर्वा पृथिवी वित्तेन पूर्णा स्यात् स्यां न्वहं
तेनामृताऽऽहो नेति नेति होवाच याज्ञवल्क्यो यथैवोपकरणवतां
जीवितं तथैव जीवितः स्यादमृतत्वस्य तु नाऽऽशाऽऽस्ति वित्तेनेति "]
[वृ० ४ । ५ । ३] ' सा होवाच मैत्रेयी येनाहं नामृता स्यां किमहं तेन कुर्यां
यदेव भगवान्वेद तदेव मे ब्रूहीति ' [वृ० ४ । ५ । ४] इति वाक्यस्यान्यत्सां-
सारिकवृत्ताद्विलक्षणं वृत्तं कार्यमुपाकरिष्यन्निष्पादयिष्यन्प्रव्रजिष्यन्निति
यावत् । बभूवेत्यनुपज्यते । अन्तं धनादौ विभागं भगो भगवन्नपकरणं
धनादिकमित्याद्यर्थकस्योक्तत्वादमृतत्वसाधनोपक्रमात् । ' इदं सर्वं
यद्यमात्मा ' इत्यादिनोपपाद्यमानस्यैकविज्ञानात्सर्वविज्ञानाभिधानस्य
गौणत्वे बीजाभावाज्जीवलिङ्गानां सर्वात्मके ब्रह्मण्यपि संभवात् ' प्राण-
स्तथाऽनुगमात् ' [ब्र० सू० १ । १ । २८] इत्येव निर्णायकं जीवानुवादे-
नाज्ञातप्रयोजनवद्ब्रह्मविधानमेव युक्तमिति ' सुषुप्त्युत्क्रान्त्योः ' [ब्र०
सू० १ । ३ । ४२] इत्येव वा निर्णायकं, तथाऽप्यनुवाद्यविधेययोः सामाना-
धिकरण्यं धर्मिसत्ताकौ भेदाभेदावपेक्षत इत्याश्मरथ्यादिमतं निरस्य-

न्घटाकाशो महाकाशः सोऽयं देवदत्त इत्यादिवदौपाधिकभेदमपेक्षते
न वास्तवमिति काशकृत्स्नमतानुभत्या जीवब्रह्मणोर्वास्तवमैक्यमिति
समाधत्त—

वाक्यान्वयात् ॥ १९ ॥ इति ।

प्रकृत आत्मा ब्रह्म तत्रैव ' येनाहं नामृता ' [बृ० २ । ४ । ३]
इत्यादिपर्यवसानात् । आत्मनस्तु कामाद्यत्यादिषष्ठ्यर्थोऽशांशिभावः ।
तथाचापरिच्छिन्नसुखरूपात्मनाऽशरूपाय कामाय काम्यावच्छिन्नात्म-
स्वरूपविषयसुखाय पुत्रादिकं प्रियमिष्टमित्यर्थः ॥ १९ ॥

विज्ञानात्मनो जीवस्य लिङ्गं किमर्थं तत्राऽऽह—

प्रतिज्ञासिद्धेलिङ्गमाश्मरथ्यः ॥ २० ॥ इति ।

अत्यन्ताभेदे घटः कलश इतिवदात्यन्तिकभेदे घटः पट इतिवत्सा-
मानाधिकरणयोक्तिर्न स्यादतो जीवेशयोर्भेदाभेदौ । अत एव तयोः
कार्यकारणभावोऽपि श्रूयते । एवं चाभेदांशमादाय विज्ञानात्मनोऽप्युप-
क्रमादिलिङ्गमीशप्रकरण उक्तम् । एकविज्ञानात्सर्वविज्ञानप्रतिज्ञासिद्धेः
सूचनायाभेद एव तादृशप्रतिज्ञासिद्धिसंभवात् । एतावता च नाऽऽत्य-
न्तिकाभेदसिद्धिरित्याश्मरथ्यो वक्ति ॥ २० ॥

उत्क्रमिष्यत एवंभावादित्यौडुलोमिः ॥ २१ ॥ इति ।

औडुलोमिस्तु संसारदशायां भेद एव वैलक्षण्यात्, मुक्तावस्थायाम-
भेद एवावलक्षण्यात् । ' यथा नद्यः स्पन्दमानाः समुद्रेऽस्तं गच्छन्ति
नामरूपे विहाय । तथा विद्वान्नामरूपाद्विमुक्तः परात्परं पुरुषमुपैति
दिव्यम् ' [मु० ३ । २ । ८] इति श्रुत्या तथा चोदनात् । अत एव
पाञ्चरात्रिकाः ' आ मुक्तेर्भेद एव स्याज्जीवस्य च परस्य च ।

मुक्तस्य तु न भेदोऽस्ति भेदहेतोरभावतः '

इत्येवं चोत्क्रमिष्यतो भाविमुक्त्यवच्छिन्नमभेदमादाय ब्रह्मप्रतिपत्त्य-
र्थमपि विज्ञानात्मनो लिङ्गं सामानाधिकरण्यं च सोऽयं देवदत्त इत्या-
दिवदित्यूचे ॥ २१ ॥

अवस्थितेरिति काशकृत्स्नः ॥ २२ ॥ (६) इति ।

काशकृत्स्नस्तु ' अनेन जीवेनाऽऽत्मना [छा० ६ । ३ । २] ' स
एष इह प्रविष्टः ' [बृ० १ । ४ । ७] इति श्रुत्या ब्रह्मण एव जीव-

रूपेणावस्थितेर्वास्तवमैक्यमादायैवोपक्रमादिलिङ्गं वैलक्षण्यादित्वता-
खिकं भेदमादाय । अत एव 'नान्योऽतोऽस्ति द्रष्टा' [बृ० ३ । ७ । २३]
इति ' न चात्र काचन भिदाऽस्ति ' [नृसिंहो० ता० ८] इत्यादि-
श्रुत्या भेदो निषिद्ध इत्याह । एतदेव मतं चरमोक्तत्वाच्छ्रुत्यनुयायित्वाच्च
भेदस्य सत्यत्वे ज्ञानानाशयत्वापत्तेश्च सूत्रकृन्मतमिति ॥ २२ ॥ (६)

एकविज्ञानात्सर्वविज्ञानप्रतिज्ञया ब्रह्मपरत्वं निर्णीतम् । सा च
ब्रह्मण उपादानत्व एव संगच्छते । ब्रह्म च नोपादानमाकाशादिद्रव्यस्य
चेतनत्वाज्जीववत् । न पृथिव्यादेर्निगन्धत्वादितो भाववदिति । अत
उक्तप्रतिज्ञया गौणत्वाज्जीवपरत्वमेवोक्तवाक्यस्येति प्रत्याह-

प्रकृतिश्च प्रतिज्ञादृष्टान्तानुपरोधात् ॥ २३ ॥ इति ।

ब्रह्म प्रकृतिरुपादानमेव । प्रतिज्ञायाः ' तमादेशमप्राक्षो येनाश्रुत*
श्रुतं भवत्यमतं मतमविज्ञातं विज्ञातम् ' [छा० ६ । १ । ३] इत्यादेः
तदुपपादकदृष्टान्तस्य च ' यथा सौम्यैकेन मृत्पिण्डेन सर्वं मृन्मयं
विज्ञात* स्याद्वाचाऽऽरम्भणं विकारो नामधेयं मृत्तिकेत्येव सत्यम् ' [छा० ६ । १ । ४]
' एव* सोम्य स आदेशः ' [छा० ६ । १ । ६]
इत्यादेरुपरोधो निमित्तकारणविषयत्वेन गौणता तदसंभवान्मुख्यत्वस्यैव
संभवात् । यतो धेत्यादि स ऐक्षतेत्यादिवह्न्यहूपधर्मिग्राहकश्रुतिमिरुपा-
दानत्वनिमित्तत्वबोधनान्मानान्तरेण तस्य निषेद्धुमशक्यत्वाच्छ्रुतिविष-
यातिरिक्तं एव सामान्यतो दृष्टप्रवृत्तेः । तमादेशमुपदेशैकगम्यमात्मानं
त्वं श्वेतकेतुर्गुरुं प्रत्यप्राक्षः पृष्टवान् । सर्वमन्यद्दृश्यं चेतनं वा घटत्वप-
टत्वादिरूपणाश्रुतमपि येन श्रुतन निजरूपेण श्रुतं भवति यस्य श्रुतत्वेन
क्षर्षस्य श्रुततादात्म्यनिष्पत्तिरिति यावत् । एवममतं मननाविषयोऽपि
मतमविज्ञात निदिध्यासनाविषयो विज्ञातमित्युद्दालकस्योक्तिः । हे सोम्य
श्वेतकेतो मृत्पिण्डेनैकेन विज्ञातेन मृन्मयं तस्य मृत्पिण्डस्य विकारो मृत्पि-
ण्डाद्विमक्तभागेभ्य उत्पाद्यमान विकारेषु भागानामिव मृत्पिण्डस्यापि
परम्परयोपादानत्वात् । अन्यथा गोमयाद्वृश्चिको जायत इत्याद्यनुपपत्तेः ।
अथवा मृत्पिण्डः स्थू र्पृथिव्येव मृन्मयं वृक्षादयः पृथिव्याविकाराः ।
अत एव पिण्डपदमपि महामृदा लामार्थं न व्यर्थम् । आरम्भणमारभ्य-
माणं कार्यमात्रं वाचा वागेव केवलं कार्यमात्रं तथाऽनादि दृश्यमात्र-

अपि विकारो विनाशित्वेन विकृतं नामधेयं नाममात्रं सृत्तिकेति यद्ब्रह्म-
माणं विकृतत्वेन यदज्ञायमानं तदिति यावत् । दृष्टान्तज्ञानकाले ब्रह्म
न निश्चितमित्यविकृतत्वेनैव ब्रह्मोक्तं न तु ब्रह्मरूपेण । एवं च नेति-
शब्दो व्यर्थो न वा वाचारम्भणपदं व्यर्थमिति ध्येयम् ॥ २३ ॥

अभिधयोपदेशाच्च ॥ २४ ॥ इति ।

‘सोऽकामयत बहु स्याम्’ इत्यनेन कार्याभेदेन भवनगोचराभिधयो-
पदेशात् । अभिधया कामनारूपो मायावृत्तिविशेषः ॥ २४ ॥

साक्षाच्चोभयान्नात् ॥ २५ ॥ इति ।

‘सर्वाणि ह वा इमानि भूतान्याकाशादेव समुत्पद्यन्ते । आकाशं
प्रत्यस्तं यन्ति’ [छा० १ । ९ । १] इत्यादिश्रुत्या ब्रह्मण्येवोत्पत्तिप्र-
लययोरुक्तेस्तस्य सर्वस्योपादान एव संभवात् ॥ २५ ॥

आत्मकृतेः । इति ।

‘आत्मानं स्वयमकुरुत’ [तै० २ । ७] इत्यनेन कर्तृ कर्म ताभ्या-
मात्मसंबन्धिकृतिश्रवणात् ।

परिणामात् ॥ २६ ॥ इति ।

‘सच्च त्यच्चाभवत्’ (तै० २ । ६ । १) इति कार्याभेदोक्तेः । सत्पृ-
थिव्यस्तेजांसि त्यद्वाय्वाकाशौ ॥ २६ ॥

योनिश्च हि गीयते ॥ २७ ॥ (७) इति ।

हि यस्मात् ‘यद्भूतयोनिं परिपश्यन्ति’ (मु० १ । १ । ६) इत्य-
नेन ‘यथोर्णनाभिः सृजते गृह्णते च’ (मु० १ । १ । ७) इति विशे-
षानुगृहीतेन ब्रह्मैव योनिरुपादानं गीयते । यद्यपीदं जन्मादिसूत्रानन्तरं
वक्तुं युक्तं तथाऽपि सिद्धे वेदान्तसमन्वयेऽनुपादानत्वानुमानबाधं वक्तु-
मिहोक्तम् ॥ २७ ॥ (७)

‘न्यग्रोधफलमत आहरेतीदं भगव इति भिन्धीति भिन्नं भगव इति
किमत्र पश्यसीत्यण्व्य इवेमा धाना भगव इत्यासामङ्गैकां भिन्धीति
भिन्ना भगव इति किमत्र पश्यसीति न किञ्चन भगव इति’ (छा० ६ ।
१२ । १) ‘तं होवाच यं वै सौम्यैतमणिमानं न निमालयस एतस्य
वै सौम्येषोऽणिम एव महान्यग्रोधस्तिष्ठति श्रद्धत्स्व सौम्येति’ (छा०

१ क. ‘मप्यवि’ । २ क. ‘रोऽपि वि’ । ३ क. ‘मिां वि’ । ४ क. ‘त्वेनेति व’ । ५ ख.
‘भतामा’ ।

६ । १२ ।) १ स य एषोऽणिमैतदात्म्यमिदं सर्वं तत्सत्यं स आत्मा ' [छा० ६ । १२ । ३] इत्यादिवाक्ये अतो वृक्षादिदमानीतमुद्दालकश्वेतकृत्वोः संवादः । अण्व्यः परमाणव इव धाना बीजान्यङ्गवत्सोत्रमिन्नावस्थधानायामणिमानमणुभागं न निमालयसे भिन्नधानायां न पश्यसि । एतस्याणिमोऽणुभागस्तस्य कार्यो महान्यग्रोधः । एवंदृश्यमानन्यग्रोधसजातीय एवतादृशभागात्तिष्ठत्युत्तिष्ठति । एवंभूते भागे सूक्ष्मरूपेणेदानीमपि तिष्ठतीति वा । अत एषोऽणिमा सद्ब्रह्मरूपो जगदुपादानीभूतो य उक्तः स तादृश एवेति श्रद्धत्स्व, अतिसूक्ष्मस्यापि स्थूलोपादानत्वसंभवात् । इत्याद्यथकेऽणिमादिपदान्यतिपरिच्छिन्ने रूढान्यप्यात्मादिपदानुसारेणानिरूढ्याऽतिसूक्ष्मपरतया नेयानि । अन्यथाऽऽत्मादिपदानां निरूढ्याऽणवादौ नेतुमशक्यत्वादिति ' कारणत्वेन चाऽऽकाशादिषु ' [ब्र० सू० १ । ४ । १४] इत्यत्र स्थितम् । तत्र यदि सृदादिदृष्टान्तानुरोधेन ब्रह्म प्रकृतिस्तदा प्रकृतेऽणुदृष्टान्तानुरोधेन परमाणुत्वमुपादानस्य स्यादित्यधिकमाशङ्क्य प्रधानवादोपदिष्टाशब्दत्वाद्यतिदेशेन प्रत्याह—

एतन् सर्वं व्याख्याता व्याख्याताः ॥ २८ ॥ (८)

एतेनोक्तवाक्यस्य परमाणुपादानकं जगदित्यर्थबोधकशब्दगून्यत्वरूपेणाशब्दत्वेन सर्वे तादृशवादा विरुद्धतया व्याख्याताः । सृदादिदृष्टान्तोपपादितसर्वविज्ञानप्रतिज्ञाया उपक्रमे सत्त्वेन प्राबल्यात्तामनुसृत्यातिसूक्ष्मतामात्रांशस्य प्रकृतस्य दृष्टान्तत्वनिर्णयात् । न निमालयस इत्यस्य दुर्दर्शपरत्वाददृश्यपरत्वेऽपि न्यग्राधादिकार्यस्यादृश्यपरमाणोरुत्पत्तावपि कार्यद्रव्यमात्रस्य परमाणुप्रयोज्यत्वे मानामावादाकाशादिकार्यसृष्टयुत्तरदण्डाभिघातादिना परमाणुरूपत्रुटिसृर्वक्ष्यमाणत्वाच्च कार्यद्रव्यमात्रस्य साक्षात्परम्परया वा परमाण्वाद्युपादानकत्वमशब्दमेवेति भावः ॥ २८ ॥ (८)

इति प्रथमाध्यायस्य चतुर्थः पादः ॥ ४ ॥

इति श्रीपरमानन्दसरस्वतीपूज्यपादशिष्यश्रीब्रह्मानन्दयतिविरचितवेदान्तसूत्रमुक्तावल्यां प्रथमाध्यायः समाप्तः ।

अथ द्वितीयोऽध्यायः ।

तत्र प्रथमः पादः ।

सर्वोपनिषदां ब्रह्मणि समन्वयस्योक्तस्य विरोधपरिहारार्थं द्वितीयोऽध्यायः । तत्र कापिलस्मृतेः सर्वज्ञनिर्मितत्वेन वेदतुल्यत्वेऽपि प्रधानकारणत्वादन्यत्रानवकाशत्वाच्छ्रुतेश्चाभ्युदयफलोपासनाद्विषयतया सावकाशत्वाद्दुपादानीभूतप्रधानस्वामित्वमात्रेण चेतनस्य श्रुत्योपादानत्वोक्तिसंगतेश्च कापिलस्मृत्या श्रुतिबाध्यतामिति प्रत्याह—

स्मृत्यनवकाशदोषप्रसङ्ग इति चेन्नान्यस्मृत्यनवकाशदोषप्रसङ्गात् ॥ १ ॥ इति ।

स्मृतेः प्रधानोपादानत्वबोधिकायास्तदनुपादानत्वेऽनवकाशप्रसङ्ग इति चेन्न । अन्यस्याः

‘ सर्वभूतेषु चाऽऽत्मानं सर्वभूतानि चाऽऽत्मनि ।
समं पश्यन्नात्मयाजी स्वाराज्यमधिगच्छति ’

[मनुस्मृ० १२ । ९१] इत्यादिमनूक्तायाः ।

‘ ममान्तरात्मा तव च ये चान्ये देहिसंज्ञिताः ।
एकश्चरति भूतेषु स्वैरचारी यथासुखम् ’ इति ।

‘ प्रकृतिं स्वामवष्टभ्य विसृजामि पुनः पुनः ।
मयाऽध्यक्षेण प्रकृतिः सूयते सचराचरम् ।

स्रष्टा सृजति चाऽऽत्मानं विष्णुः पाल्यं च रक्षति’

‘ स एव सृज्यः स च सर्गकर्ता

स एवपाल्य(लय)ति च पाल्यते स च ’

‘ स विष्णुः सर्वभेदेदं यतो नाऽऽवर्तते यतिः ’

‘ तस्मात्कायात्प्रभवन्ति सर्वे समूलभेतस्य चराचरस्य ’ ।

‘ मत्तः सर्वं प्रवर्तते ’ इत्यादिभारतोक्तायाः ।

‘ विस्तारः सर्वभूतस्य विष्णोर्विश्वमिदं जगत् ।

ज्ञानस्वरूपमाखिलं जगदेतदबुद्धयः ।

अर्थस्वरूपं पश्यन्ति भ्राम्यन्तो मोहसंघुवे ॥

तस्मान्न विज्ञानमृतेऽस्ति किञ्चित्क्वचित्क्दाचिद्विज वस्तुजातम् ।
विज्ञानमेकं निजकर्मभेदविभिन्नवृत्तैर्विविधं ह्युपेतम् ॥

ज्ञानं विशुद्धं विमलं विशोकमशेषलोमादिनिरस्तसङ्गम् ।
सद्भाव एषो भवतो मयोक्तो ज्ञानं यथा सत्यमसत्यमन्यत् ॥

ज्ञात्वैतद्भ्रुवमचलं सदेकरूपं
तत्कुर्याद्विशति हि येन वासुदेवम् ।

इति विष्णुपुराणोक्तायाः स्मृतेरनवकाशप्रसङ्गात् । सर्वभूतेषु मोक्ष-
तया नियन्तृतया च विद्यमानमेकमात्मानं समं पश्यन्न तूत्कृष्टत्वापकृष्ट-
तया पश्यन् । सर्वभूतानि चाऽऽत्मन्येकस्मिन्नुपादेयत्वास्तित्वलीयमान-
स्वमोग्यत्वादिरूपैवद्यमानानि समं यथा स्यात्तथा पश्यन्न त्वाकाशा-
दिकमनुपादेयत्वादिना पश्यन् । आत्मयाजी स्वस्वरूपज्ञानरूपया-
गशीलः स्वाराज्यं स्वस्वरूपे स्वप्रकाशानन्दरूपे संसारशून्यतया
राजमानत्वं प्राप्नोति । सर्वेषामन्तरात्मा साक्षिभूतः स्वैरचारी स्वत-
न्त्रोऽपि मूढ इव यथा सुखमुत्पद्यते तथा चरति यतते । सर्व-
भूतस्य सर्वात्मकस्य विज्ञानं चिद्रूपम् । एषो इति सोरलोप आर्षः ।
न च ' ऋषिं प्रसूतं कपिलं यस्तमग्रे ज्ञानैर्विमर्ति ' [श्वे० ५ । २]
इत्यादिश्रुत्युक्तमाहात्म्यवान्कपिलः प्रबल इति वाच्यम् । ' यद्वै किञ्चन
मनुरवदत्तद्गेषजम् ' [तै० सं० २।२।१०।२] इत्यादिश्रुत्या मन्वादि-
स्मृतीनामेव प्रामाण्योक्तेः । यद्यपि प्रत्यक्षाद्वैतश्रुतिविरोधोऽप्यस्ति
तथाऽपि स्मृत्या प्रत्यवस्थाने स्मृत्यैव समाहितम् ॥ १ ॥

इतरेषां चानुपलब्धेः ॥ २ ॥ (१) इति ।

महदादीनां लोकवेदयोरनुपलब्धेस्तत्कारणत्वेन कल्पस्य प्रधानस्या-
प्रामाणिकत्वात् ॥ २ ॥ (१)

अथ योगस्मृत्याऽपि विरोधे पूर्ववदेव पूर्वपक्षसिद्धान्तसंभवेऽप्यस्तु
कापिलस्मृतेरप्रामाण्यं न तु योगस्मृतेः ' तां योगमिति मन्यन्ते स्थिरा-
मिन्द्रियधारणाम् ' [का० २।६।११] ' त्रिरुन्नतं स्थाप्य समं शरीरम् '
[श्वे० २ । ८] इत्यादिश्रुत्युक्ताष्टाङ्गयोगप्रतिपादकत्वात् । न च
योगांशे तत्प्रामाण्यमिष्टं प्रधानाद्यंशे तु न श्रुतिसंवाद् इति वाच्यम् । एक-
देशप्रामाण्ये प्रधानाद्यंशस्मृत्याऽप्यष्टकादिस्मृत्यैव श्रुत्यनुमानसंभवात् ।

अन्यथैकदेशाप्रामाण्ये सर्वांश एव तच्छङ्कापिशाचीसंभवादित्यधिक-
माशङ्क्यातिदिशति—

एतेन योगः प्रत्युक्तः ॥ ३ ॥ (२) इति ।

तथा च प्रयोजनवद्वैतसाक्षात्कारोपयोगिप्रतिपादनार्थमनादिपूर्वप-
क्षन्यायामाससिद्धप्रधानादिप्रक्रियोदिता न तु तत्र तस्मृतेस्तात्पर्यम् ।
अत एवार्थवादानां विध्यपेक्षितार्थ एव तात्पर्यम् । अष्टकादिस्मृतेस्तु
श्रुत्या न विरोध इति नाप्रामाण्यम् । अत एव

‘ गुणानां परमं रूपं न हृष्टिपथमुच्छति ।

यत्तु हृष्टिपथं प्राप्तं तन्मायैव सुतुच्छकम् ’

इति योगस्मृतावेवाद्वैतवादः स्फुटः । अत एव ‘ सांख्ययोगाभिपन्नं
ज्ञात्वा देवं मुच्यते ’ (श्वे० ६ । १३) इति श्रुतौ सांख्ययोगौ वैदिके-
ज्ञानध्याने सांख्ययोगाभ्यामादौ ज्ञात्वा श्रौतरीत्या पश्चाज्ज्ञात्वा मुच्यत
इति वाऽर्थः ॥ ३ ॥

वेदविरुद्धस्मृतेरमूलत्वाद्मानत्वमतो न तथा वेदः संकोच्यते लोक-
मूलेन त्वनुमानेन संकोच्यतामित्युत्तराधिकरणेषु संगतिः । तत्र विरु-
द्धार्थतया विलक्षणया योगबोधकश्रुतेः प्रधानाद्यंशस्मृत्यमूलत्वमिव
चेतनत्वादिना विलक्षणस्य ब्रह्मणो जगदमूलत्वं स्यात् । प्रधानमेव
सुखदुःखमोहात्मकत्वात्तादृशजगदुपादानम् । न तु ब्रह्मातादृशत्वा-
ज्जीववत् । मोहादयो जगदुपादानस्था जगद्वृत्तित्वात्सत्तावदिति
शङ्कते—

न विलक्षणत्वादस्य तथात्वं च शब्दात् ॥ ४ ॥ इति ।

अस्य जगतो चेतनत्वादिना विलक्षण्यात्साधर्म्याभावाद्ब्रह्म नोपादा-
नम् । जगतो विलक्षण्यं च ‘ विज्ञानं चाविज्ञानं च ’ (तै० २ । ६) इति
शब्दात् ॥ ४ ॥

अभिमानिव्यपदेशस्तु विशेषानुगतिभ्याम् ॥ ५ ॥ इति ।

यत्तु ‘ मुदब्रवीत् ’ ‘ आपोऽब्रुवन् ’ ‘ तेज ऐक्षत ’ ‘ आप ऐक्षन्त ’
‘ ते हेमे प्राणा अहंश्रेयसे विवदमाना ब्रह्म जग्मुः ’ इत्यादिनिर्देशश्वेत-
नत्वादि ज्ञापयति तन्न भूतेन्द्रियेषु किंतु तदभिमानिदेवतासु भोक्ता

चेतनो भोग्यमचेतनमिति विशेषात् । ‘ अग्निर्वाग्भूत्वा मुखं प्राविशत् ’
[ऐ० आ० २ । ४ । २ । ४] इत्यादिना भूतेन्द्रियेष्वभिमानिदेवता-
नामनुगतिश्रवणाच्च । अत एव ‘ एता ह वै देवता अहंश्रेयसे विवद-
मानाः (को० २ । ९) इति कौपीतकिश्रुतिरहं श्रेष्ठ इति निश्च-
याय ॥ ५ ॥

प्रत्याह—

दृश्यते तु ॥ ६ ॥ इति ।

तुशब्दान्नैवम् । यतो लोके विलक्षणादपि गोमयादितो वृश्चिकादेर्वेदे-
यथा सतः पुरुषात्केशलोमानीत्यादौ पुरुषादितः केशादेरुत्पत्तिर्दृश्यते ।
उपादानसर्वांशसाम्यस्य कुत्राप्यसत्त्वात्सत्त्वादिना प्रकृतेऽपि साधर्म्या-
दाकाशनैल्यादौ तथानियमस्य व्यभिचाराच्च ॥ ६ ॥

असदिति चेन्न प्रतिषेधमात्रत्वात् ॥ ७ ॥ इति ।

शब्दादिमत्कार्यं स्वोत्पत्तेः प्राग्ब्रह्मण्यसत्ततश्च सत्कार्यवादबाध इति
चेन्न । त्वदुक्तवाक्यस्यार्थशून्यत्वेन प्रतिषेधवाक्यमात्रत्वात् । ‘ सदेव
सोम्येदमग्र जासीत् ’ [छा० ६ । २ । १] ‘ सर्वं त्वंपरादाद्योऽन्यत्राऽऽ-
त्मनः सर्वं वेद् ’ (वृ० २ । ४ । ६) इत्यादिश्रुत्या दृश्यमात्रस्य सद्ब्र-
ह्मतादात्म्योक्तेः । सर्वं दृश्यं सन्वष्ट इत्यादिधीविषयीभूतं सत्परादान्नि-
राकुर्यादन्यत्रान्यत् ॥ ७ ॥

न नूक्तमसमञ्जसं प्रलये ब्रह्मणः कार्यतादात्म्य इदानीमुपलभ्यमान-
कार्यधर्मस्थौल्यादिमत्त्वापत्तिरिति शङ्कते—

अपीतौ तद्वत्प्रसङ्गादसमञ्जसम् ॥ ८ ॥ इति ।

अपीतौ प्रलये ॥ ८ ॥

समाधत्ते—

न तु दृष्टान्तभावात् ॥ ९ ॥ इति ।

नैवम् । यदाह्युत्पत्तेः प्राङ्न्त तत्तादात्म्यायत्तस्य मृदादेर्घटत्वादिमत्त्वम-
भिव्यक्तिदशायामेव मृद्घट इत्यनुभवेन तत्पूर्वं तत्संबन्धानङ्गीकारादि-
त्यादिदृष्टान्तभावात् । कार्याणामभिव्यक्तौ च मायिकस्तत्संबन्धो-
ब्रह्मणीष्यत एवेति भावः । यद्वा तद्वत्प्रसङ्गाद्विशेषविलयेनापीतौ

कारणभावापन्नकार्ये पुनः प्रतिनियतविशेषामिव्यक्त्यभावप्रसङ्गान्न तु
दृष्टान्तभावादिति यथा सुषुप्तौ सर्वलयेऽपि 'यद्यद्भवन्ति । तदाभवन्ति'
[छा० ६ । ९ । ३] इत्यादिश्रुत्युक्तः प्रतिनियतोऽज्ञानादिमूलकः
पुनः कार्यविभाग एवमपीतावपीत्यर्थः ॥ ९ ॥

स्वपक्षदोषाच्च ॥ १० ॥ इति ।

शब्दादिहीनस्य प्रधानस्योपादानत्वात् (*सृष्टेः पूर्वं शब्दाद्यसत्त्वेन)
अमिव्यक्तिदुर्वचत्वेन च सत्कार्यवादहानात्प्रधानवाद् एव दोषात् ।
अस्मत्पक्षस्यानिर्वचनीयवाद्दत्त्वेनादोषत्वात् ॥ १० ॥

तर्काप्रतिष्ठानादप्यन्यथाऽनुमेयमिति

चेदेवमप्यविमोक्षप्रसङ्गः ॥ ११ ॥ (३) इति ।

किञ्च प्रधानवादो न युक्तः प्रधानादिसाधकतर्काणां काणादाद्युक्त-
तर्कदुष्टत्वरूपादप्रतिष्ठानात् । अत एवोक्तम्—

‘ यत्नेनानुमितोऽप्यर्थः कुशलैरनुमातृभिः ।

अभियुक्ततरैरन्यैरन्यथैवोपपाद्यते ’ इति ।

अथाप्रतिष्ठानशून्यतर्केणैवानुमेयम् । न च तर्कमात्रमप्रतिष्ठितं तथा
संत्यप्रतिष्ठानसाधकतर्कस्यापि तथात्वापत्त्येष्टासिद्धस्तर्कमूलकलौकिक-
वैदिकव्यवहारोच्छेदापत्तश्चेति चेत् । एवंप्रकारेण कस्यचित्तर्कस्य व्यव-
हारादिनिर्णायकत्वं दृष्ट्वा तर्कमात्रेण प्रत्यवस्थाने तत्त्वविषयकतादृश-
तर्काणां मिथोविरोधेन तत्त्वानिर्णयात्तत्त्वनिर्णयाधीनमोक्षाभावप्रसङ्गः ।
अपिरवधारणे । तस्माच्छ्रुत्यविरुद्धतर्क एवार्थनिर्णायकः । अत एव
‘ नैषा तर्केण मतिरापनेया ’ [का० २ । ९] इत्यादिश्रुत्या

‘ अचिन्त्याः खलु ये भावा न तांस्तर्केण योजयेत् ।

आर्यं धर्मोपदेशं च वेदशास्त्राविरोधिना ।

यस्तर्केणानुसंधत्ते स धर्मं वेद नेतरः ’ ॥

इत्यादिस्मृत्या च श्रुत्यविरुद्धतर्कस्यैवोपादेयत्वमुक्तम् । अन्यथा बृह-
स्पत्यादिमहानुभावनिर्मितनास्तिकशास्त्रान्तर्गततर्काणामप्युपादेयतापत्ते-
रिति भावः ॥ ११ ॥ (३)

ब्रह्म नाऽऽकाशाद्युपादानं तद्व्यूनपरिमाणामावात् । यत्र यस्मान् व्यूनपरिमाणाभावस्तत्र तस्यानुपादानत्वम् । यथा घटे कपालस्येत्यणुरेवोपादानमित्यधिकमाशङ्क्यातिदिशति—

एतेन शिष्टापरिग्रहा अपि व्याख्याताः ॥ १२ ॥ (४) इति ।

गिरिस्थदीर्घतरौ दूर्वाध्यासोपादाने न्यूनपरिमाणाभावदर्शनात्समानपरिमाणैकावयवे न्यूनपरिमाणावयवान्तरयोगाद्भव्योत्पत्तेः पराभ्युपगमत्वाद्दीर्घणैकतन्तुना तन्तुद्वयेन वा द्विगुणीकृतेन ह्रस्वद्रव्योत्पत्तेर्दृष्टत्वाच्च शिष्टैर्मनुव्यासदेवलादिभिरपरिगृहीताः परमाण्वादिकारणवादाभ्याख्याता विरुद्धतया आख्याता ज्ञेयाः । अत एव मोक्षधर्म—

‘आन्वीक्षिकीं तर्कविद्यामनुरक्तो निरर्थिकाम् ।
तस्यैवं फलनिर्वृत्तिः सृगालत्वं वने मम’ ॥

मनुरपि—

‘हेतुकान्वकवृत्तींश्च वाङ्मात्रेणापि नार्चयेत्’ इति ।

यत्तु याज्ञवल्क्येनोक्तम्—

‘पुराणन्यायमीमांसाधर्मशास्त्राङ्गमिश्रिताः ।
वेदाः स्थानानि विद्यानां धर्मस्य च चतुर्दश’ इति ।

तच्छ्रुत्यविरुद्धपदार्थशोधकन्यायस्योपयोगित्वादविरुद्धम् ॥१२॥(४)

भोक्त्रापत्तेरविभागश्चेत्स्याल्लोकवत् ॥ १३ ॥ (५) इति ।

उपदेशाधिकरणे तर्कप्रतिष्ठानमुक्तम् । ब्रह्मजगतोरभेद उपादानोपादेयभावसामर्थ्यरूपतर्कसिद्धभोग्यस्य भोक्तृजीवाभिन्नब्रह्माभिन्नत्वान्भोक्तृभेदापत्तिरतो विभागस्य भोक्तृभोग्यभेदव्यवहारस्याभावः स्यादतो मवन्मतेऽपि तर्कप्रतिष्ठानं स्यादिति चेत्तर्हि लोकवत्सोऽपि व्याख्यात इति वचनविपरिणतेनानुपक्तेनान्वयः । यथा लोके समुद्राद्भिन्नयोरपि तरङ्गबुद्बुदयोर्नाभेदस्तथा ब्रह्माभिन्नयोरपि तयोरिति भावः ॥ १३ ॥ (५)

नन्वेवं लौकिकयोः कारणकार्ययोरिव ब्रह्मप्रपञ्चयोरपि समानसत्ताकत्वं स्यात् । त्रिविधा हि चिद्रूपा सत्ता तत्त्वदीपनादावुक्ता—शुद्धचि-

देकरूपा पारमार्थिकी मायावच्छिन्नचिद्रूपा व्यावहारिकी मूलाविद्या-
प्रयुक्तदृश्यतादात्म्यापन्नाचिद्रूपेति यावत् । तत्प्रयुक्तत्वं च तदुच्छेदकज्ञा-
नोच्छेद्यत्वमनादिदृश्येऽप्यस्ति । पल्लवाविद्योच्छेदकज्ञानोच्छेद्यदृश्या-
त्मकचित्प्रातिभासिकी । पल्लवाविद्यानङ्गीकारे तु नोक्तरूपा व्यावहा-
रिकी प्रातिभासिकी वा ब्रह्मज्ञानेनैव सर्वदृश्यानामुच्छेदात् । किंतु
सर्वदृश्यमिथ्यात्वनिश्चयपूर्वं निश्चितमिथ्यात्वकदृश्यात्मकचित्प्रातिभा-
सिकी सत्ता । तादृशनिश्चितान्यमिथ्यात्मकं यद्दृश्यं तदात्मकचिद्या-
वहारिकी सत्ता । तथा चाद्वैतसमन्वयो विरुद्ध इति प्रत्याह—

तदनन्यत्वमारम्भणशब्दादिभ्यः ॥ १४ ॥ इति ।

अपञ्चमात्रे तस्माद्ब्रह्मणोऽनन्यत्वमभेद आध्यासिकः संबन्ध इति
यावत् । तथा च दृक्दृश्ययोः संबन्धानिरूपणाद्दृश्यमात्रं दृशि चैत-
न्येऽनिर्वचनीयसंबन्धेन संबद्धमनिर्वचनीयमेवेति भावः । अथ वा तस्य
ब्रह्मणोऽनन्यत्वमन्यशून्यत्वमद्वयत्वमिति यावत् । ' यथा सोम्यैकेन
मृत्पिण्डेन सर्वं मृन्मयं विज्ञातं स्याद्वाचारम्भणं विकारो नामधेयं
मृत्तिकेत्येव सत्यम् ' [छा० ६।१।४] ' एव* सोम्य स आदेशः ' [छा० ६।१।६]
इत्याद्यारम्भणशब्दोपलक्षितश्रुत्यादिभ्यः । आदिना
दृग्दृश्यसंबन्धानिरूपणयुक्तिभ्यः । उक्तश्रुतौ हि यथा घटादिविकारो
वाचारम्भणहेतुर्नामधेयमात्रं मृदादिकारणभ्यो भिन्नाभिन्नत्वाभ्यामनि-
र्वचनीयत्वात् । भिन्नत्वे सति सत्कार्यवादहान्यापत्तेरभिन्नत्वे कारणव्या-
पारवैयर्थ्यात् । उत्पत्तेः पश्चात्कार्यं ब्रह्मवत्सत्स्वभावं पूर्वं चासत्स्वभावं
नरविषाणवादित्यस्य वक्तुमशक्यत्वात् । नीलरूपस्य पीतरूपत्व इव
सत्स्वभावस्यासत्स्वभावत्वे विरोधात् । सत्त्वासत्त्वयोर्धर्मत्वे घटानधि-
करणकालावच्छेदेन च घटेऽसत्त्ववैशिष्ट्यासंभवात् । अधिकरणासंब-
द्धस्यानवच्छेदकत्वात् । घटाधिकरणकालावच्छेदेन च घटे सत्त्वासत्त्व-
वैशिष्ट्यविरोधात् । तस्मान्मृत्तिकेत्येव सत्यं घटादिविकारोऽसत्यः ।
तथा च यथा घटाद्यनुगतमृदादिज्ञानाद्घटादेर्मृज्जातीयत्वाज्ञाननिवृत्त्या
मृदभिन्नतया तत्त्वतो ज्ञाततया च ज्ञातत्वं तथा कार्यमात्रस्य ब्रह्मणो
भेदाभेदाभ्यामनिर्वाच्यस्य ब्रह्मस्वरूपाधिष्ठानज्ञानात्सर्वाज्ञाननिवृत्त्या
ब्रह्माभिन्नतया च तत्त्वतो ज्ञाततया च विज्ञातत्वमुच्यते इति ब्रह्मवि-

ज्ञानेन सर्वविज्ञानप्रतिज्ञोपपादिता । न च मृत्तिकापदस्वारस्यात्कार्य-
मात्रस्य ब्रह्मपरिणामत्वमात्रमर्थो न मिथ्यात्वमिति वाच्यम् । मृत्तिके-
त्येवेत्यत्र मृत्तिकेति गृह्यमाणं सद्रूपं ब्रह्म सत्यं तदन्पत्सर्वं विनाशित्वेन
विकाररूपं मिथ्येति । एवकारेण विकारमात्रे सत्त्वव्यवच्छेदस्य स्फुट-
त्वात् । ' निष्कलं निष्क्रियम् ' [श्वे० ६।१९] इत्यनेन परिणामित्व-
निषेधात् । ' कृत्स्नप्रसक्तिः ' [ब्र०सू० २।१।२६] इत्यादिना परिणाम-
घादे दोषमाशङ्क्य ' आत्मनि चैवं विचित्राश्च हि ' [ब्र० सू० २।१।
२८] इत्यादिना विवर्तवाद्स्थैवोपपादयिष्यमाणत्वात् । ' तत्सत्यं स
आत्मा ' [छा० ६।८।७] ' ऐतदात्म्यमिदं सर्वम् ' [छा० ६।८।७]
' आत्मैवेदं सर्वम् ' [छा० ७।२।५।२] ' नेहास्ति द्वैतसिद्धिः ' [वृत्ति-
होत्त० ता० ९] ' न तु तद्वितीयमस्ति ' [वृ० ४।३।२३] ' नेह
नानाऽस्ति किञ्चन ' [वृ० ४।४।२५] ' अथात आदेशो नेति नेति '
[वृ० २।३।६] इत्यादिश्रुतेश्च । किञ्च मृद्घटयोर्यः संबन्धस्तस्य संब-
न्धान्तरमस्ति चेत्तदा तस्यापि संबन्धान्तरमित्येवमनवस्था । इष्टाप-
त्तिरिति चेन्न । तादृशसंबन्धपरम्परायां योग्यसंबन्धिद्वयनिरूप्यतया
योग्यत्वनियमेनानुपलब्ध्यसंभवान्मानामावाञ्च । न च विशिष्टबुद्ध्यनु-
पपत्तिर्मानमिति वाच्यम् ।

‘ अनवस्थादयो दोषाः सत्तां निग्नन्ति वस्तुनः ।

अद्वैतिनां ते सुहृदः प्रपञ्चे तत्प्रसजञ्जकाः ॥

इति खण्डनरीत्या संबन्धस्यानिर्वचनीयतयैवोपपत्तेः । न च स्वरूपमेव
संबन्धः । आत्माश्रयत्वात्स्वं न स्वीयमित्यनुभवेन बाधात्स्वरूपनिश्च-
येऽपि संबन्धानिश्चयाच्च । न च स्वरूपद्वयनिश्चयेऽपि तस्य संबन्धित्वं
न निश्चितमिति वाच्यम् । असंबन्धत्वस्य दुर्वचत्वात् । प्रतीति-
बलादखण्डं तदङ्गी क्रियत इति चेन्न । असंबन्ध्या प्रतीत्या विषया-
सिद्धेः । विषयिविषयभावसंबन्धेन विषयसंबन्धाप्रतीतिरिति चेन्न ।
घटावच्छिन्नस्फुरणेन यो घटस्य संबन्धः स किं तेनैव स्फुरणेन गृह्य-
तेऽन्येन वा । आद्ये तेन स्वमविषयीकुर्वता कथं स्वस्य विषयेण सह
संबन्धो गृह्यतां संबन्धज्ञानस्य संबन्धिद्वयगोचरत्वनियमात् । अन्यथा

१ ख. 'सत्त्वेऽप्यव' । २ ख. 'दस्यास्फु' । ३ क. 'श्रयात्' । ४ क. 'धात्' । न च ।
५ ख. 'पत्तानि' । ६ क. 'बन्धत्वं' । ७ क. 'म् । सं' ।

संबन्ध इत्येव गृह्येत न त्वस्यानेन संबन्ध इति । तादृशग्रहे च नोमयी-
 यत्वसिद्धिः । न चोमयीयत्वग्राहकमानशून्यः संबन्धो भवति । अथ स्वं
 विषयीकुर्वता स्वस्य विषयसंबन्धो गृह्यतामिति चेन्न । आत्माश्रया-
 त्स्वस्य स्वविषयकत्वे मानाभावाच्च । स्वयमेव स्वस्य स्वविषयकत्वे मान-
 मिति चेन्न । विषयत्वस्य स्वानतिरिक्तत्वे स्वस्य स्वं विषय इति वाक्यस्य
 स्वस्य स्वं स्वमित्यर्थस्तथा चोद्देश्यासिद्धिः । विषयत्वस्य स्वातिरेके घटे-
 नेव तेन समं विषयविषयभावे मानाभावः । तमपि तदेव स्फुरणं गृह्णा-
 तीति चेन्न । अनुभवविरोधान्मानाभावाच्च । अथ घटस्फुरणस्य घटविष-
 यकत्वमन्येन स्फुरणेन गृह्यत इति द्वितीयः पक्षोऽस्त्विति चेन्न । स्फुरणा-
 न्तरस्य घटविषयकस्फुरणाविषयकत्वं केन प्रमाणेन सिद्धमिति पर्यनुयो-
 गात् । स्फुरणान्तरेणेति चेद्धन्तैवमनवस्था । अविरललभविच्छिपरम्प-
 रास्वीकारे सा न तु विरलवित्तिधाराभिरिति चेन्न । ताभिर्वित्तिधा-
 राभिरवश्यं भाव्यमित्यत्र मानाभावादनिरर्माक्षापत्तेश्च । अथ मा भूत्स-
 र्वासां वित्तिधाराणां वित्तिस्तथाऽपि द्वित्रा वित्तयस्तद्विषयकवित्त्यन्तरे
 मानमिति चेन्न । अन्त्यवित्तेरुपान्त्यविषयकत्वासिद्ध्या उपान्त्यवित्त्य-
 सिद्धौ तद्वद्द्वाराया असिद्धेर्वित्तेर्घटादिविषयकत्वासिद्धेः । तस्मात्प्र-
 माणाभावाद्दृशा दृश्यैश्च दृश्यमात्रस्य संबन्धो निर्वक्तुमशक्यत्वान्मा-
 यिकः । तादृशेन च संबन्धेन यत्संबद्धं तत्सुतरां मायिकमिति
 सिद्धम् ॥ १४ ॥

ब्रह्मान्यन्मिथ्या दृश्यत्वादित्यनुमानं मानमित्याशयेनाऽऽह—

भावे चोपलब्धेः ॥ १५ ॥ इति ।

ब्रह्मान्यस्मिन्भावे वस्तुमात्र एवोपलब्धेर्दृश्यत्वात् । भावाच्चोपलब्धे-
 रिति पाठे, उपलब्धेर्मिथ्यात्वांशे प्रत्यक्षस्य सत्त्वादित्यर्थः । तेन प्रत्यक्षं
 प्रमाणमुपन्यस्तम् । घटोऽस्तीत्यादावस्तित्वशब्दितब्रह्मसत्तायां प्रतिप-
 न्नस्य घटादेर्घटो नास्तीत्यादिप्रत्यक्षेण तस्यामेवाभावावगाहनमिति
 विवरणोक्तेः । स्वसमानाधिकरणस्यावच्छिन्नवृत्तिकान्यस्यात्यन्तामा-
 वस्य प्रतियोगित्वं हि मिथ्यात्वम् । न चोक्तप्रतीतौ वस्तुतो घटाधि-
 करणं सत्ता भाताऽपि तत्त्वेन न भातेति न मिथ्यात्वशरीरमानमिति
 वाच्यम् । तथाऽपि फलतो मिथ्यात्वमानावश्यकत्वात् । घटोऽस्तीति

ज्ञानानन्तरं जायमाने घटो नास्तीति ज्ञानेऽस्तित्वांशे घटतद्भावयो-
र्भाने बाधकामावात् । प्रत्यक्षज्ञाने शब्दव्युत्पत्तिविरोधासंभवात् ।
तत्त्वज्ञानां प्रपञ्चाधिकरणत्वेन गृह्यमाणेष्वेव तद्भावप्रत्यक्षाच्च । न च
कालविशेषावच्छिन्नवृत्तिक एवाभावस्तत्र भासत इति न मिथ्यात्वसि-
द्धिरिति वाच्यम् ।

कालविशेषावच्छेदेन संबन्धानन्त्यकल्पने गौरवात् । अभावस्य
सर्वत्र सर्वदा संबन्धाङ्गीकारात् । यद्देशकालावच्छेदेन प्रतियोगी गृह्यते
तद्देशकालावच्छेदेन तद्भावो न गृह्यत इत्यत्रास्माकमप्यविप्रतिपत्तेः ।
तत्तत्कालीनसंनिकर्षादेः शक्तिविशेषेण प्रतिबन्धकत्वात् । अत एवाभा-
वस्यावच्छिन्नवृत्तिकत्वानङ्गीकाराद्घटावच्छेदकदेशकालावच्छेदेन तद्-
भावो घटत इति वाक्यस्य न प्रामाण्यम् । घटे घटत्वं नास्तीत्यस्य तु प्रामा-
ण्यमिष्यते परैरपि । उक्तं हि दीधितिटीकादौ ज्ञायमानघटत्वादिसा-
मान्यस्यातीतानागतघटादावभावेन व्यभिचारित्वात्प्रत्यक्षे कारणत्वासं-
भवेन घटत्वादिसामान्यज्ञानस्य तत्कारणत्वपक्षस्वीकार इति । घटे
प्रागभावध्वंसकालावच्छेदेन तत्प्रतियोगित्ववैशिष्ट्यस्यैव घटत्वाभाववै-
शिष्ट्यस्याङ्गीकार्यत्वात् । घटावच्छेदककालावच्छेदेन घटत्वं घटे नास्ती-
त्यस्य तु पूर्ववदेवास्माकमप्यप्रामाण्यम् । तद्घटनाशकालावच्छेदेन
तद्घटवति तद्घटो नास्तीति तु कालावच्छिन्नाभावावगाहि चेदप्रमा-
णमेव । भीमांसकमते ककारानुपलम्भकाल इहेदानीं ककारो नास्ती-
त्यादौ (* प्रतियोग्युपलम्भस्य) प्रतियोग्युपलम्भत्वरूपेणाभावमेतद्दे-
शकालावच्छिन्नं यथाऽवगाहते तथा मन्मत एतद्देशकालावच्छिन्नत्वरू-
पेण (+प्रतियोग्युपलम्भस्याभावं प्रतियोगिन एव वैतद्देशकालावच्छि-
न्नसंबन्धेमा(ना)भावं चेदवगाहते तदा प्रमाणमेव । व्याप्यवृत्तेरप्य-
भावस्य) प्रतियोगिनि संयोगादौ शाखाद्यवच्छिन्नत्वं वृक्षसंबन्धिशा-
खावृत्तित्वं वेति वृक्षे शाखायां संयोग इत्यनुभवस्यैव बलम् ॥ १५ ॥

* धनुश्चिह्नान्तर्गतोऽयं ग्रन्थः ख. पुस्तकस्थः । + धनुश्चिह्नान्तर्गतोऽयं ग्रन्थः ख.
पुस्तकस्थः ।

न चैवमभावस्यावच्छिन्नवृत्त्यङ्गीकारे कारणत्वादिनिर्वचनानुपपत्तिः कार्याव्यवहितप्राक्क्षणावच्छेदेन कार्यवति या वृत्तिस्तद्विशिष्टाभावप्रतियोगितानवच्छेदकान्यथासिद्धिरूपकधर्मवत्त्वस्य तल्लक्षणस्य वक्तुमशक्यत्वात्तादृशवृत्तिमदभावाप्रसिद्धेरिति वाच्यम् । कारणत्वादेरखण्डत्वात् । अन्यथाऽनन्यथासिद्धेरन्यथा दुर्बलत्वेन यद्यद्वूपेण प्रामाणिकानां न कारणत्वव्यवहारस्तावद्धेदकूटरूपायास्तस्या युगसहस्रेणापि दुर्ज्ञेयत्वादिति दिक् । न च घटः सन्नित्यादिप्रत्यक्षेण सत्यत्वमपि सिध्यतीति वाच्यम् । त्रिकालाबाध्यत्वादिरूपसत्यत्वस्यायोग्यत्वेनाधिष्ठानब्रह्मसत्ताया आध्यासिकसंबन्धस्यैव तद्विषयत्वात् । अत एव तादृशप्रत्यक्षादिबलादपि प्रपञ्चस्य मिथ्यात्वं सिध्यतीत्याह—

सत्त्वाच्चावरस्य ॥ १६ ॥ इति ।

अवरस्य कल्पितत्वेन स्वतः सत्ताहीनस्य प्रपञ्चस्याधिष्ठानसत्तामादायैव सत्तानुभवात् ॥ १६ ॥

असव्यपदेशान्नेति चेन्न धर्मान्त-

रेण वाक्यशेषात् ॥ १७ ॥ इति ।

‘असदेवदेमग्र आसीत्’ [छा० ३ । १९ । १] इत्यादिना प्रपञ्चस्यासत्त्वोक्तेरसदन्यत्वव्याप्यं मिथ्यात्वं न स्यादिति चेन्न । तत्रानभिव्यक्तिरूपेण धर्मान्तरेणैवासच्छब्दोक्तिर्न तु निरूपाख्यत्वेन ‘तत्सदासीत्’ इति शेषात् ॥ १७ ॥

युक्तेः शब्दान्तराच्च ॥ १८ ॥ इति ।

युक्तेरसत्त्वेऽर्थक्रियाकारित्वानुपपत्तेः । शब्दान्तरात् ‘नासदासीन्नो सदासीत्तम आसीत्’ इति सदसद्विलक्षणमायारूपेण प्रागवस्थितप्रपञ्चबोधकात् ॥ १८ ॥

पटवच्च ॥ १९ ॥ इति ।

मायारूपेण प्राक्प्रपञ्चस्य स्थितावपि न तदानीमर्थक्रियाकारित्वम् । यथा संकुचितस्य पटस्य न प्रावरणादिकार्यकारित्वम् । चकारात्परेषा-

मपि तदानीमर्थक्रियाया दुर्वारत्वात्तदसाधारणकारणोत्पत्तेरप्यापाद्य-
त्वात् ॥ १९ ॥

यथा च प्राणादिः ॥ २० ॥ (६) इति ।

यथा निरोधेन सूक्ष्मतापन्नेभ्यः प्राणादिभ्यो नार्थक्रिया, एवं कार-
णात्मतामापन्नात्प्रपञ्चात् ॥ २० ॥ (६)

जीवानां ब्रह्मत्वमभिप्रेत्यैव ब्रह्मान्यमात्रस्य मिथ्यात्वमुक्तम् । तथा
च ब्रह्मण एव स्वाभिन्नजीवस्य हिताकरणमहितकरणं च नोपपद्यत-
इत्यचेतनमेव हिताहितमयजगदुपादानं संगच्छत इति विरोधमाश-
ङ्कते—

इतरव्यपदेशाद्धिताकरणादिदोषप्रसक्तिः ॥ २१ ॥ इति ।

ब्रह्मण एवेतरत्वेन जीवत्वेन श्रुतौ व्यपदेशात् ॥ २१ ॥

अधिकं तु भेदनिर्देशात् ॥ २२ ॥ इति ।

तुशब्दान्मैवं यतो हिताहितमाग्जीवरूपं ब्रह्मणोऽधिकमविद्योपाधि-
कल्पितमेदवत् । न चायं व्यावहारिको भेदोऽपलपनीयः । ' तयोरन्यः
पिप्पलं स्वाह्वंच्यनश्नन्नन्यः ' [सु० ३ । १] ' ज्ञाज्ञौ द्वावजावीश-
नीशौ ' [श्वे० १ । ९] इत्यादिश्रुतिभिरनूक्तत्वात् ॥ २२ ॥

अश्मादिवच्च तदनुपपत्तिः ॥ २३ ॥ (७) इति ।

एवं च यथाऽश्मादिरूपमण्यादिगतस्य मुखादिप्रतिबिम्बस्यावच्छि-
न्नाकाशस्य वा तद्गतश्यामत्परिच्छिन्नत्वादिप्रतीतिर्न तु मुखादेर्म-
हाकाशस्य वा तथाऽविद्यानिमित्तकहिताहितादिप्रतीतिर्जीव एव न तु
ब्रह्मणीत्यतस्तस्या उक्तप्रसक्तेरनुपपत्तिः । चकारादविद्यासंबन्धस्यानादि-
त्वाद्निर्वाच्यत्वाच्च न तत्कारणाद्यन्वेषणम् ॥ २३ ॥ (७)

उपसंहारादर्शनाच्चेति चेत्क्षीरवद्धि ॥ २४ ॥ इति ।

औपाधिकनानात्वेन समाहितं ब्रह्मणि जन्यमात्रप्रपञ्चकारणे तदपि
नास्तीत्यतो ब्रह्म नोपादानतयोपधायकं निमित्तासमवायिरूपनानाका-
रणोपसंहारेणैवोपादानस्यान्यत्र कार्योपधायकत्वदर्शनात् । यदि च

१ ख. 'कार्योत्प' । २ क. 'त्ववद्ब्रह्म' । ३ क. 'ब्रह्मणोऽपीत्य' । ४ क. 'रादेधवि' । ५ ख.
'दृणा ज' । ६ ख. 'मानप्र' ।

स्वाधिष्ठिताविद्याया अदृष्टादेश्च सहकारित्वं तथाऽपि यदुपादानं तच्छरीरिणा कर्त्रा सह कृतं यश्च कर्ता स्वस्वधर्मातिरिक्तनोपादानेन सहकृतः कार्यं जनयति यथा मृदादि कुलालादिना कुलालादि मृदादिना ब्रह्म चातथाभूतमविद्यादेरपि स्वाध्यस्तत्त्वेन स्वधर्मत्वादतो नोपादानं न वा कर्त्रिति चेत् । नैवम् । हि यस्माद्यथा क्षीरं पाचकादिशरीरमनपेक्षयैव कालवशेन दध्यात्मकपरिणामं जनयति तथा ब्रह्मापि प्रपञ्चम् ॥ २४ ॥

देवादिवदपि लोके ॥ २५ ॥ (८) इति ।

यथा च देवादि योगैश्वर्यादिधर्मसहकारेणैव विचित्रस्वशरीरादि सृजति तथा ब्रह्मापि प्रपञ्चमिति । तथा चोक्तनियम एवासिद्ध इति भावः ॥ २५ ॥ (८)

क्षीरवच्चेद्ब्रह्म कारणं तदा परिणामि तत्त्वं च ब्रह्मणः कात्स्न्येन चेदन्तित्यत्वं स्यात् । एकदेशेनेति चेत् 'निष्कलं निष्क्रियं शान्तम्' [श्वे० ६ । १९] इत्यस्य निरवयवत्वबोधकशब्दस्य विरोध इति शङ्कते—

कृत्स्नप्रसक्तिर्निरवयवत्वशब्दकोपो वा ॥ २६ ॥ इति ।

समाधत्ते—

श्रुतेस्तु शब्दमूलत्वात् ॥ २७ ॥ इति ।

तुशब्दान्नैवम् । 'स * ऐक्षत हन्ताहमिमास्तिस्रो देवता अनेन जीवेनाऽऽत्मनाऽनुप्रविश्य' [छा० ६ । ३ । २] इति प्रपञ्चे ब्रह्मणः प्रवेशश्रुतेः कात्स्न्येनापरिणामात् । तिस्रो देवतास्तेजोबलपृथिवीः ॥ २७ ॥

न चैवमेकदेशेन परिणामे निरवयवत्वश्रुतिकोपः । उपादानत्वनिरवयवत्वयोर्द्वयोः श्रुतिमूलत्वात् । कथं विरुद्धं द्वयं श्रुतिमूलं तत्राऽऽह—

आत्मनि चैवं विचित्राश्च हि ॥ २८ ॥ इति ।

आत्मनि स्वप्नादिद्रष्टर्येवं स्वरूपानुपमर्देनैव विचित्राः स्वाप्नवरतु-शुक्तिरजतेन्द्रजालादीनां सृष्टयो हि यस्माज्जायन्ते ताश्च सर्वानुभवसिद्धाः 'अथ रथान्नथयोगान्पथः सृजते' [बृ० ४ । ३ । १०] इत्यादिश्रुत्याऽप्यनूक्ताः । कार्यस्य निर्वक्तुमशक्योऽपि कश्चन तादात्म्य-

* अत्रत्यमुद्रितोपनिषत्पुस्तके—सेयं देवतैक्षतेति पाठः ।

रूपः संबन्धो विषयतात्वाश्रयो भासकचैतन्येन समं वाच्यो यमादाय
 ' तस्य भासा सर्वमिदं विमाति ' [का० ५।१५] इति श्रुतिः प्रवृत्ता ।
 तथा च तादृशसंबन्धावच्छिन्नकार्यतानिरूपिततादात्म्यसंबन्धावच्छिन्न-
 कारणत्वमेव विवर्तोपादानत्वम् । न च कार्योत्पत्त्यधिकरणे ब्रह्मणि
 तादात्म्यसंबन्धेन तस्यासंबद्धतया कथमुपादानत्वम् । न चात्यन्ताभेदे
 तादात्म्यं सिद्धान्ते स्वी क्रियत इति वाच्यम् । कार्योत्पत्त्यव्यवहितपूर्व-
 क्षणोपहिते कार्योत्पत्त्युपलक्षिते ब्रह्मणि ब्रह्मणस्तादात्म्यसत्त्वात् । तत्र
 तत्तादात्म्याभावेऽपि तद्वृत्तिर्यः प्रतियोग्यवृत्तिभेदस्तदप्रतियोगित्वेनैवो-
 पादानत्वसंभवाच्च । कार्योत्पत्त्यधिकरण उपहिते ब्रह्मणि शुद्धब्रह्मणो
 हि संबन्धो विषयता तादृशसंबन्धस्य भासकतानियामकत्वेऽपि परोक्षवृ-
 त्तिविषयीभूतस्याऽऽवृत्तत्वादेवामानाद्बहिर्निःसृतापरोक्षवृत्त्यैवाऽऽवरणनि-
 वृत्त्याऽनावृत्तसाक्षितागन्नचैतन्यस्य तादृशसंबन्धसंभवेन साक्षात्करोमीति
 धीसंभवाक्षाध्यात्मिकसंबन्धेन चैतन्यं संबध्याऽऽवृणोति विक्षेपरूपेण
 परिणमते चाज्ञानं चैतन्यस्यापरिणामित्वात् । ' मायां तु प्रकृतिं विद्या-
 न्मायिनं तु महेश्वरम् । ' [श्वे० ४।१०] ' बह्वीः प्रजाः सृजमा-
 नाम् ' [श्वे० ४।५] इत्यादिश्रुत्या तस्योपादानत्वश्रुतेश्च । कारण-
 समसत्ताकतादात्म्यावच्छिन्नकारणतानिरूपिततादात्म्यसंबन्धावच्छिन्न-
 कारणत्वं च परिणाम्युपादानत्वमिति न ब्रह्मणः स्वरूपोच्छेदरूपकृत्स्न-
 प्रसक्त्याद्यापत्तिरिति भावः ॥ २८ ॥

नन्वेवमविद्यार्यामेव कृत्स्नप्रसक्त्यादि स्यात्तत्राऽऽह—

स्वपक्षदोषाच्च ॥ २९ ॥ (९) इति ।

स्वस्य प्रपञ्चसत्यत्ववादिनः पक्षेऽप्युक्तदोषापत्तेः । यदि च गुणत्र-
 यस्य प्रधानस्य प्रतिगुणं कार्यवैचित्र्यसूचितविचित्रशक्तिसत्त्वात्तदंशा-
 नामेव परिणामान्नानित्यत्वमवयवानारभ्यत्वाच्च न सावयवत्वमित्युच्यते
 तदा तत्तच्छक्तीनामेव परिणाम्युपादानत्वं वाच्यम् । तच्च न संगच्छते ।
 तासां स्वरूपनाशापातात् । तस्मात्स्थिते नष्टे वा परिणामिनि परिणाम-
 वादायोगादनिर्वचनीयवाद एव युक्त इति भावः ॥ २९ ॥ (९)

१ ख. न ह्यत्यं । २ क. 'र्योपल' । ३ क. तद्वति यः । ४ क. 'वृता सा साक्षिता
 यत्र चै' । ५ क. 'नकारणत्वं' । ६ ख. 'या एव । ७ ख. 'दंश एव । ८ ख. 'मात्र नि' । ९ क.
 पतापा' ।

मायावित्वाद्द्विदोपादानत्वमुक्तमयुक्तं विचित्रकार्याणामेकजातीयादु-
त्पत्त्यसंभवादिति प्रत्याह—

सर्वोपेता च तद्दर्शनात् ॥ ३० ॥ इति ।

‘ श्रुतेस्तु ’ [ब० सू० २ । १ । २७] इत्यादिसूत्रात्तुशब्दानुवृत्तेर्नै-
वम् । चो हेतौ । यस्माद्ब्रह्म चित्कारणीभूतमायाशक्त्यवस्थैः सर्वकार्यै-
रूपेता । ‘ सर्वकर्मा सर्वकामः सर्वगन्धः सर्वरसः सर्वमिदमभ्यात्तः ’
[छा० ३ । १४ । ४] इति श्रुतौ ‘ पराऽस्य शक्तिर्विविधा ’ [श्वे०
६ । ८] इत्यादिश्रुतौ च । तथा च मायाशक्तिवैचित्र्यमेव कार्यवैचि-
त्यनियामकमिति भावः ॥ ३० ॥

विकरणत्वान्नेति चेत्तदुक्तम् ॥ ३१ ॥ (१०) इति ।

हस्तादिकरणशून्यत्वान्न ब्रह्म मायावित्वेनोपादानमिति चेन्नैत्यनुष-
ज्यते । यतस्तदुक्तम्—‘ अपाणिपादो जवनो ग्रहीता पश्यत्यचक्षुः स
शृणोत्यकर्णः ’ [श्वे० ३ । १९] ‘ न तस्य कार्यं करणं च विद्यते ’
‘ पराऽस्य शक्तिर्विविधैव ’ [श्वे० ६ । ८] इत्यादिश्रुतौ जवनः
पादकार्यकारी ग्रहीता हस्तकार्यकारी पश्यति रूपसाक्षात्कारी शृणोति
शब्दसाक्षात्कारी कार्यं शरीरं करणमिन्द्रियम् ॥ ३१ ॥

(* सुखं दुःखाभावस्तत्साधनं प्रयोजनं स्वस्य) तदिच्छतां तत्सा-
धनत्वज्ञानवतामेव कर्तृत्वान्न ब्रह्मणः कर्तृत्वमित्याशङ्कते—

न प्रयोजनवत्त्वात् ॥ ३२ ॥ इति ।

न ब्रह्मणः कर्तृत्वं यत इच्छासंबन्धेन प्रयोजनवत्त्वादेव कर्तृत्वम् ॥ ३२ ॥

लोकवत्तु लीलैकैवल्यम् ॥ ३३ ॥ (११) इति ।

तुशब्दान्नैवम् । यथा लोके प्रयोजनमनिच्छतामपि राजादीनां
लीलारूपचेष्टासु कर्तृत्वं तथेश्वरकर्तृकलीलैकैवल्यं जगत्सृष्ट्यादेः । न
च राजादिषु लीलास्थानीयक्षुद्रसुखमिष्टमिति वाच्यम् । अनुभव-
विरोधात् । उन्मत्तवृथाचेष्टादौ तदभावाच्च । न च प्रयोजनेच्छायाः
बलप्रकारणताकत्वेन नियतपूर्वसत्त्वं कल्पनीयमिति वाच्यम् । तत्तत्प्रयो-
जनतावच्छेदकावच्छिन्नोद्देश्यताकेच्छानां प्रत्येकं स्वस्वरूपनिरूपित-

* धनुश्चिह्नान्तर्गतो ग्रन्थः ख. पुस्तकस्थः ।

१ क. ‘द्वार्थानु’ ।

कार्यत्वस्य स्वस्वविशिष्टत्वेनैवावच्छेदादननुगमाल्लोन्मादस्थलीयप्रवृत्ताववश्यवलयनियतपूर्ववर्तिताकहर्षोन्मादविशेषादेरेषानन्यथासिद्धत्वमात्रकल्पनेन निर्वाहादनन्तप्रयोजनेच्छाकल्पने गौरवात् । अत एव 'सोऽक्रामयत्' इति श्रुतिर्विनैव फलेच्छां स्रष्टव्येच्छामात्रेण कर्तृत्वं मगचतो वदति । तस्यां चेच्छायां वीक्षणस्य तत्र च शक्तिविशेषेणेशस्य हेतुत्वम् । तयोः संबन्धश्चाव्याप्यवृत्तिरिति न प्रलये सृष्ट्यापत्तिः । अथ वा सांख्यानमिवास्माकमपि प्रलये क्षणिकानां साम्यावस्थापन्नसत्त्वादिपरिणामानां स्वीकारादीक्षणाव्यवहितपूर्वपरिणामस्यैवेक्षणहेतुत्वमिति भावः ॥ ३३ ॥ (११)

ब्रह्मणः कर्तृत्वे कस्यचित्सुखं कस्यचिद्दुःखमिति वैषम्यं सृष्टसंहर्तृत्वान्निष्कृपत्वं च स्यात् । रागद्वेषवत्त्वाद्वाजादेस्तादृशं वैषम्यं सृष्टसंहर्तृत्वं च संगच्छते न त्वीशस्य वीतरागद्वेषत्वादिति प्रत्याह—

वैषम्यनैर्घृण्ये न सापेक्षत्वात्तथा
हि दर्शयति ॥ ३४ ॥ इति ।

सापेक्षत्वात्सुखदुःखसंहारेषु पुण्यपापे अपेक्ष्यैवेशस्य कर्तृत्वान्न तस्य वैषम्यनैर्घृण्यदोषः । तथा च शोकः कर्मैव सुखदुःखादिनियामकं न तु कर्तुरीशस्य रागद्वेषादीति वैषम्यनैर्घृण्ये न रागद्वेषापादके इति भावः । ननु 'एष ह्येव साधु कर्म कारयति तं यमेभ्यो लोकेभ्य उन्निनीपते । एष उ एवासाधु कर्म कारयति तं यमधो निनीपते' [कौ० ब्रा० ३।८] इति श्रुतेरीश एव सदसत्कर्म कारयिता । तथा च रागद्वेषापत्तिस्तद्वस्थैवेत्यत आह—तथेति । नैवं हि यस्मात्तथा कर्मणोऽपि कर्मापेक्षत्वं दर्शयति 'पुण्यः पुण्येन कर्मणा भवति पापः पापेन' [बृ० ३।२।१३] इत्यादिश्रुतिः । तथा च पूर्वपूर्वकर्मसदसत्त्वमेवोत्तरोत्तरकर्मसदसत्त्वनियामकं न त्वीश्वरस्य रागद्वेषादिरिति भावः ॥ ३४ ॥

न कर्माविभागादिति चेन्नानादित्वात् ॥ ३५ ॥ इति ।

'सदेव सौम्येदमग्र आसीत्' [छा० ६।२।१] इत्यवधारणात् । प्रलये ब्रह्मभिन्नं कर्म वर्तत इति विभागाभावात्तन्न कर्मापेक्षा सृष्टिरिति

चेन्न कर्मणामनादित्वात्सृष्टिप्राक्कालवृत्तित्वात् । उक्तश्रुतौ नामरूपाभि-
व्यक्तेरेव व्यवच्छेद्यत्वात् ॥ ३५ ॥

उपपद्यते चाप्युपलभ्यते च ॥ ३६ ॥ इति ।

पूर्वसृष्टिकाले कृतत्वात्कर्मणां प्रलयवृत्तित्वमुपपद्यते । उपलभ्यते च
सृष्टेरनादित्वं 'सूर्याचन्द्रमसौ धाता यथापूर्वमकल्पयत्' [ऋ०
सं० १०।१९०।३] इत्यादि श्रुतौ 'न रूपमस्येह तथोपलभ्यते नान्तो
न चाऽऽदिः [म० गी० १५।३] इत्यादिस्मृतौ च । सुखदुःखादिवैचि-
त्र्यान्यथानुपपत्तिरपि तत्र मानम् । ईश्वरस्य वैषम्यादि स्वीकृतमपि
न प्रत्यवायाद्यापादकमनहंकारत्वादेव ।

'यस्य नाहंकृतो भावो बुद्धिर्यस्य न लिप्यते ।

हत्वाऽपि स इमाँल्लोकान्न हन्ति न निबध्यते ॥ '

[म० गी० १८।१७]

इति स्मृतेः । ईश्वरस्थ कारणत्वं च श्रौतत्वान्न पर्यनुयोज्यमित्यादि
चकारयोरर्थः ॥ ३६ ॥ (१२)

तथाऽपि निर्गुणत्वात्कथं ब्रह्मोपादानं तत्राऽऽह—

सर्वधर्मोपपत्तेश्च ॥ ३७ ॥ इति ।

निर्गुणेऽपि सर्वेषां धर्माणामध्यस्तानामुत्पत्त्युपपत्तेः । समवायस्थानी-
यतादात्म्यसंबन्धेन जन्यं सत्प्रत्येव द्रव्यत्वेन कारणत्वाङ्गीकारात् । अवि-
द्याया अपि द्रव्यत्वे बाधकामावात् । तत्साधारणजात्यन्तरस्य चाव-
च्छेदकत्वकल्पनात् । आध्यासिकेन विषयतारूपसंबन्धेन कार्योत्पत्त्य-
धिकरणे ब्रह्मणि न गुणत्वापेक्षा । न चैवं ब्रह्मण उपादानत्वं पारि-
माषिकं स्यादेवेति वाच्यम् । आध्यासिकविषयतासंबन्धो हि समवाय-
स्थानीयसंबन्धवत्तादात्म्यमेव । तथा च तादात्म्यसंबन्धावच्छिन्नका-
र्यतानिरूपिततादात्म्यसंबन्धावच्छिन्नकारणत्वरूपमुपादानत्वमविद्याया-
मिव ब्रह्मण्यक्षतम् । न च ब्रह्मसत्तायां कार्यस्य समवायस्थानीयतादा-
त्म्यसंबन्धानङ्गीकारे घटः सन्निति सामानाधिकरण्येन धीर्न स्या-

दिति वाच्यम् । आध्यासिकतादात्म्यसंबन्धस्यैव तन्नियामकत्वादिति भावः ॥ ३७ ॥ (१३)

इति द्वितीयाध्यायस्य प्रथमः पादः ॥ १ ॥

अथ द्वितीयाध्यायस्य द्वितीयः पादः ॥

वेदान्तवाक्ययोजनासहायतया प्रधानादिसाधकास्तर्काः प्रथमे प्रत्युक्ता द्वितीये तु स्वातन्त्र्येण तत्साधकांस्तान्प्रतिवक्ति । तत्र शब्दादिविषय-मात्रं सुखदुःखमोहात्मकम् । य एव विषय एकस्य सुखतया भासते स एवान्यस्य दुःखतयाऽन्यस्य मोहतया । एवं च तदुपादानपरम्पराऽपि सुखाद्यात्मिका तथाविधयावदुपादेयकत्वादित्यनुमाने प्रधानं सुखदुःख-मोहात्मकं सत्त्वरजस्तमोरूपं जगदुपादानं न ब्रह्मेति प्रत्याह—

रचनानुपपत्तेश्च नानुमानम् ॥ १ ॥ इति ।

(* उक्तानुमानेन परस्येष्टसाधकं तादृशत्रिगुणात्मकेन चेतनानधिष्ठितेन जगतो रचनानुपपत्तेः) तथा च चेतनाधिष्ठितं तादृशमादायार्थान्तरम् । चकाराच्चेतनानधिष्ठितसाधने सत्प्रतिपक्षादिः ॥ १ ॥

प्रवृत्तेश्च ॥ २ ॥ इति ।

प्रवृत्तिर्गुणानां साम्यावस्थातः प्रच्युतिस्तस्या अनुपपत्तेरिति चकारादनुपपद्यते । चेतनाधिष्ठानमन्तरेणाचेतनस्य व्यापारादर्शनादिति भावः ॥२॥

पयोम्बुवच्चेत्त्रापि ॥ ३ ॥ इति ।

यथा चेतनेनानधिष्ठितमपि दुग्धं क्षरति, अम्बु च निम्नाभिमुखं चलति तथा प्रधानं परिणमत इति चेत्नेत्यनुपपद्यते । यतस्तत्रापि चेतनाधिष्ठानमस्ति । वत्ससेहेन गोव्यापाराधिष्ठितस्यैव दुग्धस्य क्षरणात् । जलादौ चाधिष्ठातृदेवतायाः सत्त्वात् । 'पृथिवीमन्तरो यमयति' (बृ० ३ । ७ । ३) 'आपोऽन्तरो यमयति' (बृ० ३ । ७ । ४) 'एतस्य वा अक्षरस्य प्रशासने गार्गी प्राच्योऽन्या नद्यः स्यन्दन्ते

* धनुश्चिह्नान्तर्गतो ग्रन्थः ख. पुस्तकस्थः ।

श्वेतेभ्यः पर्वतेभ्यः प्रतीच्योऽन्याः ' (बृ० ३ । ८ । ९) इति श्रुतेः ।
रथादिस्थले तथादृष्टत्वेन दृष्टानुसारेणादृष्टस्य कल्प्यत्वाच्च ॥ ३ ॥

व्यतिरेकानवस्थितेश्वानपेक्षत्वात् ॥ ४ ॥ इति ।

व्यतिरेकस्याऽऽधिक्यस्य सृष्टेः प्राग्गुणेष्वदर्शनात्साम्यस्यैव दर्शना-
न्निगुणात्मकं प्रधानं महदादिरूपेण कदाचित्परिणमते कदाचिन्नेत्यत्र
नियामकाभावः ॥ ४ ॥

यथा तृणादिरन्यानपेक्षोऽपि कदाचित्क्षीरादिरूपेण परिणमते तथा
प्रधानं तत्राऽऽह—

अन्यत्राभावाच्च न तृणादिवत् ॥ ५ ॥ इति ।

क्षीरादिपरिणामस्यान्यत्र बलीवर्दाभावभावात् । चकाराद्धेन्वादि-
जठरसंबन्धस्यैवापेक्ष्यत्वान्नानपेक्षतायां तृणादिर्दृष्टान्तः ॥ ५ ॥

अभ्युपगमेऽप्यर्थाभावात् ॥ ६ ॥ इति ।

स्वत एव प्रधानस्य परिणामाभ्युपगमेऽपि प्रयोजनस्य दुर्वचत्वेना-
भावात् । पुरुषस्य भोगो न प्रयोजनम् । त्वन्मते पुरुषस्यानाधेयातिश-
यत्वेन भोगाभावात् । नापि मोक्षः सिद्धत्वात् । अन्यथाख्यात्यनिर्वच-
नीयख्यात्योस्त्वयाऽनङ्गीकाराद्भोगारोपस्याप्यसंभवात् ॥ ६ ॥

पुरुषाश्मवदिति चेत्तथाऽपि ॥ ७ ॥ इति ।

यथा पङ्गुः पुरुषोऽन्धं प्रवर्तयति यथा वाऽश्माऽयस्कान्तो लोहमेवं
पुरुषः प्रवृत्तिशक्तिहीनोऽपि दृक्छक्तिहीनं प्रधानमिति चेन्नेत्यनुषङ्गः ।
तथाऽप्यर्थाभावाद्धेत्वभावात् । वागादिना पङ्गोः सांनिध्येनायस्का-
न्तस्य प्रवर्तकत्वात् । पुरुषस्य वागाद्यभावात् । नित्यसंनिधानेन नित्यं
प्रवर्तकत्वापत्तेश्च ॥ ७ ॥

अङ्गाङ्गिभावेन गुणानामेवास्तु प्रवर्तकत्वं तत्राऽऽह—

अङ्गित्वानुपपत्तेश्च ॥ ८ ॥ इति ।

गुणानां साम्यावस्थारूपप्रलयस्वरूपनाशप्रसङ्गेन पूर्वमङ्गाङ्गि-
भावानभ्युपगमात् । सृष्ट्यारम्भसमये वाच्यस्य तस्य स्वतः कारणतश्च
दुर्वत्त्वात् । कोऽङ्गी किमङ्गमित्यविनिगम्यत्वाच्च ॥ ८ ॥

अन्यथानुमितौ च ज्ञशक्तिवियोगात् ॥ ९ ॥ इति ।

चलं च गुणवृत्तमिति सिद्धान्तात् । क्षणिकत्वेऽस्यैव परमका-
ष्ठापन्नचलत्वरूपत्वाच्चैतन्यान्यमात्रस्य प्रतिक्षणं परिणामाङ्गीकारेण
प्रलये गुणानां साम्यस्वरूपनाशभीत्योद्भक्तानुद्भक्तरूपविजातीयपरिणा-
मानङ्गीकारेऽप्यनुद्भक्तमात्ररूपसजातीयरूपेण गुणानां प्रतिक्षणं परि-
णामात्सृष्टचारम्भक्षणजातपरिणामस्यैव महदादिपरिणामनियामकत्वा-
नुमितावपि तस्य नियामकपरिणामस्याचेतनत्वेन ज्ञशक्तिवियोगात्स्वतः-
प्रवृत्त्यनुपपत्तितादवस्थयम् । चकारात्तस्य नियामकस्य प्रागसत्त्वे सत्कार-
यवाद्दानिः सत्त्वे च पूर्वमपि महदादिः स्यादभिव्यक्तिश्च दुर्वचे-
त्यादि ॥ ९ ॥

विप्रतिषेधाच्चासमञ्जसम् ॥ १० ॥ (१) इति ।

त्वङ्मात्रं बुद्धीन्द्रियं कर्मेन्द्रियपञ्चकं मनश्चेति सप्तेन्द्रियाणि क्वचि-

द्बुद्धीन्द्रियाण्यपि पञ्चेत्येकादश क्वचिन्महतस्तन्मात्राणि क्वचिदहंकार-
राच्च क्वचिदिति स्वग्रन्थेष्वेव विप्रतिषेधाद्विवादात्सांख्यानानां मतमसम-
ञ्जसम् । चकाराद्विषयाणां सुखाद्यात्मकत्वे मानाभावः । आन्तरत्वानुभ-
वबाधः सर्वान्प्रत्यविशेषापत्तिः सुखं नष्टमुत्पन्नमिति विषयसत्त्वेऽप्यनुभ-
वबाधश्च । न च स्वमते मार्थाया ब्रह्माधिष्ठानमीक्षणरूपमपेक्ष्य परिणा-
माङ्गीकार ईक्षणरूपे मायापरिणाम ईक्षणान्तरं वाच्यमित्यनवस्था ।
संनिधानमात्रं चेदधिष्ठानं तदा सदा परिणमेतेति वाच्यमीक्षणप-
रिणामस्येक्षणरूपाधिष्ठाननैरपेक्ष्यस्य 'सदेव सोम्येदमग्र आसीत्'
इत्यनन्तरं 'स ऐक्षत' इति श्रुत्यैव बोधितत्वेन परिणामान्तरस्यैवेक्षणौ-
पेक्षाङ्गीकारात् । कदाचिदेवेक्षत इत्यस्येश्वरस्वातन्त्र्यस्यापि श्रुत्यैव
बोधितत्वेनापर्यनुयोज्यत्वात् । अव्याप्यवृत्तिशक्त्यादिना समाहित-
त्वाच्च । प्रधानस्य चाचेतनस्य दृष्टानुसार्यनुमानमात्रेणोन्नेयस्य दृष्टवि-
रुद्धत्वासंभवात् । मायातदीक्षणहिरण्यगर्भाणामेव प्रधानमहदहंकार-
नामस्थापनेऽपीक्षणेऽस्मत्संमताध्यासिकसंबन्धानङ्गीकारेण त्वया तस्या-

१ ख. 'वृत्तिनिमित्त' । २ ख. 'कत्वस्यै' । ३ ख. 'लरू' । ४ ख. 'भीत्याऽनुद्भक्तमात्ररू' ।
५ ख. 'रेऽप्युद्भक्तानुद्भक्तरू' । ६ क. 'पि चेत्ये' । ७ क. 'न्नेषु वि' । ८ ख. 'यायां व' ।
९ ख. 'णाङ्गी' ।

स्वतन्त्रपुरुषाधिष्ठानरूपत्वेन वक्तुमशक्यत्वात् । अहंकारसृष्ट्यनन्तरभू-
तसृष्टेः श्रुतिविरुद्धत्वादिति दिक् ॥ १० ॥ (१)

प्रधानधर्मस्य सुखाद्यात्मकत्वस्य कार्येऽनन्वयात्तस्यानुपादानत्वमुक्तम् ।
ब्रह्मणोऽपि तर्हि प्रपञ्चे चैतन्यगुणानन्वयादनुपादानत्वं स्यात् । उपादा-
नविशेषगुणानामुपादेये गुणारम्भकत्वनियमादिति प्रासङ्गिकं प्रत्याह—

महदीर्घवद्वा ह्रस्वपरिमण्डलाभ्याम् ॥ ११ ॥ (२) इति ।

ह्रस्वाद्द्रव्यगुणात्साक्षात्परिमण्डलात्परमाणोर्द्रव्यगुणद्वारा महदीर्घ-
त्वपरिमाणकं त्र्यणुकादि जायते । तत्र यथा दैफल्यात्प्रत्यक्षादिवि-
रोधाच्च द्यणुकपरमाणुगतमणुत्वं न तत्कार्ये सजातीयगुणमारभत एवं
चैतन्यमपीत्यर्थः । ननु परमाणुभ्य एव त्र्यणुकमुत्पद्यताम् । तथा च
ह्रस्वपरिमण्डलाभ्यामित्यसंगतम् । किञ्च परमाणुभ्यां द्यणुकस्येव
द्रव्यगुणाभ्यां त्र्यणुकस्योत्पादे तत्र कथं महत्त्वं कारणमहत्त्वबहुत्वप्रच-
यानां तद्धेतुत्वात् । द्यणुकावयवयोर्निरवयवत्वेन प्रशिथिलावयवसंयो-
गस्य प्रचयस्य द्यणुकेऽभावादिति चेन्न । महद्द्रव्यस्य परमाणुभ्यामे-
वाऽऽरम्भे घटमङ्गे कपालादिर्न गृह्येतानारब्धत्वात् । महत्त्वोत्पत्त्यर्थमेव
द्रव्यगुणेभ्य एव त्र्यणुकस्वीकारात् । तथा च रूपादेर्विशिष्यैव कारण-
त्वाच्चैतन्यस्य कल्पितभेदेन धर्ममात्रत्वेन गुणत्वामावाच्च न कार्ये
चैतन्यारम्भकत्वमिति भावः ॥ ११ ॥ (२)

नन्वस्तु परमाणुरुपादानमीश्वराधिष्ठितत्वान्न ब्रह्माविद्याया उपादा-
नान्तरस्यासजातीयत्वात् । ब्रह्मणि त्वया निरवयवत्वेन संयोगानङ्गी-
कारेणाऽऽरम्भकसंयोगासंभवादिति प्रत्याह—

उभयथाऽपि न कर्मातस्तदभावः ॥ १२ ॥ इति ।

परमाणुकर्म प्रति न दृष्टं निमित्तं प्रलये प्रयत्नाद्यभावात् । नाप्यदृष्टं चेत-
नाधिष्ठितत्वस्य तत्सहकारिणः परमाणावभावात् । प्रलये जीवानां चैत-
न्याभावादीश्वराधिष्ठानस्य चेश्वरसाधकश्रुत्यनुसारेण मायायामेवाङ्गी-
कर्तुमुचितत्वात् । अत उभयथा दृष्टमदृष्टं वा निमित्तमपेक्ष्य न कर्म संभ-
वत्यतस्तस्य परमाणोरारम्भकसंयोगाभावेनोपादानत्वस्याभावः । किञ्च

परमाणोः संयोगो न प्रत्यक्षोऽनुमानेन च दृष्टानुसारिणाऽवयवावच्छिन्नो वाच्यः । तथा च सावयवत्वात्परमाणोर्जन्यत्वादि स्यात् । न च जन्यद्रव्यं प्रति संयोगस्याऽऽरम्भकतायाः कृतत्वात्तदन्यथानुपपत्त्या स दिगाद्यवच्छिन्नोऽनयच्छिन्न एव वाऽस्त्विति वाच्यम् । अन्यथानुपपत्त्यभावात् । तथा हि घटादिकार्यं प्रति संयोगस्य नानुगतमेकं कारणत्वमेकस्मिन्नेव कपाले तत्तत्प्रदेशावच्छिन्नसंयोगेभ्यस्तत्तद्द्रव्योत्पत्तेर्नियन्तुमशक्यत्वात्किंतु घटत्वाद्यवच्छिन्नं प्रति जनकतावच्छेदकतया नाना वैजात्यानि कल्प्यानि । तानि च घटादिस्थले त्ववयवसंयोगेष्वेव तदुत्तरमेव घटादेरनुभूयमानत्वात् । दुग्धजलघृतादेर्दधिहिमद्दुतादिरूपेण परिणामस्थले त्ववयवक्रियादिष्वेव तत्र संयोगपरम्पराधीनावयवपरम्परोत्पत्तिक्रमेण द्रव्योत्पत्तिकल्पने गौरवात्तथाऽननुभवत्वाच्च । न हि तावद्देशव्यापिदीपप्रभादेरवयवपरम्परोत्पत्तिक्रमेणोत्पत्तिः केनाप्यनुभूयते । कार्यतावच्छेदकं तु तादृशक्रियायास्तादृशसंयोगहेतुत्वमतवत् । तथा च प्राथमिकसृष्टिस्थल आकाशं प्रति मायापरिणामविशेषस्येक्षणस्य वाय्वादिकं प्रत्याकाशादेश्च श्रौतं कारणत्वमव्याहृतं स्यात् । कारणतावच्छेदकवैजात्यस्य तत्र तत्र स्वीकर्तुं शक्यत्वात् । अत एव भावकार्यस्यासमवायिकारणत्वनियमो न मग्नः । उपादानाभूतमायायां तादात्म्येन प्रत्यासन्नस्येक्षणादेरसमवायिकारणत्वस्यैव श्रुत्योक्तत्वात् । ऋटिपर्यन्तकार्यं तु पञ्चीकरणानन्तरमवयवसंयोगात्क्रियातो वा यथायोगं जायते । दण्डाद्यभिघातजक्रियया स्वाश्रयघटाद्यवयवकपालादिकं विनाश्य स्वोपादानाविद्याया एव नाशोत्पत्तिक्षणोत्पत्तेरुत्पादनात् । तदुक्तं विष्णुपुराणे—

मही घटत्वं घटतः कपालिकाः

कपालिकाचूर्णरजस्ततोऽणुः ।

जलैः स्वदर्मस्तिमितात्मनिश्चयै-

रालक्ष्यते ब्रूहि किमत्र तत्त्वम् ॥ इति ।

अन्यथा पूर्वमपि ऋटेस्तत्र स्वीकारे तदीयपूर्वसंयोगतन्नाशक्रियाविभागादिकल्पने गौरवम् । न चैवं क्रियारूपस्यासमवायिकारणस्य नाशाऽऽटिनाशापत्त्या क्षणिकत्वापत्तिः कपालादीनां च तत्क्रियया नाशानुपपत्तिस्तदसमवायिकारणनाशत्वाभावादिति वाच्यम् । यतो नासमवायिकारणनाशस्यास्माभिर्द्रव्यनाशकत्वमुच्यते । परं तु द्रव्यनाशकताव-

च्छेदकमेकं वैजात्यं क्रियास्वेव । अत एव नीलादिनां जातिवदखण्ड-
 नित्यैकत्वेऽपि पाकस्थले तेजोभिघाततया त्रुटिक्रियया स्वाश्रयं त्रुटिं
 विनाश्य त्रुट्यन्तरं जन्यते । तत्रानुभवबलाद्रूपाद्यन्तरस्यैव संबन्धोऽङ्गी-
 क्रियते । यथा घटे घटत्वस्यैव संबन्धो न पटत्वादेर्जात्यन्तरस्येति ।
 न च तादृशक्रियायाः पूर्वरूपादिकं विनाश्य रूपाद्यन्तरोत्पादकत्वमेव
 कुतो नाङ्गी क्रियत इति वाच्यम् । रूपादीनां बहूनामुत्पत्तिविनाशयो-
 स्तन्नानाकारणत्वस्य च कल्पनागौरवाह्लाववादेकं द्रव्यं प्रति नाशक-
 त्वमन्यं प्रति हेतुत्वं च कल्प्यते विनाश्यद्रवस्थयाऽपि क्रियया द्रव्यो-
 त्पादे बाधकामावात्क्रियागतस्य जनकतावच्छेदकस्यैव नाशकत्वावच्छे-
 दकत्वाज्जात्यन्तरकल्पनागौरवस्याप्यभावात् । न च पूर्वद्रव्यनाशक्षण
 एव द्रव्यान्तरमुत्पाद्यतां ततश्च पूर्वं स्वाश्रयनाशाभावेनानष्टक्रिययोपजा-
 तद्रव्यस्य नाशापत्त्या क्षणिकत्वापत्तिरिति वाच्यम् । स्वोपादानत्वसं-
 बन्धेनैव विजातीयक्रियाया नाशकत्वस्वीकारादसाधारणोपादनत्ववि-
 शेषान्न तस्या अविद्यानाशकत्वम् । न च क्रियायास्तादात्म्येन द्रव्यज-
 नकत्वे स्वनाश्यद्रव्यासंयुक्तदेशावच्छेदेनाप्यविद्यायां द्रव्योत्पादकत्वा-
 पत्तिरिति वाच्यम् । स्वनाश्यद्रव्यसंबन्धित्वोपलक्षितदेशनिष्ठं यत्स्वज-
 न्यनाशवत्त्वं तेन संबन्धेनैव द्रव्यजनकत्वस्वीकारात् । तादृशदेशस्तु
 त्रुट्यवयवो भूतलादिर्वेत्यन्यत् । एवं च पूर्वद्रव्यनाशोत्पत्तिक्षणे द्रव्यो-
 त्पत्तेः प्रसक्तिरपि न तत्पूर्वक्षण उक्तसंबन्धेन क्रियाया अभावादित्या-
 द्यभिप्रेत्यैव मगवता भाष्यकारेणोक्तं कार्यारम्भोऽपि नावयवसंयोगेनैव
 केवलेनेति । न च त्रुटेः पञ्चीकृतत्वेऽष्टांशत्वापत्त्या सावयवत्वापत्ति-
 रिष्टापत्तौ च तदंशानामपि पञ्चीकृतत्वं वाच्यमपञ्चीकृतस्येदानीमसत्त्वा-
 देवं तदंशस्यापीत्यनवस्थेति वाच्यम् । प्राथमिकभूतपञ्चकान्मिलितात्त-
 त्तद्वैलक्षण्यविशिष्टत्वेनोपलभ्यमाना व्यवहारयोग्याः पञ्च परिणामा
 भौतिकमूलीभूता जायन्ते । तत्र चानुभवानुसारेण व्यवस्थितं पृथिवी-
 त्वादीत्यस्यैव पञ्चीकरणशब्दार्थत्वे सर्वेषां द्रव्याणां सांशत्वानङ्गीकारा-
 दिन्द्रियादीनामपञ्चीकृतानामिदानीमपि सत्त्वादपञ्चीकृतस्येदानीमप्र-
 त्यक्षत्वमात्राङ्गीकारेण त्रुटेरष्टांशत्वे क्षतिविरहाच्च । तेषामंशानामुक्त-
 रीत्या क्रियावयवाजन्यत्वस्यानंशत्वस्य च संभवात्परमाण्वादिवत्रुटेरनं-

१ ख. ° नष्टं कि° । २ ख. निद्रव्यासंबन्धित्वो° । ३ ख. 'त्वेऽप्यंश' । ४ ख. 'त्वेन
 स° । ५ ख. 'थाज° ।

शत्वसंभवाच्च । ततश्च ' अतोऽन्यदार्तम् ' [वृ० ३।४ । २] इति श्रुतेः
'रूपादिमत्त्वात् ' [वृ० सू० २ । २ । १५] इत्यादिसूत्रस्य च नासंगतिर्न
चोक्तदोष इति दिक् । यदि तु पञ्चीकरणादिकं यथाश्रुत्यर्थरूपं गृह्यते
तदा ' स एतमेव सीमानं विदार्य ' [ऐ० ३ । १२] इत्यादेः श्रुतेरपि
यथाश्रुतार्थग्रहणापत्तिः ॥ २ ॥

समवायाभ्युपगमाच्च साम्यादनवस्थितेः ॥ १३ ॥ इति ।

कारणे कार्यस्य समवायाभ्युपगमादपि न परमाणुवादो युक्तः । असं-
बद्धसमवायस्य संबन्धत्वासंभवात् । स्वरूपसंबन्धेन तस्य संबन्धत्वाङ्गी-
कारे कार्यस्यापि स्वरूपसंबन्धसंभवात् । कार्यस्येव समवायस्यापि सम-
वायो वाच्यस्तस्यापि समवायान्तरमेवमनवस्थितेः । चकारात्समवाय-
स्यैकत्वे वायावपि रूपादिमत्त्वं स्यात् । तत्प्रतियोगिकत्वविशिष्टतदनु-
योगित्वस्याधिकरणत्वस्य वाऽतिरिक्तस्याङ्गीकारे समवायनानात्वमेवो-
चितम् । रूपादि नष्टमुत्पन्नमित्यादिवत्तत्समवायो नष्ट उत्पन्न इत्यप्यनु-
भवादनित्यत्वं कपालद्वयं घट इत्यादिप्रत्ययानिर्वाहकत्वं च । अत एव
सिद्धान्ते तादृशप्रत्ययानिर्वाहकोऽकूतसमवायत्वाश्रयापेक्षया कूततादा-
त्म्यत्वाश्रयत्वेन लघुभूतस्तादात्म्यसंबन्धोऽनवस्थादिदोषैरनिर्वचनीयः
समवायस्थानीयोऽभ्युपेयत इति भावः ॥ १३ ॥

नित्यमेव च भावात् ॥ १४ ॥ इति ।

किंच यद्यदृष्टं कर्मोत्पत्तिनिमित्तं तदा तस्य नित्यमेव स्वाश्रयात्म-
संयोगेन कारणतावच्छेदकसंबन्धेन परमाणुषु सत्त्वात्प्रलयेऽपि क्रियार-
म्भकसंयोगयोरापत्तिः । यद्वा भावात्प्रलये परमाणवो दोधूयमाना इति
भवत्सिद्धान्तान्नित्यमेव प्रलये कर्मणस्त्वया भावाभ्युपगमादारम्भकसं-
योगापत्तिः । क्रियाविशेषस्य नियामकत्वे तन्नियामकस्य दुर्वचत्वात्त-
स्यैव द्वयारम्भकत्वसंभवेन संयोगस्यानावश्यकत्वापत्तेश्च । किंच पर-
माणुनिष्ठे संयोगे दिक्संबन्धस्यावच्छेदकत्वे तत्राप्यन्यदवच्छेदकमवश्यं
वाच्यम् । अन्यथा तस्य परमाणौ व्याप्यवृत्तित्वेनावच्छेदकत्वानुपपत्तेः ।
तथा चानवस्थामूलादेरवच्छेदकत्वेऽपि तदापत्तिर्नास्माकं प्रतिकूलौ
संयोगमात्रस्य मिथ्यात्वसाधकत्वादिति भावः ॥ १४ ॥

रूपादिमत्त्वाच्च विपर्ययो दर्शनात् ॥ १५ ॥ इति ।

अपि च पृथिव्यादेर्नित्यत्वाणुत्वादेर्विपर्ययो रूपादिमत्त्वाद्घटादौ सहचारदर्शनात् । न चाप्रयोजकत्वम् । लाघवादितर्कसत्त्वात् । तथा हि नीलादिगुणा घटत्वादिजातय इवैकैका अखण्डाः सर्गादौ जायन्ते तदन्ते च नश्यन्तीति लाघवेनाङ्गी क्रियते । न च तेषां नित्यत्वम् । ' यतो वा इमानि भूतानि जायन्ते ' ' यत्प्रयन्त्यभिसंविशन्ति ' [तै० ३।१] इत्यादिश्रुत्या भूतपदोपलक्षितानां श्रुतियुक्तिसिद्धानादिताकाविद्यादिषड्भिन्नानामुत्पन्नानामविद्यादिभिन्नत्वावच्छेदेन ब्रह्मजन्यताया उक्तत्वात् । अत एवेमानीति पदमविद्यादिषडन्यार्थकत्वेन सार्थकम् । अन्यथा भूतपदस्योत्पन्नार्थकत्वेनोत्पन्नवत्त्वावच्छेदेन ब्रह्मजन्यताया लाभेऽपि नीलादीनामाकाशादीनामिवोत्पन्नत्वे वादिनां विवादात्तेषु तदसंभवात् । इमानीत्यनेन षडन्योक्तौ तु षडन्यत्वस्योत्पन्नमात्रवृत्तित्वेन कार्यतावच्छेदकत्वं युक्तं न तु भूतपदस्यैवार्थपञ्चभूतमात्रवृत्तिभूतत्वादेरीशवीक्षणादौ जन्यदृश्यमात्रनिष्ठे चित्तादात्म्ये च तदसंभवादिति ज्ञापनाय भूतपदं (* मपि सार्थकम् । पञ्चभूतवृत्तिमात्रं भूतत्वम् । ततश्च पार्थिवत्रुटेः) तेजोमिघातादिना पाकस्थल उक्तरित्या नाशोऽवश्यं वाच्यः । अन्यथा पाकोत्तरं पूर्वसिद्धनीलाद्यनुवृत्तिप्रसङ्गात् । जलीयादित्रुटेरपि प्रलयवृत्तित्वे मानाभावात् । ' आत्मन आकाशः ' [तै० २।१।१] इत्यादिश्रुतिसृष्टावाद्यकार्यस्य त्रुट्यनारभ्यत्वात्प्रलये त्रुटीनामनन्तसंयोगादिस्वीकारे गौरवम् । न च त्रुटेः पञ्चीकरणानन्तरमेव क्रियाविशेषेणोत्पत्तावपञ्चीकृतभूतावयवत्वं त्रुट्यारभ्यावयवपरम्पराक्रमेण द्रव्योत्पत्त्यनङ्गीकारेण द्रव्यावयवत्वमेव वा न स्यादिति वाच्यम् । साक्षात्त्रुटिसमवेतद्रव्यं प्रत्येव त्रुटेरवयवाङ्गीकारात् । न चान्यत्राप्यवयवत्वमनुभूयत इति वाच्यम् । तस्यावच्छिन्नाकाशवत्कल्पितभेदमात्रविषयत्वात् । अन्यथा तत्तद्द्रव्यावयवीभूतानन्तत्रुटितत्तद्गतानन्तसंयोगादिकल्पनागौरवादनन्तावयवघटितावयवत्वस्य युगसहस्रेणापि दुर्ज्ञेयत्वा-

* धनुश्चिह्नान्तर्गतो ग्रन्थः ख. पुस्तकस्थः ।

१ ख. तद्याभासं । २ ख. 'कत्वयु' । ३ क. 'कं भूतपदं न । ४ ख. 'तत्वस्यज्ञे' । ५ क. 'पदम् । त्रुटेर्नित्यत्वं न युक्तम् । ते' ।

श्रुतेरवयवाङ्गीकारे तस्याप्यवयव इत्यनवस्था स्यात् । अतः सिद्धः
पृथिवीत्वाद्यवच्छेदेन नित्यत्वाणुत्वादिविपर्ययः ॥ १५ ॥

ननु श्रुतयो नित्या अत्यन्तापकृष्टमहत्त्वपरममहत्त्वान्यतरवत्त्वादात्म-
षत्तत्राऽऽह—

उभयथा च दोषात् ॥ १६ ॥ इति ।

उभयथा श्रुतिपूक्तहेतोः सत्त्वे तेनैव हेतुनाऽऽत्मदृष्टान्तेन ज्ञानेच्छा-
दीनामप्यनुमानापत्तिरसत्त्वे स्वरूपासिद्धिः । सिद्धान्ते तु सत्त्वेऽपि
' अस्थूलमनणु ' [बृ० ३ । ८ । ८] इत्यादिश्रुत्याऽऽत्मनः परिमाण-
निषेधात्साधनवैकल्यमिति भावः ॥ १६ ॥

मुनिप्रणीतशास्त्रस्य कथमप्रामाण्यं तदाह—

अपरिग्रहाच्चात्यन्तमनपेक्षा ॥ १७ ॥ (३) इति ।

शिष्टैर्मन्वादिमिरपरिगृहीतत्वात्तत्सृष्टितन्मूलप्रत्यक्षश्रुतिविरुद्धत्वाद्दे-
हादिभिन्नत्वेनाऽऽत्मप्रतिपादनमात्रे तात्पर्येण पृथिव्यादीनां नित्यत्वादा-
वनपेक्षा प्रामाण्याभावः । चकाराद्विशेषस्यैव नित्यद्रव्यस्य स्वत एव
व्यावर्तकत्वसंभवाद्ब्रह्मसत्तयैव सद्यवहारोपपत्तेरभावाद्यवृत्तिसत्तासामा-
न्येनाभावादौ सद्यवहारानुपपत्तेः । घटः सन्नभावः सन्नित्येकाकारप्र-
तीत्योः क्व साक्षात्क परम्परासंबन्ध इति वक्तुमशक्यत्वाद्ब्रह्मव्यत्वगुणत्वा-
देरननुभवाच्च विशेषसत्ताद्रव्यत्वाद्यप्रामाणिकवस्तुघटितप्रक्रियाबोधक-
त्वात्प्रक्रियांशे न तच्छास्त्रस्य प्रामाण्यं किंत्वात्मनो देहादिभिन्नत्व
इति ॥ १७ ॥ (३)

ननु स्थिराणां परमाणूनामारम्भकत्वे ' नित्यमेव च भावात् '
[बृ० सू० २ । २ । १४] इत्यादिदूषणमुक्तमस्तु परमाणुभिः क्षणिकैः
संघातवादो वैनाशिकानाम् । न च चेतनाधिष्ठानानुपपत्त्या संघातोऽपि
कथमिति वाच्यम् । क्षणिकानां मध्ये येष्यः कार्योपधानं तेषामनतिप्र-
सक्तत्वेन चेतनाधिष्ठानानुपयोगाद्विरिदर्यामङ्कुराद्युपत्त्या व्यभिचाराच्च ।
सन्मात्रं च क्षणिकमर्थक्रियाकारित्वाद्यन्नैवं तन्नैवं यथा खपुष्पम् ।
तथा च परमाणूनां चतुर्विधानां खरस्त्रेहोष्णत्वेरणस्वभावानां पृथिव्या-
दिबाह्यरूपेण पञ्चस्कन्धानां चाध्यात्मरूपेण संघातो जायते । सवि-
षयाणीन्द्रियाणि रूपस्कन्धः । अहमितीदमिति च निर्विकल्पकं विज्ञा-

नस्कन्धः । सुखदुःखे वेदनास्कन्धः । सविकल्पकं संज्ञास्कन्धः । रागादिधर्माधर्मौ च संस्कारस्कन्धस्तत्राऽऽह—

समुदाय उभयहेतुकेऽपि तदप्राप्तिः ॥ १८ ॥ इति ।

उभयहेतुके परमाणुहेतुके स्कन्धहेतुके च समुदाये संघाते वक्तव्ये तदप्राप्तिः संघातभावानुपपत्तिः संहन्तुरभावात् । संघातिनामचेतनत्वात् । चित्ताभिज्वलनस्य संघातोत्तरकालीनत्वात् । स्थिरस्य चेतनस्याङ्गीकारेणाग्रिमक्षणवर्तिनं स्वनिष्ठं फलसंबन्धमुद्दिश्य पूर्वक्षणवर्तिनश्चेतनस्य प्रवृत्तिरित्यस्य वक्तुमशक्यत्वात् । अपिशब्दात्संघातो दुर्वचस्तस्य संयोगविशेषत्वे मूर्ततया पटादीनां प्रत्यक्षादिबाधः । अवयविरूपपदार्थान्तरत्वेऽस्मदिष्टसिद्धिः ॥ १८ ॥

इतरेतरप्रत्ययत्वादिति चेन्नोत्पत्तिमात्रनिमित्तत्वात् ॥ १९ ॥ इति ।

अथ सन्मात्रं क्षणिककार्यदुःखशून्यमिति भावनया विशुद्धविज्ञानसंतानापत्तिर्माक्षः । क्षणिककार्यदुःखशून्येषु स्थिरनित्यसुखवस्तुबुद्धिरविद्या तथा रागादि ततः प्रवृत्तिस्ततोऽदृष्टं ततो विज्ञानात्मनो गर्भाशयद्रव्ये वृत्तिलाभो विज्ञानरूपस्ततो गर्भद्रव्यस्य कललादित्वं ततः शरीरं ततो विषयज्ञानं सुखादिकं विषयेच्छा तदुपादाने प्रवृत्तिर्गर्भाच्च्युतिर्मनुष्यत्वाद्यभिमानजरामरणादीति घटीयन्त्रवादितरेतरहेतुहेतुमद्भावादिनिशमावर्तमाने संहतभावोऽपि नानुपपन्न इति चेन्न । अविद्यादीनामितरेतरमुत्पत्तिमात्रे निमित्तत्वात्तेषामपि क्षणिकत्वाच्चेतनस्यापि क्षणिकत्वेन स्वगतकालान्तरीयफलार्थप्रवृत्त्यदृष्टाद्यभावाद्भुक्तप्रवाहस्यैवासंभवाद्चेतनसंहननस्य चेतनाधीनत्वनियमात्संघाते कारणासंभवो मात्रशब्दार्थः ॥ १९ ॥

उत्पत्तिमात्रनिमित्तत्वमपि क्षणिकवादे न संभवतीत्याह—

उत्तरोत्पादे च पूर्वनिरोधात् ॥ २० ॥ इति ।

उत्तरोत्तरस्योत्पादसमये पूर्वपूर्वस्य नाशात्कार्याणामुपादानस्वभावानुगत्यसंभवः । पूर्वक्षणमात्रसत्त्वेन हेतुत्वेऽनन्तानां तादृशां तदापत्तेरितरकारणसत्त्वेऽपि यदसत्त्वे कार्यानुत्पादस्तथात्वस्य क्षणिकपक्षे वक्तुमशक्यत्वात्तत्पक्षे फलोपधायकस्यैव क्षणिकस्य कारणत्वेनेतरकारणसत्त्वे फलानुत्पादस्यासंभवाद्धूमादिसाधनत्वं ज्ञात्वा बह्व्यादेः सर्वजनी-

नोपादानानुपपत्तेः कार्यार्थं नानाकारणघटनानुपपत्तेश्च नोत्पत्तिमात्र-
निमित्तत्वं क्षणिकानामिति भावः ॥ २० ॥

असति प्रतिज्ञोपरोधो यौगपद्यमन्यथा ॥ २१ ॥ इति ।

किंचासति नश्यति कारणे कार्योत्पादस्वीकारे चतुर्विधान्हेतून्प्रतीत्य
चित्तचैत्ता जायन्त इति प्रतिज्ञायाः सिद्धान्तस्योपरोधो बाधः ।
अन्यथा तत्सिद्धान्तरक्षणार्थं कार्योत्पादपर्यन्तं कारणानुवृत्त्यङ्गीकारे
द्वयोर्यौगपद्यं तथा च सर्वं सत्क्षणिकमिति सिद्धान्तमङ्गः । चक्षुरादीन्द्रि-
यपञ्चकं तत्तद्गोलकस्वरूपमप्राप्यकार्यधिपतिप्रत्ययः, आलोकादिः सह-
कारिप्रत्ययः, नीलादिविषय आलम्बनप्रत्ययः, मनः समनन्तरप्रत्यय
इति चतुर्विधान्हेतून्प्रतीत्य संबध्य चित्तस्याहमित्यालयविज्ञानप्रवाह-
रूपस्यान्तर्गता अपि विषयोपरागाधीनत्वेन कादाचित्कतया चित्तवि-
कारत्वाच्चैत्तसंज्ञका वेदनाविज्ञानसंस्कारस्कन्धा उत्पद्यन्त इत्यथोक्त-
वाक्यार्थत्वात्, प्रतीत्येत्यत्राऽऽनन्तर्यस्याविवक्षितत्वेऽपि हेतुकार्ययोः
संबन्धमात्रस्यावश्यंविवाक्षितत्वाद्भिन्नकालीनयोश्चासंबन्धात्सिद्धान्तमं-
ङ्गो बोध्यः ॥ २१ ॥

क्षणमङ्गमते बुद्धिवोध्यं त्रयादन्यत्संस्कृतं क्षणिकमित्यनेन भावानां
बुद्धिपूर्वको नाशः प्रतिसंख्यानिरोधसंज्ञकस्तदन्यो नाशोऽप्रतिसंख्या-
निरोधसंज्ञक आवरणाभावरूपमाकाशं चेत्यस्मात्त्रयादभावत्वान्निरु-
पाख्यादन्यद्वस्तुमात्रं क्षणिकमुक्तम् । तत्राऽऽकाशस्य तत्त्वं प्रतिव-
क्ष्यत्यन्वयोस्तु प्रत्याह—

प्रतिसंख्याप्रतिसंख्यानिरोधाप्रा-

प्तिरविच्छेदात् ॥ २२ ॥ इति ।

अप्राप्तिरसंभवः । तादृशनिरुपाख्यनाशो हि न संतानिनां घटादीनां
तेषां स्वसंतानमध्ये प्रत्यभिज्ञानात् । नापि संतानानाम् । मया प्रहरा-
दिपर्यन्तं हि यस्य घटस्यैकत्वमुच्यते तस्य क्षणिकनानाघटव्यक्तिप्रवाह-
रूपसंतानत्वं त्वयोच्यते । तत्र च पूर्वपूर्वस्य क्षणिकस्योत्तरोत्तरक्षणिक
इव चरमस्यापि क्षणिकस्य स्वसजातीयघटाद्विक्षणिकहेतुता वाच्या ।

अन्यथा तस्यार्थक्रियाकारित्वरूपसत्त्वाभावेनालीकत्वापत्त्या तत्पूर्वक्ष-
णिकस्यापि तज्जनकत्वासंभवेनालीकत्वमेवं तत्पूर्वस्यापीति तत्संतान-
मध्ये नैकमपि सत्यं स्यात् । अतश्चरमस्य हेतुताया आवश्यकत्वेनावि-
च्छिन्नकारणधारया संतानस्याविच्छेदात् । न च प्रत्यभिज्ञाया ज्वाला-
दाविव सादृश्यं विषय इति वाच्यम् । पूर्वापरवृत्तिस्थिरधर्मं विना
सादृश्यस्य दुर्वचत्वात् । न चैकसंतानारूढत्वात्तथा । संतान्यतिरिक्तस्य
संतानस्य दुर्वचत्वात् ॥ २२ ॥

उभयथा च दोषात् ॥ २३ ॥ इति ।

किंचाविद्यादिनिरोधः सम्यग्ज्ञानात्तद्विनैव वा । आद्ये मीमांसक-
मते ज्ञानजनकस्य कालावच्छिन्नविषयकज्ञानजनकत्वनियमेन सर्वेषु
ज्ञानविषयेषु कालमानवत्कारणस्य द्वितीयक्षणवृत्तिनाशप्रतियोगिकार्य-
जनकत्वमथवा जन्यप्रतियोगिमात्रं नाशे हेतुर्न त्वन्यदिति स्वी क्रि-
यत इति सिद्धान्तहतिरन्त्ये ज्ञानोपायवैयर्थ्यमित्युभयथाऽपि दोषाद्धेयं
तन्मतम् ॥ २३ ॥

आकाशे चाविशेषात् ॥ २४ ॥ इति ।

आकाशे निरुपाख्यत्वं न युक्तम् । वस्तुत्ववस्तूपरागयोः प्रतीत्या
पृथिव्यादिभिरविशेषात् । न चानावरणमाकाशं दुर्वचत्वात् । प्रतिशब्द-
शब्दितस्य शब्दस्य पृथिव्यादिवैशिष्ट्यं विनैवानुभूयमानस्य पृथिव्यादि-
प्रत्येकसमवेतत्वे विनिगमनाविरहात्तत्समवायित्वेनाऽऽकाशसिद्धेः । सौ-
गतशास्त्रे ' वायुराकाशसंनिश्रयः ' ' निरोधद्वयमाकाशं च नित्यम् '
इत्यादिवाक्यस्योक्तत्वान्निरुपाख्यस्य च नित्यत्वादिवस्तूपरागायोगादा-
काशनिरुपाख्यत्वादिप्रलपनमौन्मत्तमिति चकारार्थः ॥ २४ ॥

अनुस्मृतेश्च ॥ २५ ॥ इति ।

अनुभवमनु पश्चात्स्मृतेरपि न क्षणमङ्गवादः । न हि क्षणिकात्मना-
मेकोऽनुभवत्यन्यः स्मरतीति युक्तम् । स्थिरस्यातिरिक्तस्य संतानादेरमा-
वान्न तेनाप्युपपादनम् ॥ २५ ॥

नासतोऽदृष्टत्वात् ॥ २६ ॥ इति ।

‘नानुपसृद्य प्रादुर्भावात्’ इत्यनेन दिनाशयद्वस्थादेव कारणात्कार्यमिति तैरुक्तम् । तथा च कारणस्य नाशरूपासद्वस्थामुपादानीकृत्य कार्योत्पत्तिरभिप्रेता न च संभवति रूपुष्पाद्युपादानकार्यस्यादृष्टत्वात् । अन्यथा कार्यमात्रमसदनुगतं प्रतीयेत न सदनुगतमिति भावः ॥ २६ ॥

उदासीनानामपि चैवं सिद्धिः ॥ २७ ॥ (४) इति ।

अपि चैवं बीजादिचरमक्षणस्यैवाङ्कुरादिहेतुत्व उदासीनानां पूर्वपूर्वबीजक्षणाननुपादतामपि पुंसां सस्यादिसिद्धिः । तथा च चरमातिरिक्तबीजक्षणानामुपादानमङ्कुराद्यर्थं न स्यादिति भावः । न च चरमक्षणप्रयोजकतया पूर्वेषामुपादानम् । चरममननुसंधाय साधनत्वेन च पूर्वमनुसंधायैवोपादानात् । अथ समर्थस्य क्षेपायोग इति चेत्तर्हि चरमक्षणात्पूर्वं व्यवहितोत्तरं वा कुतोऽङ्कुरादि न स्यात् । कारणाव्यवहितोत्तरक्षणत्वस्य कार्योत्पत्तिव्याप्यत्वादिति चेत्तर्हि कारणकूटस्य देशे तत्क्षणाव्यवहितोत्तरक्षणत्वस्यैव तद्व्याप्यत्वात्समर्थस्यापि क्षेपसंभवे कृतं लोकेदद्वहिर्भावेन क्षणिकवादिनामप्येकक्षणावच्छिन्नानां बीजभूमिसलिलादिक्षणानां प्रत्येकं विनिगमनाविरहेण हेतुत्वावश्यकत्वात्तादृशव्याप्तेरपहोतुमशक्यत्वात् । अनन्तक्षणिकवस्त्वङ्गीकारे गौरवमात्रस्यावशिष्टत्वादिति चकारार्थः ॥ २७ ॥ (४)

अथ संवातस्यासंभवेऽपि नीलाद्यर्थो न विज्ञानादन्यदवमासमानत्वात्स्वप्नवत्सहोपलम्भनियमाद्ययोर्मेदस्तयोः सहोपलम्भो नास्ति यथा विज्ञानयोः । नन्वर्थानङ्गीकारे नीलाद्याकारस्य विज्ञानस्य किं जनकमिति चेत् । अहमिति विज्ञानसंतानान्तःपातिपूर्वपूर्वनीलाद्याकारप्रत्ययलक्षणसंस्कारोऽनेकविज्ञानव्यवहितोऽपि यत्र काण्डादिव्यवहितं शालेर्बीजं बीजान्तरस्यैवाव्यवहितो विज्ञानसंतान एव वा । तथा च विज्ञानस्य नीलाद्याकारवत्त्वात्क्षणिकत्वाच्च कथं विशुद्धसत्यविज्ञानरूपे ब्रह्मणि समन्वय इति विज्ञानवादं प्रत्याह—

नाभाव उपलब्धेः ॥ २८ ॥ इति ।

बाह्यानां नीलादीनां ज्ञानातिरेकेणामाव इति न । ज्ञानवैलक्षण्येन

प्रत्यक्षरूपाया नीलार्थो न तद्विज्ञानाभिन्नो विज्ञानान्तरानुगतत्वात् ।
यो यतोऽन्यत्रानुगतैः स ततोऽन्यो यथा जातिर्व्यक्तेरित्युक्तानुमानसत्प्र-
तिपक्षरूपायाश्चोपलब्धेः ॥ २८ ॥

वैधर्म्याच्च न स्वप्नादिवत् ॥ २९ ॥ इति ।

नीलाद्यर्थो विज्ञानाभिन्नो भासमानत्वात्स्वप्नादिवदिति यदुक्तं तन्न ।
तस्य स्वप्नादितो वैधर्म्यात् । व्यवहारकालाबाध्यत्वात्प्रमाणजन्यज्ञान-
त्वान्निद्रादिदोषजन्यत्वाच्च ॥ २९ ॥

ननु वासनावैचित्र्यादेवास्तु स्वप्नजाग्रतोर्वैधर्म्यं तत्राऽऽह—

न भावोऽनुपलब्धेः ॥ ३० ॥ इति ।

वासनावैचित्र्यस्य न भावस्तत्प्रयोजिकाया विचित्रबाह्योपलब्धे-
स्त्वन्मतेऽनङ्गीकारात् ॥ ३० ॥

[पूर्व] पूर्ववासनावैचित्र्यमुत्तरोत्तरवासनावैचित्र्यनियामकं त-
त्राऽऽह—

क्षणिकत्वाच्च ॥ ३१ ॥ इति ।

वासनाया आलयविज्ञानस्य तदाश्रयस्य क्षणिकत्वाद्द्वैयधिकरण्या-
दिना विचित्रा वासनाऽपि न नियामिका । चकारादुपायोपेयभावात्स-
होपलम्भो नाभेदात्प्रमाघटयोरिव ॥ ३१ ॥

सर्वथाऽनुपपत्तेश्च ॥ ३२ ॥ (५) इति ।

एवमर्थतः पश्यन्नातिष्ठतेत्याद्यपशब्दतश्च विज्ञानवादशास्त्रस्यानुपपत्ते-
रनुपादेयत्वम् । अथ यो वैभाषिको बाह्यार्थं प्रत्यक्षमाह, यश्च सौत्रा-
न्तिको विज्ञानगतप्रतिबिम्बेन बिम्बीभूतान्बाह्यार्थाननुमिनोति, यश्च
योगाचारो ज्ञानातिरिक्तमर्थमलीकमाह, तेषु सर्वेषु क्षणिकवादिषु
निरस्तेष्वपि विश्वं न सद्बाध्यत्वात् । नाप्यसदपरोक्षत्वात् । नापि
सदसद्विरोधात् । नाप्यनिर्वचनीयं सदधिष्ठानकमिथ्यारूपं सदसद्विलक्ष-
णस्य निरधिष्ठानमिथ्यारूपे शून्ये पर्यवसानात् । तस्माच्चतुष्कोटिविनि-
र्मुक्तं तदिति माध्यमिकस्य शून्यवादः स्यात् । तथा च कथं सन्मात्रे

ब्रह्मणि समन्वय इति चेत्तत्राप्युक्तसूत्राणीत्थं योज्यानि । प्रमाणाधी-
नाया बाह्यार्थोपलब्धेरनाभावो नापलापः । अथ विचारेणोक्तक्रमेण
बाधवत्त्वात्तेषां सांध्यवहारिकं प्रामाण्यं नापसार्यते किंतु तात्त्विक-
मिति चेत्तत्राऽऽह—नेति । अनुपलब्धेरुपलब्धिविरोधिन्याः परमार्थ-
विषयायाः प्रमाणजन्योपलब्धिबाधिकाया धियो भावः संभवो नास्ति ।
तथा च यदि किञ्चित्प्रामाणिकं परमार्थवस्तु बाधकप्रमाविषयी भवे-
त्तदा तथा बाह्यविषयकप्रमाणानां सांध्यवहारिकं प्रामाण्यं व्यवस्था-
प्य तात्त्विकप्रामाण्यमुत्सारणीयम् । न च तथाऽस्ति शून्यवादे परमार्थस्य
कस्याप्यसंभवाद्द्विचारासहत्वस्य सर्वत्र तुल्यत्वस्वीकारात् । तस्मात्स्व-
प्रकाशतया स्वसाक्षिकं ब्रह्माऽऽश्रित्य वेदान्तवाक्यजन्येन बाधकेन
प्रत्ययेन प्रत्यक्षादीनि तात्त्विकप्रामाण्यात्प्रचयावनीयानि । न च सदस-
द्विलक्षणरूपानिर्वचनीयासंभवः । ख्यातिबाधयोरन्यथानुपपत्त्या तस्य
दुरपहवत्वात् ॥ ३२ ॥ (५)

अथ मुक्तकच्छेषु निरस्तेष्वपि जीवाजीवास्रवसंवरनिर्जरबन्धमोक्षा
अस्तिकायाः । अस्तीति कायते शब्द्यते न त्वेकान्ततोऽस्तीति यौगिकी
वस्तूनामस्तिकायसंज्ञा । जीवस्त्रिविधो बद्धः साधनैर्विमुक्तो नित्यसि-
द्धश्च । अजीवाः पञ्च पृथिव्यादिभूतचतुष्टयं पुद्गलसंज्ञकं धर्माधर्मौ
लोकान्तर्यत्याकाशो बहिराकाशश्च । आस्रावयति प्रज्ञाऽनयेत्यास्रव
इन्द्रियवृत्तिः । संवृणोतीन्द्रियाणीति संवरः शमदमादिः । निर्जरयति
नाशयति कर्ममात्रमिति निर्जरस्तप्तशिलारोहणादितपः । बन्धोऽष्टविधः—
सम्यङ्ज्ञानान्मोक्ष इत्यत्राविश्वासो ज्ञानावरणीयम् । आर्हतशास्त्रान्न
मोक्ष इति दर्शनावरणीयम् । आर्हतशास्त्रादेव मोक्ष इत्यवधारणस्या-
भावो मोहनीयम् । मुमुक्षूणामैश्वर्यादि चेति । चत्वारि ज्ञानविरोधीनि ।
मिलितं शुक्रशोणितमायुष्कम् । तन्निष्ठा देहाकारपरिणामशक्तिर्गोत्रि-
कम् । तद्वृत्ति कललबुद्बुदावस्थयोर्हेतुः क्रियाविशेषो नामिकम् । तद्वृत्तो
देहाकारपरिणामहेतुरीषद्घनीभावो वेदनीयमिति चत्वारि ज्ञानाविरो-
धीनि । बहिराकाशेऽवस्थानं मोक्षः । बन्धक्षये सति जीवः सततमूर्ध्वं
गच्छति तत्स्वभावत्वादिति तदेव वा मोक्षः । वैशेषिकादिवत्परमाणुभि-
र्जगद्भ्रमः । आत्मा तु देहपरिमाणश्चैतन्यरूपः सर्व एव पदार्थः ।

६ स्यादस्ति स्यान्नास्ति स्यादस्ति च नास्ति च स्याद्वक्तव्यः स्यादस्ति चावक्तव्यश्च स्यान्नास्ति चावक्तव्यश्च स्यादस्ति च नास्ति चावक्तव्यश्च । स्यादिति निपातो यमनियमद्योतकः । तेनास्तीत्याद्यनियतम्, अवक्तव्योऽनिर्वचनीय इत्यप्यनियतम् । असद्वादी सत्त्वमनिर्वाच्यमिति वक्ति तदप्यनियतमित्याह—स्यादस्ति चावक्तव्य इति । असत्त्वमप्यनिर्वाच्यमिति सद्वादी यद्वक्ति तदप्यनियतमित्याह—स्यान्नास्ति चावक्तव्य इति । अस्ति च नास्ति चेत्येष पक्षोऽवक्तव्योऽनिर्वाच्य इति यदुच्यते एकान्तसद्वादिभिरेकान्तसद्वादिभिश्च तदप्यनियतमित्याह—स्यादस्ति चेत्यादि । इत्युक्तवाक्यार्थः । युज्यते चेयं सप्तनियममङ्गी । अन्यथा यद्यस्तीति वस्तुन ऐकान्तिकं सत्त्वं स्यात्तदा तदिच्छुः सन्कोऽपि न प्रवर्तेत वस्तुमात्रस्य सिद्धत्वात् । नापि निवर्तेत हातुमशक्यत्वात् । यदि च नास्तीत्येकान्तता तदाऽपि न प्रवृत्तिनिवृत्तिसंभवः प्राप्तुमशक्यत्वान्नित्यनिवृत्तत्वात् । अनैकान्तिकत्वे तु क्वचित्कदाचित्कस्यचित्कथंचित्सत्त्वात्तत्संभव इत्यार्हतस्य दिग्म्बरस्य जैनाख्यस्य मतं स्यात्तत्र च न पूर्वदोषः । तथा च सत्त्वाद्यनैकान्तिकत्वस्याऽऽत्मपरिच्छिन्नत्वादेश्च स्वीकारात्कथमेकान्ततः सदनन्ते ब्रह्मणि समन्वय इति तत्राऽऽह—

नैकस्मिन्नसंभवात् ॥ ३३ ॥ इति ।

नैवम् । एकस्मिन्धर्मिण्यनियतसत्त्वासत्त्वादीनां विरोधेनासंभवात् । तेषां वस्तुधर्मत्वे सत्त्वदशायामपि वस्त्वनुवृत्त्यापाताद्द्वस्तुस्वरूपत्वे सर्वदा सत्त्वासत्त्वादिप्रसङ्गेन सदा सद्सद्बुचितव्यवहारापत्तेः । तथा च यत्सत्त्वात्कदाऽपि नासद्यथाऽऽत्मा यत्तु क्वचित्कदाचित्सत्त्वव्यवहारतो न परमार्थतो यथा प्रपञ्चः । एकान्ततः सतोऽपि ब्रह्मणोऽप्राप्तत्वभ्रान्त्या तदिच्छोस्तत्प्राप्त्युपाये प्रवृत्त्युपपत्तेः, एकान्ततोऽनिर्वचनीयेऽपि प्रपञ्चे कादाचित्कादधिष्ठानसत्तानुबन्धात्प्रवृत्त्याद्युपपत्तेः । किंच सत्त्वादावनैकान्तिकत्वे नाव्याप्यवृत्तित्वमवच्छेदकस्य दुर्वचत्वात्, नापि मिथोविरोधाभावरूपमप्रामाणिकत्वात् ॥ ३३ ॥

एवं चाऽऽत्माकात्स्न्यम् ॥ ३४ ॥ इति ।

यथाऽनैकान्तिकत्वमसंमयेवमात्मनोऽकात्स्न्यं परिच्छेदोऽपि । देह-
परिमाणत्वे देहवदनित्यत्वापत्तेर्देहमेदेनानन्तपरिमाणकल्पनापत्तेः ।
आत्मनः परिमाण एव मानामावाच्च ॥ ३४ ॥

ननु देहस्य नाशादौ नाऽऽत्मनो नाशादि येनानित्यत्वं किंतु देहसं-
बन्धकाले तत्तुल्यपरिमाणत्वार्थमात्मनः केचिद्वयवा गच्छन्त्यागच्छन्ति
वा तत्राऽऽह—

न च पर्यायादप्यविरोधो विकारादिभ्यः ॥ ३५ ॥ इति ।

पर्यायाद्वयवगमागमाभ्यां न विरोधपरिहारः । नाशात्पादा-
दिरूपविकारावश्यकत्वात् । अवयवविभागादेरेव तद्धेतुत्वात् । आदिना
नानापरिमाणगौरवतादवस्थ्यात् ॥ ३५ ॥

अन्त्यावस्थितेश्चोभयनित्यत्वादविशेषः ॥ ३६ ॥ (६) इति ।

किंचान्त्यस्य मोक्षावच्छिन्नपरिमाणस्य तन्मतेऽवस्थितेरविनाशित्वा-
त्संसारवच्छिन्नस्याऽऽत्मपरिमाणस्यापि विनाशित्वे मानामावेनोमयोः
कालयोः परिमाणे नित्यत्वाद्विशेषस्य भेदस्याभाव एवोचितः ॥ ३६ ॥

अथेश्वरो नोपादानं नियन्तृत्वात्, यद्यस्य नियन्तृ तन्न तस्योपादानं
यथा कुलालो यदस्य । न चाप्रयोजकत्वम् । उपादानत्वस्य कार्योद्देश्यक-
नियन्तृप्रवृत्तिविशेष्यक्रियोपादानत्वनियतत्वेन नियन्तृत्वोपादानत्वयो-
र्विरोधात् । एवं च प्रधानं परिमाणून्वोपादाय कार्यं प्रवर्तते ईश इति
कथमुपादाने ब्रह्मणि समन्वय इति पाशुपतादिमतं प्रत्याह—

पत्युरसामञ्जस्यात् ॥ ३७ ॥ इति ।

पत्युरीशस्योपादानत्वमेवानुपादानत्वानुमानस्यासामञ्जस्यात् ॥ ३७ ॥
तथा हि—

संबन्धानुपपत्तेश्च ॥ ३८ ॥ इति ।

ईशस्य पक्षस्याप्रसिध्या श्रुत्या चोपादानत्वेनैव प्रसिध्योक्तानुमानेन
साध्यपक्षयोः संबन्धसिध्यनुपपत्तेः । चकारात्पाशुपतस्मृत्याऽपि नेश्वर-

सिद्धिः । ईश्वरोक्तत्वेन तस्याः प्रामाण्यात्तत्प्रामाण्येन चेश्वरसिद्धिरित्यन्योन्याश्रयात् । विवर्तोपादानत्वं च न नियन्तृत्वविरुद्धं किंतु परिणामित्वम् ॥ ३८ ॥

अथाऽऽद्यकार्यं सकर्तृकं कार्यत्वाद्घटवदित्यनुमानादीशसिद्धिस्तत्राऽऽह—

अधिष्ठानानुपपत्तश्च ॥ ३९ ॥ इति ।

सकर्तृकत्वं न कर्तृजन्यत्वम्, ईशोऽकर्तृत्वरूपस्याधिष्ठानस्योपपत्तेरनुमानस्याभावात् । दृष्टान्ते कुलालस्य तत्पितुरिवान्यथासिद्धत्वात् । नापि स्वजनककृतिमद्विशिष्टत्वं कृतेरप्यवयवसंयोगादिनाऽन्यथासिद्धत्वात् । नापि स्वप्रयोजकक्रियाजनककृतिमद्विशिष्टत्वं क्रियां प्रत्यपि कुलालशरीरनिष्ठचेष्टादेरसाधारणकारणस्यान्यस्यावश्यंवाच्यतया कृतेरन्यथासिद्धत्वात् । कृतिप्रयोजकस्यादृष्टविशेषादेरेव कृतिकार्यत्वाभिमतं प्रति हेतुत्वसंभवाच्च । शरीरजन्यत्वस्योपाधित्वाच्च ॥ ३९ ॥

करणवच्चेन्न भोगादिभ्यः ॥ ४० ॥ इति ।

ईशस्य करणवच्छरीरं स्वीकार्यमतः साधनव्यापकं शरीरजन्यत्वमिति चेन्न । यतो भोगार्थं जीवस्य सृष्टिपालनार्थं चेशस्य शरीरमुपेयते । न च सृष्टेः पूर्वं भोगो न वा सृष्टिपालनमिति तदानीं शरीरानुपगमादित्याद्यकार्यस्य न शरीरजन्यत्वमित्यर्थः । न च पालनाद्यर्थं गृहीतस्य शरीरस्य नित्यत्वमिति वाच्यम् । तस्य भौतिकत्वेन विनाशित्वावश्यकत्वात् । न च नाशकल्पनागौरवं दोषः । यतो वेत्यादिश्रुत्या 'संभवामि युगे युगे' इति स्मृत्या च तथाबोधनेन प्रामाणिकत्वात् ॥ ४० ॥

अन्तवत्त्वमसर्वज्ञता वा ॥ ४१ ॥ इति ।

किंच सहचारदर्शनमात्रेण व्याप्तिकल्पन आद्यकार्यं जन्ममरणादिरूपान्तवत्कर्तृकमसर्वज्ञकर्तृकं वा कार्यत्वाद्घटवदित्यपि कल्पयेत् । अनुकूलतर्कमावस्तु समानः । प्रकृतिश्चेत्यत्रोपादानत्वे सिद्धेऽप्यनुमानदूषणार्थमिदम् । तस्मात्कार्यकारणयोगविधिदुःखान्ताः पञ्च पदार्थाः पशुपतिनेश्वरेण पशुपाशविमोक्षायोपदिष्टाः पशुपतिनिमित्तमेवेति पाशुतमतमपास्तम् ॥ ४१ ॥ [७]

नन्वेवं जीवं प्रत्यय्युपादानमीशः स्यात् । पाञ्चरात्रस्मृती वासुदेवः परमात्मा निरञ्जनज्ञानरूपः परमप्रकृतिस्तस्मात्संकर्षणो जीवस्तस्मात्प्र-
द्युक्तो मनोरूपस्तस्माद्दहंकाररूपोऽनिरुद्धादिर्वासुदेवाभेदातिरेव मोक्ष-
आमाक्षं जीवपरयोर्मेद एवेत्युक्तत्वात् । न च सा स्मृतिरप्रमाणं तत्कर्तृवा-
सुदेवस्य वेदादव सार्वज्ञ्यसिद्धेः, जीवस्योपादेयत्वेऽप्यद्वैताबाधाच्चेति
शासङ्गिकं प्रत्याह—

उत्पत्त्यसंभवात् ॥ ४२ ॥ इति ।

नैवं वासुदेवाज्जीवस्य संकर्षणादेरुत्पत्त्यसंभवात् । उत्पत्तिमत्त्वं
उपादेयस्योपादाने लयस्वरूपहानापत्त्या मोक्षमाप्तवानुपपत्तेः । प्रति-
दक्षयति चाऽऽचार्यो जीवोत्पत्तिं ' नाऽऽत्माऽश्नुतेः ' इत्यत्र ॥ ४२ ॥

नन्वीश्वरकर्तृकत्वात्पाञ्चरात्रस्मृतिः प्रमाणं तत्राऽऽह—

न च कर्तुः करणम् ॥ ४३ ॥ इति ।

सर्वज्ञात्कर्तृरूपान्हेतोः सा स्मृतिः प्रमायाः करणमिति न । चकारः
श्रुत्या सर्वज्ञेश्वरं ज्ञात्वा तन्मूलकत्वेन स्मृतेः प्रमायनिर्णयात्प्रागेव
स्वतःप्रमाणाद्वेदाज्जीवस्य ब्रह्माभिन्नत्वेन निर्णय इति बलवत्प्रमाणोक्त-
विषयत्वाद्गोणतयैव स्मृतेर्नैयत्वादिति हेत्वर्थः । अथवा कर्तुः संकर्ष-
णात्करणं मनोऽजायत इति न । करणान्तरसाहाय्यं विना कर्तृत्वस्या-
संभवात्संभवे वा मनोऽपि व्यर्थं स्यात् । न च ब्रह्मण इव जीवस्यापि
करणान्तरेण मनःकर्तृत्वमास्तामिति वाच्यम् । जीवव्यापारस्य मनःसं-
बन्धकृतत्वेन मनउत्पत्तेः पूर्वं जीवरूपकर्तृव्यापाराविष्टस्यकरणस्या-
संभवात् ॥ ४३ ॥

ननु वासुदेवाद्यश्वत्वार एव निरुपादानाः समा वासुदेवात्संकर्षण
इत्यादिकं तूपासनाप्रकारस्तत्राऽऽह—

विज्ञानादिभावे वा तदप्रतिषेधः ॥ ४४ ॥ इति ।

उपासनादिभावेऽपि तस्यासंभवस्याप्रतिषेधो विद्यमानत्वम् । ईश्वर-
नानात्वस्य वैफल्यादेको वासुदेवः परमात्मतत्त्वमिति स्वसिद्धान्तविरो-
धाच्च ॥ ४४ ॥

विप्रतिषेधाच्च ॥ ४५ ॥ (८) इति ।

ज्ञानैश्वर्यादिगुणा आत्मान एते चत्वारो वासुदेवा इत्यादिविधादात् ।

‘ पाषण्डिनो विकर्मस्थान्वामाचाररतास्तथा ।

पाश्वरात्रान्पाशुपतान्वाङ्मात्रेणापि नार्चयेत् ’

इति कूर्मपुराणादिषु तन्मतानुयायिसंसर्गस्यापि निषिद्धत्वाच्च ।

चकाराच्चतुर्षु वेदेषु परं श्रेयोऽप्राप्य शाण्डिल्य इदं शास्त्रमधी-
तवानित्यादिवेदानिन्दनात् ॥ ४५ ॥ (८) ।

इति द्वितीयाध्यायस्य द्वितीयः पादः ॥ २ ॥

अथ द्वितीयाध्यायस्य तृतीयः पादः ॥

तृतीये भूतमोक्तश्रुतीनां मिथोविरोधपरिहारः । तत्र मोक्तृत्वस्यो-
पाधिकत्वाद्गुणाधिषु चाऽऽकाशस्य प्रथममुत्पत्तिश्रुतेः प्रथमं तत्रैव विरोधं
शङ्कते—

न वियदश्रुतेः ॥ १ ॥ इति ।

वियन्न जायते छान्दोग्ये भूतसृष्टौ तदश्रुतेः ॥ १ ॥

अस्ति तु ॥ २ ॥ इति ।

तुशब्दाज्जायत एव यतस्तैत्तिरीयके ‘आत्मन आकाशः संभूतः’ [तै०
२।१।१] । इत्याद्यस्ति तथा च वियत्तेजसोर्न क्रमेणोत्पत्तिर्द्वयोरपि
प्राथम्यानुपपत्तेः । नापि युगपत्, वायोरग्निरिति विरोधात् ॥ २ ॥

छान्दोग्ये वियदुपसंहारेऽपि तेजःप्राथम्यभङ्गः । ‘तत्तेजोऽसृजत’ [छा०
६।२।३] इति सकृच्छ्रुतस्य स्रष्टुः स्रष्टव्यद्वयसंबन्धात्पदावृत्त्या वाक्यभे-
दश्च । तस्माच्छ्रुतिद्वयं मिथो विरोधात्प्रमाणं न वेति संशय्य सिद्धान्त-
दाह्याय पूर्वपक्षं सूत्रयति—

गौष्यसंभवात् ॥ ३ ॥ इति ।

‘आत्मन आकाशः संभूतः । आकाशाद्वायुः’ इति श्रुतिर्गौणी खं
न जायते निःस्पर्शद्रव्यत्वादित्यनुमानात् ॥ ३ ॥

ननु नानुमानमात्रेण श्रुतेर्बाधः ' प्राबल्यभागस्यैव जात्या तेषु त्रिषु स्मृतम् ' इतिस्मृतेस्तत्राऽऽह—

शब्दाच्च ॥ ४ ॥ इति ।

'अन्तरिक्षं चैतदस्मृतम् ' [वृ० २ । ३ । ३] इति यथाऽनन्तोऽयमाकाश एवमनन्त आत्मेत्यादेः । चकाराहुत्पस्यादिकल्पने गौरवात् ॥४॥

संभूत इत्यस्याऽऽकाशे गौणत्वं वाच्यत्वं मुख्यत्वं कथं तत्राऽऽह—

स्याच्चैकस्य ब्रह्मशब्दवत् ॥ ५ ॥ इति ।

यथा तैत्तिरीय एव ' अन्नं ब्रह्म ' [तै० ३ । २ । १] इत्यादिषु गौणत्वम् ' आनन्दो ब्रह्म ' [तै० ३ । ६ । १] इत्यत्र मुख्यत्वं ब्रह्मशब्दस्य तथा प्रकृतेऽपि स्यादेव ॥ ५ ॥

समाधत्ते—

प्रतिज्ञाहानिरव्यतिरेकाच्छब्देभ्यः ॥ ६ ॥ इति ।

नोक्तश्रुतिर्गौणी यतोऽव्यतिरेकं प्रकृतिविकारभावेनाभेदमादायैव ब्रह्मविज्ञानेन सर्वविज्ञानप्रतिज्ञायाः प्रतिवेदान्तं कृताया अहानिरुपपत्तिः । ननु ब्रह्मप्रपञ्चयोः प्रकृतिविकारभावेनाभेदं विनाऽपि राजज्ञानेन सैन्यज्ञानोक्तिवद्गौणतयैव प्रतिज्ञोपपाद्यतां तत्राऽऽह— शब्देभ्य इति । ' येनाश्रुतं श्रुतं भवत्यमतं मतमविज्ञातं विज्ञातम् ' [छा० ६ । १ । ३] इत्यनेन कृतप्रतिज्ञायाः ' यथा सोम्यैकेन ' इत्यादि ' मृत्तिकेत्येव सत्यम् ' [छा० ६ । १ । ४] ' एव* सोम्य स आदेशः ' [छा० ६ । १६] इत्यन्तमुपक्रम्योक्तेन ' ऐतदात्म्यमिदं* सर्वम् ' [छा० ६ । ८ । ७] इत्युपसंहारकशब्दसंदर्भेण प्रकृतिविकृतिभावेनाभेदमादायैवोपपादितत्वात् । न च पूर्वोक्तदोषः । छान्दोग्ये हि तेजसः प्राथम्यं न श्रुतं नापि प्रथमश्रवणात्क्रमपाठरूपस्थानप्रमाणगम्यं वायोरग्निरिति श्रुत्यपेक्षया स्थानस्य दौर्बल्यात् । नापि तादृशस्थानस्याऽऽकाशानुत्पत्तिकल्पकत्वम् ' आकाशः संभूतः ' इति श्रुतेर्बलवत्त्वात् । तेजःप्राथम्यस्य श्रौतत्वेऽपि सक्रमाया आकाशोत्पत्तेर्बाधाद्वरं तेजः-

प्राथम्यस्य धर्मस्यैव बाधः । तस्माद्विद्यदुत्पत्तिश्छान्दोग्य उपसंहर्तव्या ।
न च वाक्यभेदः । तद्विद्यदसृजतेतिवाक्यान्तरकल्पनस्यैवोपसंहारत्वेन
पदावृत्त्यभावात् । एवं चान्तरिक्षममृतमित्याद्यापेक्षिकामृतत्वादिपरम् ।
' अतोऽन्यदार्तम् ' [बृ० ३ । ४ । २] ' ज्यायानाकाशात् ' इत्यादि-
श्रुतेः । स्वाध्यस्तस्वेतरसर्वसंबन्धित्वस्यैव प्रकृते ज्यायःशब्दितत्वात् ।
' अस्थूलमनण्वह्रस्वमदीर्घम् ' [बृ० ३।८।८] इत्यादिश्रुत्याऽऽत्मनि
परिमाणमात्रनिषेधात् । न च विनाशकल्पने गौरवं दोषः । श्रुतिमूलक-
त्वात्पूर्वोत्तरावस्थयोरेव प्रागभावध्वंसरूपत्वेन प्रागभावस्येवातिरिक्त-
ध्वंसस्यानङ्गीकाराच्चेति भावः ॥ ६ ॥

बलवदनुमानेनापि पूर्वानुमानं दूषयति—

यावद्विकारं तु विभागो लोकवत् ॥ ७ ॥ (१) इति ।

विभागश्चेतनभेदो यावद्विकारं विकारमनतिक्रम्य वर्तते । उत्पत्ति-
मस्त्वध्याप्य इति यावत् । अविद्यादि मन्वानं प्रति त्वाद्यकार्यजनकमेव
विभागः । आद्यकार्यत्वं चैतत्सृष्टिकालीनत्वे सत्येतत्सृष्टिकालोत्पन्नध्वं-
सावृत्तित्वम् । अविद्याचित्संबन्धजविशविभागादेरप्यविद्यादेरिव काल-
रूपतया सर्वकार्यकारणत्वान्न व्यभिचारः । उक्ताद्यकार्यत्वं चाऽऽकाश-
जनकेक्षणनिष्ठमाकाशोत्पत्तिक्षणद्वितीयक्षणोत्पन्ने स्वनाशे कालिकसंब-
न्धेन तस्यावृत्तित्वात् । कार्यान्तरे चक्षणान्तरमेव हेतुः । छान्दोग्ये तेज-
आदिकार्यभेदानामीक्षणभेदजन्यत्वोक्तेरविद्यादिषड्भेदमित्यत्र वा हेतुः ।
पक्षतावच्छेदकं च नादृष्टादिसाधारणं किंतु भूतत्वादिक्रमतो न पक्षकदेशे
हेत्वसिद्धिः । अजन्यं सद्यदविनाशि तदन्यत्वं वा साध्यं तेन चेतनभेदे
हेतावपि नाविद्यादौ व्यभिचारः । न चाप्रयोजकत्वम् । लाघवेनाविद्या-
दिपञ्चकभिन्नजडत्वस्यैव ब्रह्मादृष्टादिकार्यतावच्छेदकत्वेनानुकूलतर्कस-
त्त्वात् । ' यतो वा इमानि भूतानि जायन्ते ' [तै० ३।१।१] इत्यादा-
विमानीत्यस्य जीव ईशस्तयोर्भेदोऽविद्या तत्संबन्धश्चेति पञ्चकभिन्नपर-
तया भूतानीत्यस्य प्राप्तार्थकस्य शुद्धचित्प्राप्तरूपदृश्यपरतया श्रुतियुक्ति-
सिद्धानादिताकेभ्य उक्तपञ्चम्यो भिन्नं यद्दृश्यं तत्त्वावच्छेदेन ब्रह्मकार्य-
तालाभादाकाशादेः कार्यस्य श्रुत्युक्तत्वेन श्रुत्यनुग्रहाच्च । न चोक्तधर्मस्य
प्रागभावसाधारण्यात्प्रलयावृत्तित्वं जन्यत्वं वा श्रुत्या जन्यतावच्छेदक-

त्वेन बोध्यत इति वाच्यम् । प्राग्भावे मानस्याभावाद्भावे वा प्रलय-
वृत्तित्वं न तथा । प्रलयत्वं हि न कार्यद्रव्यानधिकरणत्वं प्रलये सत्त्वा-
दिगुणपरिणामानां क्षणद्वयमात्रस्थायिनां द्रव्याणामस्माभिः स्वीकारा-
द्बुभयदाद्यसंनतत्वात् । नापि गन्धानाधारत्वं जन्मते पृथिवीजलादिल-
यकालेऽपि तत्सत्त्वात् । तच्छब्दानाधारकत्वमपि न तत्तच्छब्दस्यैव
शब्दत्वेन तल्लयकालेऽपश्चीकृताकाशाधारेऽपि तत्सत्त्वात् । जन्यत्वमपि
न कार्यतावच्छेदकं तत्तदवच्छेदकभेदमित्यत्वेन सर्वकार्याननुगतत्वात् ।
प्राग्भादप्रतियोगित्वमपि न तथा प्राग्भावे मानाभावात् । कालिकवि-
शेषणतानुयोगित्वमपि न तथाऽविद्यादिरूपकालवृत्तित्वात् । अन्यथाऽ-
विद्याया जगदाधारत्वस्य श्रुत्यादौ श्रुतस्यानुपपत्तः । अनादिसाधार-
णस्य जगतः कालिकेनैवकसंबन्धेनाविद्यावृत्तित्वस्य वाच्यत्वात् ।
[* एतेनाविद्याजन्यमेव ब्रह्म जन्यतावच्छेकमित्यपास्तम् । ब्रह्मजन्यत्व-
स्याविद्याजन्यतावच्छेदकत्वेनान्योन्याश्रयादन्यस्यातत्त्वात् ।] तस्माद्-
नादिषडन्यत्वमेव कार्यतावच्छेदकम् । यत्स्वीक्षणानाधारकालत्वं प्रल-
यत्वमिति तन्न । पृथिव्यादिलयकाल ईक्षणस्वीकारे प्रलयेऽप्युक्तसत्त्वादि-
परिणामार्थं तत्स्वीकारस्य युक्तत्वात्, तर्काभावात्, श्रुतिविरोधाद्भूत-
त्वाद्युपाधिमत्त्वाच्च । पूर्वोक्तानुमानमनवकाशमिति भावः ॥ ७ ॥ (१)

वायोरुत्पत्तिमादाय पूर्ववच्छान्दोग्यतैत्तिरीयश्रुत्योर्विरोधे पूर्ववदेव
सिद्धान्तेऽपि पूर्वत्र ' एकमेवाद्वितीयम् ' [छा० ६ । २ । १] इत्यादि-
साभ्यासवाक्यैरद्वैतप्रतिपादनाद्यथैकविज्ञानात्सर्वविज्ञानप्रतिज्ञा मुख्या
तथा ' वायुश्चान्तरिक्षं चैतदमृतम् ' इति ' सैषाऽनस्तमिता देवता
यद्वायुः ' [वृ० १ । ५ । २२] इति साभ्यासवाक्येनामृतत्वाद्यपि
मुख्यमस्त्वित्यधिकमाशङ्क्यातिदिशति—

एतेन मातरिश्वा व्याख्यातः ॥ ८ ॥ (२) इति ।

बृहदारण्यकतृतीयाध्यायकृताया ' अनेन ह्यात्मनैतत्सर्वं वेद ' इति
सर्वविज्ञानप्रतिज्ञाया उपपादनाय वायुश्चान्तरिक्षमित्यादिकमात्मकार्यप्र-

* धनुश्चिह्नान्तर्गतोऽयं ग्रन्थः ख. पुस्तकस्थः ।

१ ख. ' रिमाणानां । २ ख. ' त् । शब्दा' । ३ ख. ' रकालत्व' । ४ ख. तत्पश्चीकृता-
काशस्येव शब्दवत्त्वेन तत्कालेऽ' । ५ ख. ' धारस्यापि । ६ क. ' त् । अत' ।

दर्शनपरम् । अत एव पश्चान्नेति नेतीत्यादिना जगन्निषेधितम् । तथा चोपपाद्यस्य प्रतिज्ञावाक्यस्यानुसारेणामृतत्वादिगौणतया नेयम् । सावकाशा चामृतत्वादिश्रुतिर्वायूपासनाविधिसंनिहितत्वेन स्तुतिपरत्वात् । अद्वैतश्रुतयश्च स्वार्थपरा एव तदुपक्रमादिमत्त्वात् ॥ ८ ॥ (२)

‘ यथाऽग्नेः क्षुद्रा विस्फुलिङ्गा व्युच्चरन्त्येवमेवास्मादात्मनः सर्व एत आत्मानो व्युच्चरन्ति [बृ० २ । १ । २०] इत्यत्र ब्रह्मात्मकस्याऽऽत्मन उत्पात्तिः ‘ न चास्य कश्चिज्जनिता ’ इत्यत्रानुत्पत्तिरिति विरोधे यथाऽनेकाद्वैतश्रुत्यनुसारेण ‘ वायुश्चान्तरिक्षं चामृतम् ’ इति नीतं तथा न चास्य कश्चिज्जनितेत्यपि विस्फुलिङ्गादिबहुश्रुतीनामात्मा जन्यः कारणत्वादाकाशवदित्यनुमानस्य चानुसारेण नीयतामिति प्रत्याह—

असंभवस्तु सतोऽनुपपत्तेः ॥ ९ ॥ (३) इति ।

‘ नाऽऽत्माऽश्रुतेः ’ [ब्र० सू० २ । ३ । १७] इत्यत्र तु जीवत्वेन जन्यत्वं शङ्कित्वा परिहरिष्यति । सतो ब्रह्मण उत्पत्त्यसंभवः । तत्र हि न सत्कारणं सर्वत्र सद्यवहारे विषयस्यैकस्याः सद्यक्तेर्लाघवेन कल्पनात् । नाप्यसत्कार्यस्य सत्स्वभावत्वे नाशासंभवेन सत्त्वासत्त्वधर्मवत्त्वे स्वनाशेऽप्यनुवृत्त्यापातेन चाऽऽरोपणीयत्वनियमादारोप्यस्य चासदधिष्ठानकस्यासंभवात्कारणमात्रस्य कार्यत्वे चानवस्थापातादित्यनुपपत्तेः । अत एव श्रुतिरौपाधिकोत्पत्तिपरेति भावः ॥ ९ ॥ (३)

यदि सदृश्यस्यानधिष्ठानत्वान्न ब्रह्महेतुत्वं तर्हि वायोरपि न तेजोहेतुत्वं किंतु ब्रह्मणः । तथा च ‘ तत्तेजोऽसृजत ’ [छा० ६ । २ । ३] ‘ इदं सर्वमसृजत ’ [बृ० १ । २ । ५] ‘ सर्वं खल्विदं ब्रह्म तज्जलान् ’ [छा० ३ । १४ । १] इत्यादिनिरपेक्षहेतुताबोधकश्रुत्यनुसारेण ‘ वायोरग्निः ’ [तै० २ । १ । १] इति वाय्वानन्तर्यपरमिति प्रत्याह—

तेजोऽतस्तथा ह्याह ॥ १० ॥ (४) इति ।

अतो मातरिश्वनस्तेजो जायत एव । हि यस्मादपादानपञ्चमीसमिष्याहृतत्वेनापादानार्थकपञ्चमीकं वायोरग्निरिति वाक्यं तथा तेजो वायुजमाह । अत एव बाधकाच्छ्रुतयो ब्रह्मजत्वमेवाऽऽहुर्न तु नैरपेक्ष्येणोति भावः ॥ १० ॥ (४)

ननु वायौ तेजस उपादानत्वमविरुद्धं न त्वपां तेजसीत्यधिकमाशङ्क्यातिदिशति—

आपः ॥ ११ ॥ (५) इति ।

अतस्तथा ह्याहेत्यनुषङ्गनीयम् । अतस्तेजस आपो जायन्ते । तथा च पश्चीकृतयोरेव जलतेजसोर्विरोध इति भावः ॥ ११ (५)

‘ ता अन्नमसृजन्त ’ [छा० ६ । २ । ४] ‘ अद्भ्यः पृथिवी पृथिव्या ओषधय ओषधीभ्योऽन्नम् ’ [तै० २ । १ । १] इति श्रुत्योर्विरोधेऽन्नं ब्रीह्यादि यत्र क्व च वर्धति तदेव भूयिष्ठं भवतीतिवाक्यशेषगतलिङ्गा-न्नं तु पृथिवी भूतप्रकरणस्य लिङ्गादौर्बल्यात् । तथा च पृथिवीपदम-न्नार्थकमिति प्रत्याह—

पृथिव्यधिकाररूपशब्दान्तरेभ्यः ॥ १२ ॥ (६) इति ।

अन्नपदार्थः पृथिवी भूताधिकारात् । रूपाद्यत्कृष्णं तदन्नस्येत्यनेनो-क्तात् । ब्रीह्यादि विना पार्थिवान्तरेऽपि कृष्णरूपसत्त्वाद्दन्नस्येत्यस्य ब्रीह्यादिमात्रपरत्वासंभवात्प्रकृते कृष्णरूपत्वावच्छेदेनास्त्रीयत्वस्य विव-क्षितत्वाद्यद्योगप्राथम्ये तथा व्युत्पत्तेः । ‘ अद्भ्यः पृथिवी ’ [तै० २ । १ । १] ‘ तद्यद्वापं शरः सा पृथिवी ’ [बृ० १ । २ । २] इत्यभ्या-सरूपाच्छब्दान्तरात् । लिङ्गं तु पृथिव्या अपि तस्या एव परिणामतो ब्रीह्यादित्वात् । तथा च पृथिव्याः परिग्रहे श्रुतिलिङ्गयोर्नात्यन्तबाधस्त-ल्लभ्यार्थापरित्यागेन तद्रूपेण परिणतपृथिवीलक्षणात् । ब्रीह्यादिमात्रप-रिग्रहे पृथिवीलिङ्गप्रकरणस्थानानामत्यन्तबाधः पृथिव्येकदेशस्य परि-त्यागादिति पृथिव्येवार्थ इति भावः ॥ १२ ॥ (७)

‘ आकाशाद्वायुः ’ [तै० २।१।१] इत्यादौ निरपेक्षमाकाशादीनां हेतुत्वं ‘ य आकाशमन्तरो यमयति ’ [बृ० ३।७।१२] इत्यादौ चेश्व-रत्वापेक्षं प्रतीयत इति विरोध आकाशादीनामचैतन्याद्यद्यपि निरपेक्षं न हेतुत्वं तथाऽप्याकाशाद्वायुरित्यादावाकाशादिपदानां ‘ यमाकाशो न वेद ’ [बृ० ३।७।१२] इत्यादाविवाधिष्ठातृदेवतानिरुद्धत्वादिधिष्ठातृदेवता-

त्वेनेश्वरव्यक्तेराकाशादिसहकारित्वमाकाशमन्तरो यमयतीत्यनेन लब्धं
नत्वीश्वरत्वेनेति प्रत्याह—

तदभिध्यानादेव तु तल्लिङ्गात्सः ॥ १३ ॥ (७) इति ।

‘सोऽकामयत बहु स्याम्’ [तै० २ । ६ । १] इत्यादि ‘सञ्च
स्यञ्चाभवत्तदात्मानं स्वयमकुरुत’ [तै० २ । ६ । १] इत्यन्ते स्वात्मना
‘सर्वसृष्ट्यभिधानं’ ‘यः पृथिव्यां तिष्ठन्’ ‘पृथिवीमन्तरो यमयति’
[बृ० ३ । ७ । ३] इत्यादौ सर्वनियन्तृत्वं चेश्वरस्यैव लिङ्गमतः स एव
कार्यजनने सहकारी । एवं चाधिष्ठातृदेवतारूपेण नियन्तृताया न कष्ट-
कल्पनं न वाऽऽकाशादिपदे लक्षणा । ईश्वरस्य च नियन्तुर्मानन्तरप्रा-
प्त्या न तन्नैरपेक्ष्यं शास्त्रार्थं इति भावः ॥ १३ ॥ (७) ।

महाभूतानामुत्पत्तिलयान्यतरत्वेनानुमितो लयक्रमो यथा सृष्टौ
तथैव श्रुतिसंनिधानात्तथाचाऽऽकाशाद्युपादानलयोत्तरं वाध्वादेर्लय
इति प्रसङ्गात्प्रत्याह—

विपर्ययेण तु क्रमोऽत उपपद्यते च ॥ १४ ॥ (८) इति ।

अतः सृष्टिक्रमाद्विपर्ययेणैव लयक्रमः । चो हेतौ । यतः स एवोपप-
द्यते ।

जगत्प्रतिष्ठा देवर्षे पृथिव्यप्सु प्रलीयते ।

ज्योतिष्यापः प्रलीयन्ते ज्योतिर्वाधौ प्रलीयते ।

इत्यादिस्मृतेः । उपादानासमवायिहेतुनाशं विनाऽपि कार्यनाशप्रका-
रस्योक्तत्वाच्च ॥ १४ ॥ (८)

अन्तरा विज्ञानमनसी क्रमेण तल्लिङ्गादिति

चेन्ना विशेषात् ॥ १५ ॥ (९) इति ।

“एतस्माज्जायते प्राणो मनः सर्वेन्द्रियाणि च । खं वायुर्ज्योतिरापः
पृथिवी” [मु० २ । १ । ३] इत्यत्राऽऽकाशप्राणयोरन्तरा मध्ये वि-
ज्ञानं ज्ञानेन्द्रियाणि मन आकाशं च जायते । पाठक्रमादात्मन आकाश
इत्यत्राऽऽकाशस्य प्राथम्यं तु न तावता विरुद्धं भूतसृष्ट्यपेक्षत्वात्तल्लि-

द्वाद्दन्तरोत्पत्तिलिङ्गादिति चेन्न । अविशेषात् । 'अन्नमयं हि सोम्य मन आपोमयः प्राणस्तेजोमयी वाक्' [छा० ६।५।४] इत्यन्नात् 'प्राणो मनः' इत्यादौ मनआदीनां भौतिकत्वाविशेषात् । भौतिका-न्तरवत्पश्चाद्देवोत्पत्तेः । तथा च श्रुत्या क्रमो बाध्यत इति भावः ॥ १५ ॥ (९)

ननु तथाऽपि जीवोत्पत्त्या मूतोत्पत्तिक्रमो बाध्येत भोक्तुरभ्यर्हितत्वेन भोग्यभूतसृष्टेः पूर्वं भोक्तृसृष्टेरवश्यवाच्यत्वात्, जीवजननादिकमादाय जातकर्मादिश्रवणात्, जातश्चैत्रो मृत इति चेतन एव व्यवहाराच्च जीवानामुत्पत्त्यादिसिद्धेः । न जीवो म्रियत इत्यादिश्रुतिस्तु देहनाशकाले जीवनाशानियमपरेति प्रत्याह—

चराचरव्यपाश्रयस्तु स्यात्तव्यपदेशो भाक्त-
स्तद्भावभावित्वात् ॥ १६ ॥ (१०) इति ।

तस्य जननादेर्जीवे श्रौतादिव्यपदेशो भाक्तः परम्परया । अत एव चराचरदेहनिष्ठजननादिविषयकः । तस्य जीवस्य भावे सत्त्वं एव यागादिकलस्य भावित्वात् । अन्यथा कृतनाशाकृताभ्यागमप्रसङ्गात् ॥ १६ ॥ (१०)

'जीवापेतं वाव किलेदं म्रियते न जीवो म्रियते' [छा० ६।११।३] इत्यादि ब्रालादिस्वदेहनाशकाले युवादिदेहाखण्डस्य जीवस्यानाशपरम् 'यथाऽग्नेर्विस्फुलिङ्गा एवमेवास्मादात्मनः सर्वे प्राणा व्युच्चरन्ति' [बृ० २।१।२०] इति श्रुतेर्जीवानां सृज्यमानानामवृष्टामावेऽप्यविद्यावैचित्र्यादेव सुखदुःखादिवैचित्र्यात् । तथा चाऽऽकाशादिवञ्जी-घानामुत्पत्त्यादीति प्रत्याह—

नाऽऽत्माऽश्रुतेर्नित्यत्वाच्च ताभ्यः ॥ १७ ॥ (११) इति ।

जीवा न जननादिमन्त आकाशादिवन्मुखवृत्त्या तद्वोधकश्रुत्यभावात् । उक्तश्रुतौ वोपाध्युत्पत्त्या पार्थक्यबुद्धिविषयत्वमात्रस्य विस्फुलिङ्गादिवृष्टान्तेनोक्तत्वादुत्पत्त्यादिलक्षणार्थां मानाभावात् । ननु 'यथा सुदी-

सात्पावकाद्विस्फुलिङ्गाः सहस्रशः प्रमवन्ते सरूपाः । तथाऽक्षराद्विविधाः
सौम्य भावाः प्रजायन्ते तत्र चैवापियन्ति ' [सु० २ । १ । १] इत्यादौ
सरूपभावशब्दितानां जीवानामक्षरादुत्पत्तिर्मुख्यैव वृत्त्योक्ता तत्राऽऽह-
नित्यत्वादिति । ताभ्यो ' महानज आत्मा ' [बृ० ४ । ४ । २५]
'अविनाशी वा अरेऽयमात्मा' [बृ० ४ । ५ । १४] इत्यादिश्रुतिभ्यः ।
तथा चोक्तश्रुतौ न जीवोत्पत्तिलाभः सरूपपदस्याननुषङ्गात्तदनुषङ्गेऽपि
प्रजायन्त इत्यस्य दृष्टान्तस्य प्रमवन्त इत्यनुरोधेन प्रमवन्तीत्यर्थकत्वात्प्र-
भवस्य च हिमवतो गङ्गा प्रभवतीतिवत्प्रथमोपलब्धिविषयत्वरूपत्वा-
दिति भावः ॥ १७ ॥ (११)

नन्वेवं जीवस्थेशाभेदोऽभिप्रेतः । अन्यथैकविज्ञानेन सर्वविज्ञानप्र-
तिज्ञानुपपत्तेः । स चानुपपन्नः । जीवस्य नित्यस्वप्रकाशत्वाभावात् ।
पश्यन्नचक्षुः शृण्वन्नश्रोत्रम्(त्रः) ' इत्यनेनाऽऽगन्तुकज्ञानवत्त्वोक्तेः ।
' असुप्तः सुप्तानभिचाकशीति ' [बृ० ४ । ३ । ११] ' अत्रायं पुरुषः
स्वयं ज्योतिः ' [बृ० ४ । ३ । ९] इत्यादिश्रुतेरपि जीवस्थेन्द्रियाजन्या-
विद्यावृत्तिरूपस्वाप्सौषुप्तज्ञानतच्छक्तिमत्वमात्रपरत्वादिति प्रत्याह—

ज्ञोऽत एव ॥ १८ ॥ (१२) इति ।

अतो ज्ञानस्य स्वप्रकाशस्योत्पत्त्यसंभवादेव जीवो ज्ञो नित्यस्वप्र-
काश एव । वृत्तिज्ञानविषयकस्य ज्ञानस्य ज्ञानान्तरविषयत्वेऽनवस्थापत्तेः
स्वप्रकाशत्वकल्पनात्तस्य चोत्पत्त्यादिकल्पने गौरवात् । ततश्च पश्यन्नि-
त्यादेरागन्तुकचाक्षुषादिवृत्तिपरत्वेऽप्यसुप्त इत्यादेर्नित्यस्वप्रकाशचैतन्य-
परत्वात्तस्य जीवरूपस्थेशाभिन्नत्वमुपपन्नमेवेति भावः ॥ १८ ॥ [१२]

उत्क्रान्तिगत्यागतीनाम् ॥ १९ ॥ इति ।

आत्माऽणुरित्या(त्य)ध्याह्नियते नाणुरित्याद्यग्रिमानुसारात् । ' स
यदाऽस्माच्छरीरादुत्क्रामति सहैवैतैः सर्वैरुत्क्रामति ' [काषी० ३ । ३]
इत्युत्क्रान्तेः ' ये वै केचनास्माल्लोकात्प्रयन्ति चन्द्रमसमेव ते सर्वे गच्छन्ति
[काषी० १ । २] इति गतेः ' तस्माल्लोकात्पुनरेत्यस्मै लोकाय कर्मणे '

[बृ० ४ । ४ । ६] इत्यागतेः श्रवणात्तासां च सर्वगतत्वे सत्यनुपपत्ते-
र्भ्रम्यमपरिमाणत्वे च सावयवत्वाद्यापत्तेः । तथा चाण्वन्तरस्येवाऽऽ-
त्मनो न स्वप्रकाशत्वमिति भावः ॥ १९ ॥

ननु गत्यागती तत्तद्देहाभिमानस्तन्नाशश्चोत्क्रान्तिः स च सर्वगोऽ-
प्यक्षतस्तत्राऽऽह—

स्वात्मना चोत्तरयोः ॥ २० ॥ इति ।

स्वात्मना स्वस्वरूपेण समवायिनोत्तरयोर्जन्ययोर्विभागसंयोगयोः
सतोरेवोत्क्रान्त्यादिमत्त्वमात्मनः संभवति विभागावच्छिन्नक्रियाया
उत्क्रान्तित्वाद्दुत्तरसंयोगावच्छिन्नक्रियाया गत्यागतित्वात् । अभिमाना-
देश्च न मुख्यमुत्क्रान्त्यादित्वमिति भावः ॥ २० ॥

नाणुरतच्छ्रुतेरिति चेन्नेतराधिकारात् ॥ २१ ॥ इति ।

अतच्छ्रुतेः 'महानज आत्मा' (बृ० ४ । ४ । २२) इत्यनणुत्व-
श्रुतेर्गौणमुत्क्रान्त्यादीत्यात्मां नाणुरिति चेन्न । इतरस्य परमात्मनो
मुख्यतया प्रतियोगित्वेनाधिकाराद्धुत्क्रान्तिश्रुत्या तस्यैव महत्त्वोक्तेर्म-
हता ब्रह्मणा श्रुत्या जीवतादात्म्यस्य विवक्षितत्वाद्वा ॥ २१ ॥

स्वशब्दोन्मानाभ्यां च ॥ २२ ॥ इति ।

स्वस्याणुत्वस्य 'एषोऽणुरात्मा' [सु० ३ । १ । ९] इति शब्दात्
'वालाग्रशतभागस्य शतधा कल्पितस्य च । भागो जीवः' (श्वे०
५ । ८) इत्यनेनोन्मानात्तुल्यत्वकथनाच्च ॥ २२ ॥

अथाणुत्वे जीवस्य स्वामाविके नानाविषयाणां युगपत्स्वस्वसंबन्ध-
साक्षिमास्यत्वं न स्यात् । न स्याच्च हस्तादेर्जीवे युगपज्जायमाननानासु-
खाद्यवच्छेदकत्वं युगपज्जीवासंबन्धात्तत्राऽऽह—

अविरोधश्चन्दनवत् ॥ २३ ॥ इति ।

यथा कस्मिंश्चिदवयवे स्थितो हरिचन्दनबिन्दुरन्येष्ववयवेषु परम्प-
रया संबन्धे(न्द्रे)षु सुखस्य निमित्तं तथा तत्तद्वृत्तिविशेषद्वारा

१ ख. 'वर्गोऽ' । २ क. 'व नोक्ता' । ३ ख. 'तिपायत्वे' । ४ ख. 'दुक्तश्रु' ।
५ ख. 'प्रकृत्या' ।

संबद्धं विषयमणुरपि जीवोऽपरोक्षी करिष्यति । संभत्स्यते चावयवान्तर-
मपि परम्परया । सुखादेर्मनोनिष्ठत्वान्मनसश्च स्थूलत्वाद्युगपत्संबद्ध-
हस्ताद्यवच्छेदकत्वे बाधकामावश्चेति नोक्तविरोधः ॥ २३ ॥

अवस्थितिवैशेष्यादिति चेन्नाभ्युपगमाद्धृदि हि ॥ २४ ॥ इति ।

चन्दनविन्दोरेकदेशावस्थितिः प्रत्यक्षा जीवस्य तु कुत्रावयवे कदाऽ-
वस्थितिरिति वक्तुमशक्यमतोऽवस्थितौ विशेषान्नोक्तदृष्टान्त इति चेन्न ।
हि यस्मात् ' स वा एष आत्मा हृदि ' [छा० ८ । ३ । ३] ' हृद्यन्त-
ज्योतिः पुरुषः ' [बृ० ४ । ३ । ७] इत्यादिश्रुत्या हृद्येवावस्थित्य-
भ्युपगमाददोषः ॥ २४ ॥

ननु युगपत्पादाद्यवच्छेदेन जायमानानां सुखादीनां युगपत्साक्ष्यसं-
बन्धाद्भानानुपपत्तिर्बाहिर्विषयाणामिव तेषामिन्द्रियजन्यवृत्तिविषयत्वा-
नभ्युपगमान्मानसानन्तवृत्तीनां तासु मनःकरणकत्वस्य च कल्पनाद्वरम-
णुत्वश्रुतेर्गौणत्वं तत्राऽऽह—

गुणाद्वा लोकवत् ॥ २५ ॥ इति ।

यथा लोके दीपादिः स्वगुणेन प्रमया संबद्धं मासयति तथा
जीवोऽपि चैतन्यगुणेन देहव्यापकेन संबद्धं सुखादीति भावः ॥ २५ ॥

ननु चैतन्यगुणस्य जीव एव समवायात्पादाद्यवच्छिन्नसुखादिभिः
संबन्धासंभवः । प्रमावत्तेजोविशेषो न गुणस्तत्राऽऽह—

व्यतिरेको गन्धवत् ॥ २६ ॥ इति ।

यथा गन्धसंबद्धे घ्राणे गन्धसमवायस्य व्यतिरेकस्तथा चैतन्यसंब-
द्धेऽपि सुखादौ तत्समवायस्य । तथा च स्वसंयुक्तसमवायेन यथा
गन्धस्य घ्राणं ग्राहकं तथा विषयविषयिभावेन चैतन्यं सुखादेर्व्यवहार-
जनकमिति तस्य तत्रासमवायेऽपि न क्षतिरिति भावः ॥ २६ ॥

नन्वेवं जीवस्यैव विषयतासंबन्धः सुखादौ कुतो नाभ्युपेयते
तत्राऽऽह—

तथा च दर्शयति ॥ २७ ॥ इति ।

नेदमस्माभिः कल्प्यते किंतु हृदायतनत्वाणुत्वे उपक्रम्य ' आ
लोमभ्य आ नखाग्नेभ्यः ' [छा० ८ । ८ । १] इति श्रुतिर्जीवस्य

शरीरतद्वयवावच्छिन्नसुखादिसंबन्धं तथैव चैतन्यगुणद्वारैव दर्शयति ॥ २७ ॥

कुतः श्रुतेस्तथाऽर्थनिर्णयस्तत्राऽऽह—

पृथगुपदेशात् ॥ २८ ॥ इति ।

‘ प्रज्ञया शरीरं समारुह्य ’ [क्रीपी० ३ । ६] इति श्रुत्या वक्तुर्जीवत्पृथक्त्वेन प्रज्ञाशब्देन करणचैतन्यस्य निर्देशात् ॥ २८ ॥

जीवाणुत्वं प्रत्याह—

तद्गुणसारत्वात्तु तद्व्यपदेशः

प्राज्ञवत् ॥ २९ ॥ इति ।

यथा हृदयाकाशदहरत्वमादाय प्राज्ञस्थेशस्य दहरत्वे व्यपदेशो ‘ दहरोऽस्मिन्नन्तराकाशः ’ [छा० ८ । १ । २] इत्यत्र तथा जीवेऽप्यणुत्वादि विषयकश्रुतिरूपो व्यपदेश औपाधिकः । तद्गुणसारत्वात् । तस्यानवच्छिन्नब्रह्मामिन्नजीवप्रतिपादकमहावाक्यस्य गुणीभूतोऽपेक्षितोऽर्थः सारः प्रतिपाद्यो यस्य तथात्वात् । तथा च महावाक्ये ब्रह्मामिन्नजीवबोधनार्थमन्तःकरणधर्माणामणुत्वोत्क्रान्त्यादीनां निषेधे ‘ स यत्तत्र किञ्चित्पश्यत्यनन्वागतस्तेन भवत्यसङ्गो ह्ययं पुरुषः ’ [बृ० ४।३।५] इति श्रुत्या बोधनीय औपाधिकं लोकसिद्धं तत्संबन्धं जीवेऽनुवदन्ती श्रुतिः प्रतियोग्युपस्थापकतयोपयुज्यते न तु स्वामाविकाणुत्वादिकं प्रतिपाद्य मुख्यं महावाक्यं पीडयतीति भावः ॥ २९ ॥

ननु चेदुपाधिगतसंसार एव जीवस्य तर्ह्युपाधिना कदाचिद्वियोगे बन्धदृशायामपि संसारो न प्रतीयते तत्राऽऽह—

यावदात्मभावित्वाच्च न दोष-

स्तदर्शनात् ॥ ३० ॥ इति ।

यावदात्मा जीवस्तत्त्वज्ञानानुत्पत्तिविशिष्टस्तावद्भावित्वाद्दुपाधिसंबन्धस्य नोक्तदोषः ‘ स समानः सन्नुभौ लोकावनुसंचरति ध्यायतीव लेलायतीव ’ [बृ० ४।३।७] इत्यादिना तथा दर्शनात् । समानोऽन्तःकरणेन साम्यमेव दर्शयति ध्यायतीत्यादि । लेलायति चलति । प्रतिबन्धकशून्यतत्त्वज्ञानपर्यन्तमारोपितस्योपाधिसंबन्धस्याऽऽवश्यकत्वं स्फटिकलौहित्यादौ तथा दर्शनादिति चकारार्थः ॥ ३० ॥

ननु सुषुप्तिप्रलययोरन्तःकरणासंबन्धोऽस्त्येवान्यथा तदानीं तद्धर्मो-
पलम्भापत्तेस्तत्राऽऽह—

पुंस्त्वादिवत्तस्य सतोऽभिव्यक्तियोगात् ॥ ३१ ॥ इति ।

यथा पुंस्त्वादेर्बाल्यादौ सतोऽपि सहकार्यभावान्न कार्यविशेषजनक-
त्वरूपामिव्यक्तिः स्यात् । स्याच्चान्यदा तथा सूक्ष्मरूपेण सत एवान्तः-
करणस्य सुषुप्त्यादौ न सा स्यात्स्याच्चान्यदा न त्वत्यन्तं तदसंबन्धस्त-
देति भावः ॥ ३१ ॥

नन्वन्तःकरणमेव नास्ति कस्तद्धर्म आरोप्येत तत्राऽऽह—

नित्योपलब्ध्यनुपलब्धिप्रसङ्गोऽन्यतरनि-

यमो वाऽन्यथा ॥ ३२ ॥ (१३) इति ।

वृत्तिं विना चेद्विषयभासकं चैतन्यं स्यात्तस्य नित्यं सदोपलब्धिः
स्याद्वृत्तेरपेक्षणे च तत्परिणामिनोऽन्तःकरणस्यानङ्गीकारे तदसंभवाद-
नुपलब्धिः स्यात् । अथाऽऽत्मन एवाऽऽगन्तुको धर्मो वृत्तिः कल्प्योऽ-
विद्याया वा परिणामः । तत्र च मनःपरिणामादिनियामकत्वेन त्वदामि-
मतमेवास्तु नियामकमिति चेत् । तथाऽपि 'मनसा ह्येव पश्यति मनसा
शृणोति' [बृ० १ । ५ । ३] 'एतत्सर्वं मन एव' (बृ० १ । ५ ।
३) इतिदर्शनादेर्मनोहेतुकत्वनियमः । 'अन्यत्रमना अभूवं नादर्शम-
न्यत्रमना अभूवं नाश्रौषम्' (बृ० १ । ५ । ३) इति मनोधीनव्यास-
ङ्गनियमश्च यः श्रौतो लोकसिद्धश्च वर्तते तयोरन्यतरदन्यथाभूतं
व्याहृतं स्यादन्यतरन्न स्यादिति यावत् ॥ ३२ ॥ (१३)

'असङ्गो ह्ययं पुरुषः' [बृ० ४ । ३ । १५] इति श्रुतेरात्मानि
कर्तृत्वसंबन्धासंभवादिष्टसाधनत्वबोधका विधयः कर्तृत्वं बुद्धावेव कल्प-
यन्ति नाऽऽत्मनि तत्र तद्यवहारस्त्वसंसर्गाग्रहात् । न चाऽऽरोपितकर्तृ-
त्वसत्त्वेऽपि पारमार्थिकसङ्गाभावबोधकत्वेन श्रुत्युपपत्तिरिति वाच्यम् ।
विधितात्पर्यविषयत्वेनानारोपितत्वात् । तथा च श्रुत्यनूदितस्याणुत्वादे-
रात्मन्यारोपितत्वेऽपि कर्तृत्वं न तथेति सांख्यमतं प्रत्याह—

कर्ता शास्त्रार्थवत्त्वात् ॥ ३३ ॥ इति ।

जीवः कर्तैव शास्त्रबोधयथागादिफलमाकत्वात् । 'शास्त्रफलं प्रयो-
क्तारि तल्लक्षणत्वात्' [जै० अ० ३ पा० ७ अ० ८ सू० १८] इति

जैमिनिसूत्रस्य विधेः प्रयोक्तृगतफलसाधनतालक्षणत्वात्प्रयोक्तृत्वैव फलमित्यर्थकत्वात् । तथा च यथा बुद्धिनिष्ठस्यापि सुखादिलक्षणफलस्य चिदात्मना संबन्धं विना मानानुपपत्त्या तत्र तस्याऽऽरोपितसंबन्धवत्त्वं तथा कर्तृत्वस्यापि । विधीनां तु तत्त्वावेदकत्वरूपप्रामाण्यानादादारोपितकर्तृत्वपरत्वेऽपि क्षत्यभाव इति भावः ॥ ३३ ॥

विहारोपदेशात् ॥ ३४ ॥ इति ।

स्वप्नं प्रकृत्य 'स ईयतेऽवृतो यत्र कामम्' [वृ० ४।३।१२] 'स्वे शरीरे यथाकामं परिवर्तते' [वृ० २।१।१८] इत्यादिनाऽऽत्मनि विहारकर्तृत्वोक्तेः ॥ ३४ ॥

उपादानात् ॥ ३५ ॥ इति ।

'प्राणानां विज्ञानेन विज्ञानमादाय' [वृ० २।१।१७] इत्यनेनेन्द्रियाणां विज्ञानशक्तिं बुद्ध्योपादायेत्यर्थकेनोपादानकर्तृत्वोक्तेः ॥ ३५ ॥

व्यपदेशाच्च क्रियायां न चेन्निर्देशविपर्ययः ॥ ३६ ॥ इति ।

विज्ञानं यज्ञं तनुते कर्माणि तनुतेऽपि च [तै० २।५।१] इत्यनेन क्रियामात्रकर्तृत्वव्यपदेशात् । अथोक्तश्रुतौ विज्ञानं बुद्धिरेव नाऽऽत्मेति चेत्तर्हि करणतयैव निर्देशः स्यान्न कर्तृतया । अत एव पूर्वश्रुतौ विज्ञानेनेति करणतानिर्देशः । तस्माद्बुद्धेः करणत्वमेव तथैव निर्देशादिति भावः ॥ ३६ ॥

ननु चेज्जीवस्य स्वातन्त्र्यरूपं कर्तृत्वं तर्हि कदाचिदिष्टं करोति कदाचिन्नेत्यनियमो न स्यात्तत्राऽऽह—

उपलब्धिवदनियमः ॥ ३७ ॥ इति ।

कारणान्तरसमवधानानियमाद्यथा तद्विषय उपलब्धावनियमस्तथा प्रकृते । तथा च कारकान्तराणामप्रयोज्यत्वे सति प्रयोजकत्वमेव स्वातन्त्र्यं न तु कारणान्तरानपेक्षत्वमिति भावः ॥ ३७ ॥

शक्तिविपर्ययात् ॥ ३८ ॥ इति ।

बुद्धेः कर्तृशक्त्यङ्गीकारे करणशक्तिरन्यत्रावश्यं वाच्या कर्तृतायाः करणव्याप्यत्वात् । तत्र चाऽऽत्मनोऽन्यस्य वा करणत्वाङ्गीकारे श्रुतहा-

न्यश्रुतकल्पनानुभवविरोधश्च स्यात् । आत्मनश्च कर्तृत्वाङ्गीकारे दोषा-
भावादप्रयोजकं शक्तिविपर्ययमात्रं त्वया क्रियत इति भावः ॥ ३८ ॥

समाध्यभावाच्च ॥ ३९ ॥ (१४) इति ।

कर्तृत्वादेर्वन्धस्याऽऽत्मन्यङ्गीकारे श्रुत्युक्तस्य निदिध्यासनादेर्वैयर्थ्यं
स्यात् । अविद्यानिवृत्तेरपि कर्तृत्वादिनिवृत्तिद्वारैव काम्यत्वात् ।

‘ विद्वान्नामरूपाद्विमुक्तः ’ [मु० ३।२।८] इति श्रुतेः ॥ ३९ ॥ (१४)

नन्वेवं सत्यमेवास्तु कर्तृत्वं तद्बोधकोक्तश्रुतीनामहं कर्तेत्यादिप्रत्यक्षा-
दिसंवादात् । तथा चासङ्गश्रुतिरूपासनापरैव । न च तत्सत्यं चेज्ज्ञाना-
निवर्त्यत्वान्मोक्षेऽपि स्यादिति वाच्यम् । इष्टत्वात् । ज्ञेयाभावेऽपि
ज्ञानवत्क्रियाभावेऽपि कर्तृत्वस्य शक्तिरूपस्य संभवादिति प्रत्याह—

यथा च तक्षोभयथा ॥ ४० ॥ (१५) इति ।

यथा तक्षा वास्यादेः करणस्य समवधाने छिदायाः कर्ता नरसमवधान
इत्युभयथा तस्य स्थितिरेवं करणादेः समवधान आत्मा कर्ता न तु तद-
भावे मोक्षे । ज्ञानस्वरूपस्य ज्ञानत्वस्य ज्ञेयाभावे सत्त्वेऽपि कृतिरूपस्य
कर्तृत्वस्य क्रियाभावेऽसंभवात् । शक्तेरविद्याया मुक्तावभावात्तदतिरिक्त-
शक्तौ मानाभावात् ‘ यत्र त्वस्य सर्वमात्मैवाभूत् ’ [बृ० २।४।१४] इत्यनेन
द्वैतमात्रस्य मोक्षे निवृत्त्युक्तेर्न तदा कर्तृत्वमिति भावः ॥ ४० ॥ (१५)

‘ एष ह्येव साधु कर्म कारयति ’ [कौषी० ३।८] इत्यादिकं
नेशस्य कारयितृत्वपरं किंतु स्तुतिः । विधिनिषेधवाक्यानां वैयर्थ्यादी-
शस्य व्यतिरेकेण कार्यानुत्पत्तेर्वक्तुमशक्यत्वाच्चेति प्रत्याह—

परात्तु तच्छ्रुतेः ॥ ४१ ॥ इति ।

प्रत्यक्षगद्य एव कारणत्वेऽन्वयव्यतिरेकापेक्षणाद्विधिवाक्यार्थप्रति-
संधानाद्विक्रमपेक्षयैवेशस्य प्रवर्तकत्वाद्यङ्गीकारात् । श्रुतिबलादेव परा-
धीशादेव जीवस्य कर्तृत्वमित्यर्थः ॥ ४१ ॥

कृतप्रयत्नापेक्षस्तु विहितप्रतिषिद्धावैय-

र्थ्यादिभ्यः ॥ ४२ ॥ (१६) इति ।

विधिप्रतिषेधयोर्लौकिकपुरुषकारस्य चावैयर्थ्यानुरोधेन वैदिकलौकि-

काञ्चीवप्रयत्नानपेक्ष्यैव कारयितृत्वमीशस्य । ततश्च न वैषम्यादी-
त्यर्थः ॥ ४२ ॥ (१६)

जीवब्रह्मणोः ' य आत्मनि तिष्ठन्नात्मानमन्तरो यमयति ' इत्यादौ
भेदः । ' ब्रह्म दाशा ब्रह्म दासा ब्रह्मे कितवाः ' ' तत्त्वमसि ' [छा०
६ । ८ । ७] इत्यादौ चाभेद इति विरोधे जीवा एव स्वतन्त्राः
स्वी क्रियन्ते न त्वनुगतं ब्रह्म तेषां च विशिष्टाविशिष्टरूपेण स्वत
एव नियम्यनियन्तृमावादिकं भेदश्रुतेरर्थः । प्रकृतिविविक्तरूपमभेद-
श्रुतेः । अन्यथा भेदाभेदयोर्विरोधादंशांशिभावे चांशगतदुःखाद्यंशिन्यपि
स्यादिति प्रत्याह—

अंशो नानाव्यपदेशादन्यथा चापि दाश-

कितवादित्वमधीयत एके ॥ ४३ ॥ इति ।

नानाव्यपदेशं लौकिकभेदव्यवहारमपेक्ष्य जीवोऽंशो नियम्यत्वादिभे-
दवाञ्छ्रुतावुक्तो न तु तात्पर्यतः । चस्त्वर्थोऽपिरेवार्थः । एक आथर्व-
णिकाद्यस्त्वन्यथैव लोकानवगतसप्रयोजनत्वेन तात्पर्यवन्तं ब्रह्मणि
दाशकितवाद्यभेदमुक्तश्रुत्याऽधीयते । तथा च भेदश्रुतिरतात्त्विकभेदा-
नुवादमात्रमभेदश्रुतिस्तु तात्त्विकभेदात्तात्पर्यवतीति न विरोधः । उक्त-
श्रुतौ दाशाः कैवर्ता दासाः सेवकाः कितवा द्यूतकराः । ह्रीनजीवामेद-
प्रदर्शनं जीवमात्रभेदसूचनाय । अत एव ' त्वं ह्री त्वं पुमान् '
[श्वे० ४ । ३] इत्यादिश्रुतिः ॥ ४३ ॥

* मन्त्रवर्णात् ॥ ४४ ॥ इति ।

' ज्यायाश्च पुरुषः । पादोऽस्य विश्वा भूतानि त्रिपादस्यामृतं
दिवि ' [छा० ३ । १२ । ६] इति मन्त्रे विश्वा भूतानि सर्वे जीवाः ।
' अहिसन्सर्वभूतान्यन्यत्र तीर्थेभ्यः ' [छा० ८ । १५ । १] इति
प्रयोगात्तीर्थेभ्यो यज्ञेभ्यः पादोऽंश इत्यर्थः । अतो जीवानामंशत्वमेव
ततश्चांशेनांशितानियम्यतासंभवः ॥ ४४ ॥

+ अपि स्मर्यते ॥ ४५ ॥ इति ।

' ममैवांशो जीवलोके जीवभूतः [म० गी० १५ । ७] इत्या
दिना ॥ ४५ ॥

* अत्रत्यमुद्रितभाष्यपुस्तके—वर्णाञ्चेति पाठः । + मुद्रितभाष्यपुस्तके—'पिच स्म' इति पाठः ।

नन्वभेदस्य श्रुतितात्पर्यवत्त्वे कुतो भेदेनांशांशिभावः । अनाद्यविद्यया कल्पनादिति चेत् । तथाऽप्यंशगतं दुःखाद्यंशिनि स्याद्धस्तादिगतस्य शरीरादिसंबन्धादित्यत्राऽऽह—

प्रकाशादिवन्नैवं परः ॥ ४६ ॥ इति ।

यथा सूर्यादिप्रकाशोऽङ्गुल्पाद्यवच्छेदेनैव ऋजुवक्रत्वादिमान्यथा वा कर्णाद्यवच्छेदेनैवाऽऽकाशादि शब्दग्राहकत्वादिमत्तथाऽन्तःकरणरूपांश-
त्वावच्छेदकावच्छेदेनैव संसार इति पर ईशो नैव संसारी । तथा
षांशगतस्य नांशिगतत्वनियम इति भावः ॥ ४६ ॥

स्मरन्ति च ॥ ४७ ॥ इति ।

अत एव स्मरन्ति च—

तत्र यः परमात्मा हि स नित्यो निर्गुणः स्मृतः ।

न लिप्यते फलैश्चापि पद्मपत्रमिवाम्भसा ॥

कर्मात्मा त्वपरो योऽसौ मोक्षबन्धैः स युज्यते ।

चकारात् ' तयोरन्यः पिप्पलं स्वाह्वर्यनश्चन्नन्यः ' [श्वे० ४।६।]
' एकस्तथा सर्वभूतान्तरात्मा न लिप्यते लोकदुःखेन बाह्यः ' [कठ०
५।११] इति श्रूयते ॥ ४७ ॥

अनुज्ञापरिहारौ देहसंबन्धाज्ज्योतिरादिवत् ॥ ४८ ॥ इति ।

यद्यपि परमार्थतो नियोज्यत्वं ब्रह्मरूपस्य जीवस्य नास्ति तथाऽप्या-
विद्यकदेहसंबन्धमादाय विधिनिषेधौ घटेते । औपाधिकस्यापि संब-
न्धस्य ज्योतिरादौ व्यवहारविषयत्वादित्यर्थः ॥ ४८ ॥

नन्वीशे संसारापत्तौ वारितायामप्युपाधिसंबन्धस्य सर्वजीवेष्वविशे-
षात्केनचित्कर्मणा कस्यचिद्योग इति नियमः कथं तत्राऽऽह—

असंततेश्चाव्यतिकरः ॥ ४९ ॥ इति ।

तत्तदन्तःकरणानामदृष्टाश्रयाणामसंततेरसाधारणत्वादव्यतिकरो मो-
गासांकर्यम् । तथा च यत्रान्तःकरणे यददृष्टं तत्रैव तज्जन्यसुखादि
जायते तदुपहितचैतन्येन च भास्यत इति भावः ॥ ४९ ॥

ननु चेत्कल्पितभेदेन संसार उपपाद्यते तर्हि भेदस्य मोक्षे कथं ज्ञाना-

त्रिवृत्तिराश्रये सति भेदानिवृत्तेः क्वाप्यदृष्टत्वादत् एव भेदनित्यर्थं
ब्रह्मन्ति तत्राऽऽह—

आमास एव च ॥ ५० ॥ इति ।

चो हेतौ । यतो जीव आमासः प्रतिविम्बरूपोऽतो नोक्तदोषः ।
तथा च यथा सत्यपि सूर्ये जलाद्युपाधिनाशात्तद्वच्छेदेन कल्पितस्य
सूर्यप्रतिविम्बगतमेदस्य नाशात्सूर्यतत्प्रतिविम्बयोरैक्यं पूर्वं सदेवावाशि-
ष्यते तथाऽविद्योपाधेर्ज्ञानेन नाशात्तद्वच्छेदेन कल्पितमेदस्य नाशे
सति ब्रह्मजीवयोरैक्यमित्याश्रये सत्यपि भेदनिवृत्तिर्नादृष्टचरीति भावः
॥ ५० ॥

जीवानां कणादादिसंमतवास्तवनानात्वविभुत्वादिव्यवच्छेद एवकारे-
णोक्तस्तत्र हेतुमाह—

अदृष्टानियमात् ॥ ५१ ॥ इति ।

तत्तदात्मगतैरदृष्टैस्तत्तदात्मनि भोगनियमो वाच्यः । अदृष्टं च केन-
चित्कर्मणा कुत्रचिदेवाऽऽत्मनीति नियमासंभवात् । तत्तददृष्टकारणस्य
मनःसंयोगादेरात्मान्तरेऽप्यविशेषात् । तत्तत्क्रियानुकूलप्रयत्नादेरप्यात्मा-
न्तर आपाद्यत्वात् तत्कारणस्य मनःसंयोगादेः सर्वेष्वेव विभुत्वात्मसु
संभवात् । न च तत्तददृष्टजनकक्रियाविशेषजनकप्रयत्नविशेषं प्रति संयो-
गविशेषो हेतुस्तत्र च तत्तदात्मव्यक्त्यादेर्हेतुत्वाद्भङ्गीकारान्न दोष इति
वाच्यम् । तथा सति जीवानां वास्तवनानात्वविभुत्वाद्यङ्गीकारस्य
वैश्वर्याच्छ्रुतिस्मृतियुक्तिभिरस्मन्मतस्यैव सम्यक्त्वात्तत्तदन्तःकरणादी-
नामेवादृष्टवैजात्यप्रयोजकप्रयत्नवैजात्यप्रयोजकत्वसंभवात् ॥ ५१ ॥

यदि च फलेच्छारूपाभिसंधेः फलसाधनताज्ञानादेर्वा चिकीर्षाद्वाराऽ-
दृष्टनियामकत्वमुच्यते तथाऽप्यभिसंध्यादिनियामकस्याऽऽत्मान्तराविशे-
षादिकं दोष इत्याह—

अभिसंध्यादिष्वपि चैवम् ॥ ५२ ॥ इति ।

प्रदेशादिति चेन्नान्तर्भावात् ॥ ५३ ॥ (१७) इति ।

तत्तच्छरीररूपो यः प्रयत्नस्य प्रदेशोऽवच्छेदकस्तस्मान्नियमो वाच्यः ।
स्वावच्छेदकशरीरस्वामित्वसंबन्धेन यत्राऽऽत्मनि प्रयत्नस्तत्रादृष्टमिति

चेन्न । तत्रापि शरीरस्वामित्वादेर्नियामकाविशेषादात्मान्तराविशेषादि-
दोषस्यान्तर्मावादिति ॥ ५२ ॥ ५३ ॥ (१७)

इति द्वितीयाध्यायस्य तृतीयः पादः ॥ ३ ॥

अथ द्वितीयाध्यायस्य चतुर्थः पादः ॥

चतुर्थे मौक्तिकश्रुतीनामविरोधः । तत्र 'असद्वा इदमग्र आसीत्' [तै० २।
७] 'तदाहुः किं तदसदासीदित्यृषयो वाव तेऽग्रेऽसदासीरन् । तदाहुः के
ते ऋषयः । प्राणा वाव ऋषयः । ते यत्पुराऽस्मात्सर्वस्मादिदमिच्छन्तः
अमेण तपसा अऋषंस्तस्मादृषयः ' इत्यत्र प्राक्सृष्टेः सर्वेन्द्रियाभिमानि-
हिरण्यगर्मात्मकप्राणानां सत्त्वोक्तेः । 'अस्मादात्मनः सर्वे प्राणा व्युच्च-
रन्ति' [बृ० २। १। २०] इत्यत्रोत्पत्तेर्विरोधे प्रश्नपूर्वकमुच्यमानत्वात्पु-
राऽस्मात्सर्वस्मादित्यस्यावान्तरसृष्टिपरत्वासंभवान्नोत्पद्यन्त इन्द्रियरूपाः
प्राणाः । उत्पत्तिश्रुतिस्तु गौणीति प्रत्याह—

तथा प्राणाः ॥ १ ॥ इति ।

यथा पूर्वपादाद्याधिकरणे वियदुत्पद्यत इत्युक्तं तथा प्राणा इन्द्रिय-
रूपा वायुरूपाणामग्रे वाच्यत्वात् । अप्युत्पद्यत उक्तश्रुतेरिति शेषः ॥ १ ॥

अस्तु सा गौणी तत्राऽऽह—

गौण्यसंभवात् ॥ २ ॥ इति ।

तत्र गौण्या वृत्तेरसंभवात्प्रागुक्तेभ्यः प्रतिज्ञाहान्यादिभ्यः ॥ २ ॥

व्युच्चरतेरुत्पत्तौ गौणत्वमावश्यकं तत्राऽऽह—

तत्प्राक्श्रुतेश्च ॥ ३ ॥ इति ।

'एतस्माज्जायते प्राणो मनः सर्वेन्द्रियाणि च खम्' [मु० २। १। ३]
इत्यादौ खादिपूर्वं प्राणोत्पत्तेर्मुख्यवृत्त्या प्रतिपादनात् । चकारादस-
द्वेत्यादिश्रुतेरवान्तरप्रलयविषयत्वमग्निचयनाख्यकर्मसाधनशर्करादेः स्तु-
त्यर्थं तत्सृष्टेः प्रकृतत्वात्तदर्थं चित्यात्मकत्वेनोपास्यहिरण्यगर्मात्मकप्राण-
प्राक्सत्त्वप्रतिपादनात्तस्य चावान्तरप्रलयेऽपि संभवात्प्राणस्य प्राक्सत्त्व-
रूपलिङ्गस्य श्रुत्या बाधाच्च ॥ ३ ॥

तत्पूर्वकत्वाद्वाचः ॥ ४ ॥ (१) इति ।

छान्दोग्ये भूतसृष्टिनिकटे प्राणसृष्ट्यश्रुतावपि वाचो वागादीनां तत्पूर्वकत्वात् । 'आपोमयः प्राणस्तेजोमयी वाक्' [छा० ६।५।४] इत्यादिना भूतोत्पत्तिपूर्वकोत्पत्तिकत्वलामात् ॥ ४ ॥ (१)

'सप्त वै शीर्षण्याः प्राणाः' [तै० सं० ५।१।७।१] इत्यत्र पञ्च बुद्धीन्द्रियाणि मनो बुद्धिश्चेति सप्तैवोद्दिश्य प्राणत्वविधानात्, सप्तैवोक्त्वा 'सर्वे प्राणा अनूत्क्रामन्ति' [बृ० ४।४।२] इत्युक्तेश्च सप्तैवेन्द्रियरूप-प्राणाः । अथ 'दशमे पुरुषे प्राणा आत्मैकादशस्ते यदाऽऽमाच्छरीरान्मर्त्याहुत्क्रामन्त्यथ रोदयन्ति' [बृ० ३।९।४] इति श्रुतौ धीकर्म-न्द्रियाण्यात्मशब्दितं मनश्चेत्येकादशत्वमिति चेन्न । पञ्चानामेव सविकल्पकनिर्विकल्पकवृत्तिभेदाद्दशत्वोक्तिसंभवान्मनोबुद्ध्योश्चैक्यं विवक्षितं कर्मन्द्रियं तु नात्र श्रुतावृत्तमिति शङ्कते—

सप्त गतेर्विशेषितत्वाच्च ॥ ५ ॥ इति ।

सप्तैव । गतेः सप्तत्वस्य प्रथममवगतेर्लघुत्वात् ॥ ५ ॥

प्रत्याह—

हस्तादयस्तु स्थितेऽतो नैवम् ॥ ६ ॥ (२) इति ।

अत इति ल्यब्लोपे पञ्चमी । इदं सप्तत्वमादायैकादशत्वस्य स्थिते रक्षणे संभवति नैवं नैकादशत्वस्य बाधो युक्तः । तुर्हेतौ ततो हेतोर्हस्तादय एकादशैवेन्द्रियरूपप्राणाः । नच हस्तादेरिन्द्रियलक्षणानाक्रान्तत्वमिति वाच्यम् । इन्द्रियाविषयानुक्रमणे 'चक्षुश्च द्रष्टव्यं च' [प्र० ४।८] इत्यादिना सविषयचक्षुरादेरिव 'हस्तौ चाऽऽदातव्यं च' [प्र० ४।८] इत्यादिना सविषयस्य हस्तादेरप्याम्नानात् । तथा चोभया-वाधायैकादशत्वमेव गृह्यते । सप्तत्वस्य त्ववयुत्यानुवादत्वम् । इन्द्रियत्व-लक्षणं त्वपञ्चीकृतभूतोपादानकत्वे सति नित्यपरोक्षत्वम् । अवृष्टवारणा-याऽऽद्यम् । पञ्चीकृतभूतवारणायान्त्यम् । प्राणमनसोरभेदान्न प्राणेऽति-व्याप्तिः । मनसो वृत्तिरूपेण परिणतस्यापरोक्षत्वेऽपि स्वरूपेण नित्य-परोक्षत्वमेव । इन्द्रियाविषयत्वमेव वा नित्यपरोक्षत्वं ग्राह्यमिति भावः ।

प्रयोजनं हिरण्यगर्माद्युपास्तिषु । एकादशानां प्राणानामुपास्तिः सिद्धान्ते
सप्तानामेव पूर्वपक्षे ॥ ६ ॥ (२)

इन्द्रियाणि सर्वदेहविषयव्यापकान्यहंकारित्वात् 'त एते सर्वेऽन-
न्ताः' इति श्रुतेश्च । उत्क्रान्त्यादिकं तु वृत्तिसंकोचनादिनेति सांख्यमतं
प्रसङ्गात्प्रत्याह—

अणवश्च ॥ ७ ॥ (३) इति ।

त इन्द्रियरूपाः प्राणाः सूक्ष्मास्तत्तद्देहमात्रवृत्तय इति यावत् । अत-
थात्वे प्रतिनियतदेशकालावच्छेदेन ग्राहकत्वाद्यसंभवादुत्क्रान्त्यादेर्मुख्यत्वे
बाधकामावादानन्त्यश्रुतेः 'यो हैताननन्तानुपास्ते' [बृ० १।५।१३]
इत्यनेनोपासनापरत्वनिर्णयान्द्रौतिकत्वस्य व्यवस्थापितत्वेनाऽऽहंकारि-
कत्वायोगाच्च ॥ ७ ॥ (३)

तथाऽपि वायुरूपः प्राणो नोत्पद्यते । महाप्रलयं प्रकृत्य 'आनी-
द्वान्तं स्वधया तदेकं तस्मान्द्रान्यन्न परः किञ्चनाऽऽस [ऋ० सं० ८ ।
७।७] इति श्रुत्या ब्रह्म महाप्रलये स्थितं तच्च परमार्थतो वातहीनमप्य-
ननव्यापारवद्यावहारिकप्राणसंबन्धादिति बोधनादानीदित्यस्य निषेध-
बोधकत्वेन बलवत्यां श्रुतौ संबन्धत्वेन बलित्वात् 'एतस्माज्जायते
प्राणः' [सु० १।२।३] इति श्रुतिं प्रत्यपि बाधकत्वम् । अत एव
दुर्बलैरपि बाध्यन्ते पुरुषैः पार्थिवाश्रितैः' इत्युक्तमित्यधिकमाशङ्क्या-
तिदिशति—

श्रेष्ठश्च ॥ ८ ॥ (४) इति ।

श्रेष्ठो वायुरूपोऽपि प्राणो जायते श्रेष्ठत्वं प्राणसंवादरीत्या निषेध-
श्रुतिस्तस्याप्यानीदित्यस्य स्वधाशब्दितमायासहितस्य ब्रह्मणः स्थिति-
रूपजीवनमात्रार्थकत्वात्प्राणजन्मश्रुतेर्मुख्यत्वात् ॥ ८ ॥ (४)

'यः प्राणः स वायुः' इत्यत्र वायुमात्रस्यैव प्राणत्वोक्तेः 'जायते
प्राणो मनः सर्वेन्द्रियाणि च खं वायुः' [सु० २।१।३] इत्यत्र च
वायुप्राणयोर्भेदनिर्देशाद्विरोधं प्रतिवदन्मिलितानामिन्द्रियाणां वृत्त्यति-
रिक्तो न मुख्यः प्राण इति सांख्यं प्रसङ्गात्प्रत्याह—

न वायुक्रिये पृथगुपदेशात् ॥ ९ ॥ इति ।

वायुमात्रं क्रिया मिलितेन्द्रियवृत्तिश्च न मुख्यः प्राणः । 'यः प्राणः स
वायुः' इत्यस्य वायुमात्रामेदाबोधकत्वेन 'जायते प्राणः' इत्यादादि-

न्द्रियोत्पत्त्युक्त्या तद्बृत्तीनामप्युत्पत्तिलाभेन च प्राण इत्यस्य च पृथ-
ग्वायुत्वावान्तरधर्मेणैवोपदेशत्वसंभवात् ॥ ९ ॥

चक्षुरादिवत्तु तत्सहशिष्ट्यादिभ्यः ॥ १० ॥ इति ।

प्राणसंज्ञादादौ चक्षुरादिभिः सह प्राणस्य शिष्टैराम्नानात्तेभ्यः प्राश-
स्त्योक्तेस्तद्बृत्तिभ्यः पार्थक्येनोक्तेश्च तेषामिव तस्यापि स्वातन्त्र्यं न
तद्बृत्तित्वम् ॥ १० ॥

तर्हि तद्वद्विषयं गृह्णीयात्तत्राऽऽह—

अकरणत्वाच्च न दोषस्तथा हि दर्शयति ॥ ११ ॥ इति ।

अनिन्द्रियत्वाद्विषयाग्राहकत्वं न दोषः । तर्हि तस्य केन कार्येण
स्वातन्त्र्यं तत्राऽऽह—तथेति । ‘अहमेवैतत्पञ्चधाऽऽत्मानं प्रविमज्जैत-
द्वाणमवष्टभ्य विधारयामि’ [प्र० २ । ३] इति श्रुतिर्देहधारणं कार्यं
दर्शयति । अहं प्राणः । बाणं देहं तस्य देहधारकत्वप्रकारम् ॥ ११ ॥

आवश्यकत्वं चाऽऽह—

पञ्चवृत्तिर्मनोवद्व्यपदिश्यते ॥ १२ ॥ (५) इति ।

यथा सांख्यानानां प्रमाणविपर्ययविकल्पनिद्रास्मृतीनां पञ्चवृत्तीनाम-
न्येनानिर्वाहान्मनं आवश्यकं तथेन्द्रियाणां सुषुप्तौ मूर्च्छायां लये विष-
यान्तरसंबन्धे वा प्राणनादिपञ्चवृत्तीनामन्येनानिर्वाहात्प्राणोऽपि । पूर्व-
पक्ष इन्द्रियवृत्त्यादिभ्य एवाऽऽत्मविवेचनं सिद्धान्ते तु प्राणादपीति
प्रयोजनम् ॥ १२ ॥ (५)

तथाऽपि प्राणो विभुः । तं प्रकृत्य ‘सम एभिस्त्रिभिर्लोकैः’ [बृ०
१ । ३ । २२] इत्युक्तेः । उत्क्रान्त्यादिकं त्वौपाधिकमिति प्रत्याह—

अणुश्च ॥ १३ ॥ (६) इति ।

अणुर्विभुर्भिन्नः । सम इत्यादौ हिरण्यगर्भरूपसमष्ट्यभिप्रायत्वात् ।
जीवोपाधित्वसिद्धिः प्रयोजनम् ॥ १३ ॥ (६)

‘अग्निर्वाग्भूत्वा मुखं प्राविशत्’ [ऐ० २ । ४] इत्यादिकं वागा-
दीनां नाग्न्यादिदेवताधिष्ठितत्वं बोधयति किंत्वर्थप्रकाशकत्वादिकम् ।
अन्यथा देवतानां जीवैरैकमत्यामावेन जीवेषु प्रतिनियतग्राहकत्वायो-

गात् । चक्षुषा हि रूपं पश्यतीत्यादिना नैरपेक्षेण हेतुत्वावगमात् । जीवेनैवाधिष्ठानसंभवाच्चेति प्रत्याह—

ज्योतिराद्यधिष्ठानं तु तदामननात् ॥ १४ ॥ इति ।

अग्न्यादिदेवताधिष्ठानमेव । ऐकमत्यं त्वधिष्ठाननियामकादृष्टमहिम्ना तदपरोक्षज्ञानवस्त्वे सति तत्प्रेरकस्यैवाधिष्ठातृपदार्थत्वेन जीवे तदसंभवात् । नैरपेक्ष्यबाधस्तु प्रमाणसद्भावात् ॥ १४ ॥

ननु देवतानामधिष्ठातृत्वेऽधिष्ठेयेन्द्रियवति देहे भोक्तृत्वमपि स्यात्तत्राऽऽह—

प्राणवता शब्दात् ॥ १५ ॥ इति ।

प्राणवता तत्तदिन्द्रियाधिष्ठानाद्भिन्नेन जीवेनैव सह तत्तदिन्द्रियाधीनभोगसंबन्धः । ' यत्रैतदाकाशमनुविषण्णं चक्षुः स चाक्षुषः पुरुषो दर्शनाय चक्षुः ' [छा० ८ । १२ । ४] इत्यादेस्तद्वोधकशब्दाद्देवतानां जानात्वान्निहीनतत्तच्छरीरे भोक्तृत्वासंभवाच्च । स्वत एतदाकाशं गोलकमनु आसितं चक्षुर्यत्र जीवे विषण्णं धर्माध्यासद्वारा संबद्धं स पुरुषो दर्शनाय स्वनिष्ठसुखादिहेतुदर्शनाय चाक्षुषश्चक्षुःसंबन्धी संश्वक्षुश्चाक्षुषज्ञानसाधनम् ॥ १५ ॥

तस्य च नित्यत्वात् ॥ १६ ॥ (७) इति ।

तस्य तादृशभोक्तृत्वस्यैव नित्यत्वादावश्यकत्वात् । अन्यथा तत्तच्छरीरे निषिद्धभोगाद्देवतानां पापसंबन्धापत्तेः ' न ह वै देवान्पापं गच्छति ' [बृ० १ । ५ । ३] इतिश्रुतेरनुपपत्तेः । अथवा तस्य भोगसंबन्धस्य नित्यत्वाद्नाद्यविद्यामूलकत्वाद्देवानां च सूर्यादीनामुत्पन्नज्ञानत्वाद्दृढाभिमानपूर्वकभोगासंभवात् ॥ १६ ॥ (७)

' प्राणो मनः सर्वेन्द्रियाणि ' [मु० २ । १ । ३] इति पृथङ्निर्देशालिङ्गं मनस इव प्राणस्यापि नातीन्द्रियत्वसाधकम् । ' इन्द्रियमिन्द्रलिङ्गम् ' [पाणिनि सू० ५ । २ । ९३] इत्यात्मलिङ्गमात्रस्य प्राणादेरिन्द्रियत्वबोधकपाणिनिरुच्यतेरिति प्रत्याह—

त इन्द्रियाणि तद्व्यपदेशादन्यत्र श्रेष्ठात् ॥ १७ ॥ इति ।

ते मुख्यान्यप्राणा एवेन्द्रियाणि तेषामेवेन्द्रियानुक्रमणश्रुतौ व्यपदेशा-

दृष्टानां तेष्वेवेन्द्रियत्वव्यपदेशाच्च । रूढेर्बलवत्त्वात्स्मृतौ च स्वरार्थमे-
वेन्द्रियलिङ्गताव्युत्पादनाच्च ॥ १७ ॥

अथ सन्तु प्राणवृत्तय एवेन्द्रियाणि ' एत एतेनाऽऽख्यायन्ते प्राणा
इति ' [बृ० १ । ५ । २१] इति प्राणश्रुतेः ' एतेऽस्यैव सर्वे रूपमभवन् '
[बृ० १ । ५ । २१] इतिवाक्याच्च । भेदनिर्देशलिङ्गं तु मनःकामादा-
दिवेति प्रत्याह—

भेदश्रुतेः ॥ १८ ॥ इति ।

'अथ हेममासन्यं प्राणमूचुः' [बृ० १।३।७] इत्यादिना प्राणसंवादादौ
प्राणपर्यायात्पृथगेवेन्द्रियाणां श्रुतेर्न प्राणवृत्तिरिन्द्रियम् ॥ १८ ॥

वैलक्षण्याच्च ॥ १९ ॥ (८) इति ।

सुषुप्तेषु वागादिषु ' प्राणाग्नय एवास्मिन्पुरे जाग्रति ' (प्र० ४।३)
इत्यस्मात् ' वागुदक्रामदवदन्नास्ते ' इत्यादिना वागाद्युत्क्रान्तावपि
देहस्थितिः । ' प्राण उदक्रामत्प्राण उत्क्रान्तेऽपतत् ' इति प्राणोत्क्रान्तौ
देहपातः । ' वाक्प्राविशदशयदेव शरीरम् ' इति प्राणोत्क्रान्तौ वागादि-
प्रवेशेऽपि देहानुत्थानम् । ' प्राणः प्राविशत्प्राणे प्रपन्न उदतिष्ठत् ' इति
प्राणप्रवेशादेवोत्थानमित्यस्माच्च वैलक्षण्यात् ॥ १९ ॥ (८)

अत्रिवृत्कृतमूतोत्पादनस्यैश्वरत्वेऽपि त्रिवृत्कृततदुत्पादनं जैवम् ' अनेन
जीवेनाऽऽत्मनाऽनुप्रविश्य नामरूपे व्याकरवाणि ' [छा० ६ । ३ । २]
इत्यत्र जीवस्य व्याकरणे स्वतन्त्रकर्तृत्वलाभात् । चारेण परसैन्यं
पश्यतीत्यत्र राजादेरिवेशस्य हेतुकर्तृत्वमात्रप्रतीतिः । न च संनिधेः
क्त्वान्तेनैव जीवस्यान्वय इति वाच्यम् । आकाङ्क्षायाः प्रधानीभूतव्या-
करणक्रियातन्त्रायाः प्रकरणभूतायाः स्थानरूपात्संनिधेर्बलवत्त्वात् ।
' आकाशो वै नाम नामरूपयोर्निर्वहिता ' (छा० ८ । १४ । १) इत्यत्र
त्वैश्वरं तत्प्रतीयत इति विरोधे प्रत्याह—

संज्ञामूर्तिकल्पिस्तु त्रिवृत्कुर्वत उपदेशात् ॥ २० ॥ इति ।

त्रिवृत्कुर्वत ईशस्यैव नामरूपव्याकरणमुक्तोपदेशात् । अनुप्रवेशे
जीवस्य स्वतन्त्रत्वेऽपि व्याकरणे तस्याद्योग्यतया तत्रेशस्यैवान्वयात् ।
क्त्वाश्रुतेरेककर्तृकत्वं तु जीवेशयोर्वास्तवैक्यात् । व्याकरणस्य जीवभो-
गार्थताप्रदर्शनमेव जीवानुप्रवेशकथनफलमिति तदवैयर्थ्यात् ॥ २० ॥

त्रिवृत्कृतानामपि पृथिव्यादीनां देहान्तस्त्रिवृत्करणान्तरमुक्तम्—
 ' इमास्तिस्रो देवताः पुरुषं प्राप्य त्रिवृत्त्रिवृदेकैका ' [छा० ६।४।७]
 ' अन्नमशितं त्रेधा विधीयते तस्य यः स्थविष्ठो धातुस्तत्पुरीषं भवति
 यो मध्यमस्तन्मांसं योऽणिष्ठस्तन्मनः ' (छा० ६।५।१) ' आपः
 पीतास्त्रेधा विधीयन्ते तासां यः स्थविष्ठो धातुस्तन्मूत्रं भवति यो
 मध्यमस्तल्लोहितं योऽणिष्ठः स प्राणः ' (छा० ६।५।२) ' तेजोऽ-
 शितं त्रेधा विधीयते तस्य यः स्थविष्ठो धातुस्तदस्थि भवति यो मध्यमः
 स मज्जा योऽणिष्ठः सा वाक् ' (छा० ६।५।३) इति । तत्र त्रिवृत्कृ-
 तान्नादिपरिणामस्यापि मांसादेः पार्थिवत्वादिव्यपदेशो न विरुध्यतेऽ-
 न्नादेः पृथिव्याद्यंशाधिक्यादित्युत्तरसूत्रेण वक्तुं तदनुवदति—

मांसादि भौमं यथाशब्दमितरयोश्च ॥ २१ ॥ इति ।

श्रुतौ प्रथमोक्तस्यापि पुरीषस्यात्यश्लीलतां मत्वा सूत्रे प्रथमत्वेन
 नोपादानम् । आदिना मनःपुरीषे इतरयोरप्तेजसोः कार्यं च यथाश्रुति
 मूत्राद्यस्थयादीत्यर्थः ॥ २१ ॥

वैशेष्यात्तु तद्वादस्तद्वादः ॥ २२ ॥ (९) इति ।

तत्र मांसादिषु पार्थिवत्वादिवादस्तु वैशेष्यादन्नादेः पृथिव्याद्यंशा-
 धिक्यात् । तद्वाद इति पदाभ्यासोऽध्यायसमाप्तिं द्योतयति ॥ २२ ॥

इति द्वितीयाध्यायस्य चतुर्थः पादः ।

इति श्रीपरमानन्दसरस्वतीपूज्यपादशिष्यश्रीब्रह्मानन्दसरस्व-
 तीविरचितवेदान्तसूत्रमुक्तावह्वयां द्वितीयोऽ-
 ध्यायः समाप्तः ॥ २ ॥

अथ तृतीयाध्यायस्य प्रथमः पादः ॥

अविरोधेन वेदान्तवेद्यतया प्रामाणिकं ब्रह्म प्राप्तुं सोपायं ज्ञानं
 तृतीयाध्यायार्थः । तत्र प्रथमे वैराग्यं देहान्तरावाप्तिप्रकारदर्शनेनोच्यते ।
 देहान्तरावाप्तये धूमादिमार्गेण गतिः प्राणादिभिरेव सह न तु भूत-

सूक्ष्मैर्मानामावात् । न च ' पञ्चम्यामाहुतावापः पुरुषवचसो भवन्ति ' [छा० ५ । ३ । ३] इत्यत्र ह्यर्जन्यभूपुंसोपित्त्वग्निषु अद्भ्यासोमवृष्ट्य-
क्षरेतोरूपास्वाहुतिषु पञ्चम्यां रेतोरूपायामाहुतावापोऽग्निहोत्रादिसाधन-
द्रव्यसूक्ष्ममागाः पुरुषवचसो देहशब्दिता भवन्तीत्यर्थः । तादृशद्र-
व्याणां हि सूक्ष्मतया परिणतानां अद्भ्यासाधनकतया अद्भ्याशब्दितानां
होतृमृतजीवावच्छिन्नानां द्युलोकगतानां चन्द्ररूपेण परिणतानां जल-
रूपेण स्थितिः पर्जन्ये वृष्टिरूपेण भ्रुव्यन्नरूपेण पुंसि रेतोरूपेण योषिति
तथा च पञ्चम्यामेवाऽऽहुतौ पुरुषवचस्त्वोक्त्याऽन्याहुतिषु तद्यतिरेके-
णापां जीवं संवेष्ट्य सत्त्वलाभ इति वाच्यम् । पञ्चम्यामाहुतावापो
भवन्ति ताः पुरुषवचसश्च भवन्तीत्यर्थात्पूर्वमपां सत्त्वालामात् । न चैवं
वाक्यं मिथ्येतेति वाच्यम् । त्वन्मतेऽप्यपोऽनूद्य पञ्चमाहुतिसंबन्धस्य
पुरुषवचस्त्वस्य च विधाने तदावश्यकत्वादिति प्रत्याह—

तदन्तरप्रतिपत्तौ रंहति संपरिष्वक्तः

प्रश्ननिरूपणाभ्याम् ॥ १ ॥ इति ।

तदन्तरस्य देहान्तरस्य प्रतिपत्तौ प्राप्तये तादृशमूतसूक्ष्मैः संपरिष्वक्तं
एव रंहति धूमादिमार्गेण गच्छति ' वेत्थ यथा पञ्चम्यामाहुतावापः
पुरुषवचसो भवन्ति ' [छा० ५ । ३ । ३] इत्यादिप्रश्नात् । ' इति तु
पञ्चम्यामाहुतावापः ' [छा० ५ । ९ । १] इत्यादेर्निरूपणादुत्तराच्च ।
तादृशप्रश्नोपक्रमकसंदर्भस्य धूमादिमार्गमनूद्य पञ्चाग्निकल्पनयोपास्ति-
मात्रस्य विधानेन वाक्यभेदादिशङ्कामावात् ॥ १ ॥

उक्तवाक्य आप एव श्रुता न तु मूतमात्रसूक्ष्मांशास्तत्राऽऽह—

व्यात्मकत्वात्तु भूयस्त्वात् ॥ २ ॥ इति ।

प्रकृतेऽप्यदार्थस्य मूतत्रयात्मकत्वाद्भवद्रव्यभूयस्त्वाच्चाऽऽहुतिद्रव्या-
णामप्यशब्देन निर्देशः ॥ २ ॥

नैन्वाहुतिजन्यादृष्टवानेव याति न तु मूतसूक्ष्मवानन्यत्रापि तत्सौ-
लभ्यात्कथं वा युक्तिविरुद्धं श्रुतिर्वक्तीत्यत्राऽऽह—

प्राणगतेश्च ॥ ३ ॥ इति ।

पञ्चीकृतमूतमयमाश्रित्यैव जीवद्दशायामपि प्राणानां गत्यादिदर्श-
नात् । लाकान्तरगतिकल्पनाया अपि तादृशदृष्टानुसारित्वात् । परेषां

यदि स्वध्वंसद्वारा कर्मणामेव फलजनकत्वं तदाऽऽस्मन्मत उत्तरपरिणाम-
स्यैव ध्वंसत्वादाहुतिद्रव्याणामुत्तरपरिणामविशेषाणामप्यशब्दितानां
चन्द्रशरीरादिनियामकत्वम् । यदि चातिरिक्तमदृष्टमुपेयते तदाऽऽस्मन्मते
तस्यान्यस्थले मनोवच्छिन्नेश्वरप्रसादकोपरूपत्वेऽप्यग्निहोत्रादिस्थले श्रु-
त्यनुरोधेन पञ्चीकृतभूतसूक्ष्मात्मकपरिणामविशेषस्यैवोक्तप्रसादरूपमा-
यावृत्तिरूपत्वस्वीकारे न किञ्चिद्वाधकम् । एतदभिप्रायेणैवाऽऽपोऽपूर्वरूपाः
सत्यस्तानिष्ठादिकारिणः संवेष्ट्यामुं लोकं फलदानाय नयन्तीति भाष्य-
मग्निहोत्रापूर्वपरिणामेति वाचस्पत्यं च । चकारात् 'ते वा एते आहुती
हुते उत्क्रामतः' इत्यत्राग्निहोत्रीयषट्प्रश्नीनिरूपणवाक्यशेष आहुतिद्र-
व्यसूक्ष्मांशोत्क्रान्तिरुक्ता ॥ ३ ॥

अग्न्यादिगतिश्रुतेरिति चेन्न भाक्तत्वात् ॥ ४ ॥ इति ।

प्राणादिभिर्जीवगतिः । कथम् । 'अग्निं वागप्येति वाचं (तं) प्राणः'
[बृ० ३।२।१३] इत्यग्न्यादिषु तेषां लयश्रुतेः । इति चेन्न । मरणकाले
वागादिप्रत्यग्न्यादिदेवानामनुपकारित्वमात्रे तात्पर्येण तच्छ्रुतेर्भाक्त-
त्वात् ॥ ४ ॥

प्रथमेऽश्रवणादिति चेन्न ता एव ह्युपपत्तेः ॥ ५ ॥ इति ।

पञ्चाग्निविद्यायां प्रथमाहुतौ 'श्रद्धां जुहति तस्या आहुतेः सोमो
राजा संभवति' [छा० ५।४।२] इत्यत्र श्रद्धाया एव श्रवणान्ना-
पामनुगतिरिति चेन्न । हि यस्मात्ता आप एव श्रद्धाशब्दिता मनोवृत्तेः
श्रद्धाया लोकान्तरसंचारासंभवादप्स्वेव तदुपपत्तेः ॥ ५ ॥

अश्रुतत्वादिति चेन्नेष्टादिकारिणां प्रतीतेः ॥ ६ ॥ इति ।

अपामेव तादृशप्रणाल्या देहपरिणामो लभ्यते न तु तामिः स्वक्तो
जीवो रंहतीत्यश्रुतत्वादिति चेन्न । 'य इमे ग्राम इष्टापूर्ते दत्तमित्युपा-
सते' [छा० ५।१०।३] इत्युपक्रम्य 'आकाशाच्चन्द्रमसमेष सोमो
राजा' [छा० ५।१०।४] इतीष्टादिकारिणां चन्द्रभावापन्नत्वबोध-
कस्य श्रद्धामित्यादौ श्रुतसोमराजशब्दस्य वाऽऽहुत्यंशजन्यचन्द्रशरीराव-
च्छिन्नजीवबोधकस्य च सोमराजशब्दस्यैकार्थकत्वेन प्रत्यभिज्ञारूपप्र-

तीतेः । तथा च श्रुत्योरेकवाक्यत्वानुरोधाद्युपपन्नूतांशजीवयोरुत्क्रान्ति-
श्रुतेश्च रंहति स्वक्त इत्यदोषमिति भावः ॥ ६ ॥

नन्वेवमाकाशादित्याद्युक्तानन्तरं ' तद्देवानामन्नं तं देवा मक्षयन्ति ' [छा० ५।१०।४] इति श्रवणादेव मक्षयशरीरार्थमिष्टाद्यनुष्ठानं वृथा स्यात्तत्राऽऽह—

भाक्तं वाऽनात्मवित्त्वात्तथा हि
दर्शयति ॥ ७ ॥ (१) इति ।

नैव वाच्यं वा यस्मादन्नमिति परिचारकपरतया भाक्तं केवलेष्टादि-
कारिणमनात्मवित्त्वात् । ' अथ योऽन्यां देवतामुपास्तेऽन्योऽसावन्योऽ-
हमस्मीति न स वेद यथा पशुरेवं स देवानाम् ' [बृ० १।४।१०] इत्य-
नात्मविदां देवपरिचारकत्वावगमात् । ' स सोमलोके विभूतिमनुभूय
पुनरावर्तते ' [प्रश्न० ५।४] इति श्रुत्यन्तरं तथा भोगं दर्शयति हि ।
पञ्चाग्निविद्यायां चिन्ताया विषयतो विशेषः फलमत्र बोध्यम् ॥७॥(१)

संचितकर्मविशिष्टस्य भूतसूक्ष्मैः सह देहान्तराप्तिरभिप्रेता पूर्वं तन्न ।
' तस्मिन्यावत्संपातमुपित्वाऽथैतमेवाध्वानं पुनर्निवर्तन्ते ' [छा० ५।
१०।५] इत्यत्र संपतति गच्छत्यनेनेति संपातशब्दितकर्ममात्रभोगस्य
देहान्तरावाप्तिपूर्वमुक्तत्वात् ' प्राप्यान्तं कर्मणस्तस्य यत्किंचेह करोत्य-
यम् । तस्माल्लोकात्पुनरैत्यस्मै लोकाय कर्मणे ' [बृ० ४।४।६] इति
श्रुत्यन्तराच्चेति प्रत्याह—

कृतात्ययेऽनुशयवान्दृष्टस्मृतिभ्यां
यथेतमनेवं च ॥ ८ ॥ इति ।

धूमादिमार्गे भोगार्थं कृतस्य कर्मणोऽत्यये फलभोगसमाप्तावनुशय-
वानैहिकभोगसाधनकर्मवांस्तदन्तरप्रतिपत्तये रंहतीत्यनुषज्यते । दृष्टात्,
दृश्यमानादैहिकभोगात् । ' य इह रमणीयचरणा अभ्याशो ह यत्ते
रमणीयां योनिमापद्येरन्ब्राह्मणयोनिं वा क्षत्रिययोनिं वा वैश्ययोनिं
वा । अथ य इह कपूयचरणा अभ्याशो ह यत्ते कपूयां योनिमापद्ये-
रऽश्वयोनिं वा सूकरयोनिं वा चाण्डालयोनिं वा [छा० ५।१०।७]
इति श्रुतेर्वा । रमणीयचरणाः सम्यगाचारविशिष्टाः कपूयचरणा निन्दि-
ताचारविशिष्टाः । न च यावत्संपाताद्युक्तानुरोधेनात्रान्यदीयाचारेण

रमणीयादियोनेर्मोगस्य चाऽऽतिरुक्ता पुत्राद्याचारेणपित्रादेस्तथा दर्शना दिति वाच्यम् । मनुष्यादिलोकनियतफलककर्मणां चन्द्रादिलोके भोगासंभवाद्यावत्संपातेत्यादेः संकोचावश्यकत्वात्साक्षात्संबन्धेन रमणीयाद्याचारवैशिष्ट्यबोधने बाधकामावात् । 'प्रेत्य कर्मफलमनुभूय ततः शेषेण विशिष्टदेशजातिकुलरूपायुःश्रुतवित्तवृत्तमुखमेधसो जन्म प्रतिपद्यन्ते' इति स्मृतेश्च । तच्च धूमादिमार्गादवरोहणं यथेतमारोहणेन तुल्यमनेवमतुल्यं च । 'आकाशाद्वायुं वायुर्भूत्वा धूमो भवति धूमो भूत्वाऽभ्रं भवत्यभ्रं भूत्वा प्रवर्षति' [छा० ५।१०।५] इत्यवरोहण आरोहणोक्तधूमाकाशयोस्तदनुक्ताभ्रदेश्चोक्तत्वात् ॥ ८ ॥

चरणादिति चेन्नोपलक्षणार्थेति

काष्णाजिनिः ॥ ९ ॥ इति ।

य इहेत्याद्युक्तश्रुतिश्चरणाच्छीलरूपादेवावरोहणं वक्तीति चेन्न । यतः काष्णाजिनिरस्यां श्रुतौ चरणेत्यनुशयस्य लक्षकमित्याह ॥ ९ ॥

आनर्थक्यमिति चेन्न तदपेक्षत्वात् ॥ १० ॥ इति ।

'यान्यस्माकं सुचरितानि तानि त्वयोपास्यानि' [तै० १ । ११ । २] इति श्रुत्युक्तशीलानुष्ठानस्य वैयर्थ्यमिति चेन्न । 'आचारहीनं न पुनन्ति वेदाः' इत्यादिनाऽनुशयस्यापि फलोत्पादने शीलानुष्ठानापेक्षत्वात् ॥ १० ॥

सुकृतदुष्कृते एवेति तु वादरिः ॥ ११ ॥ (२) इति ।

वादरिस्तु सुकृतदुष्कृते एवाऽऽचारः । श्रुतिलोकयोर्भेदेन व्यवहारश्च सामान्यविशेषभावादित इत्याह ॥ ११ ॥ (२)

ननु यावत्संपातेत्यादाविव 'ये वै के चास्माल्लोकात्प्रयन्ति चन्द्रमसमेव ते सर्वे गच्छन्ति' [कौषी० १ । २] इत्यत्र संकोचे नियामकं नास्ति तथा चाविशेषादनिष्ठादिकारिणोऽपि धूमादिमार्गेण गच्छन्ति । न च 'अथैतयोः पथोर्न कतरेणचन तानीमानि क्षुद्राण्यसकृदावर्तानि भूतानि भवन्ति' [छा० ५ । १० । ८] इत्यनेनोत्तरदक्षिणमार्गातिराहित्येन क्षुद्रप्राणित्वाप्युक्तिरलप्येति वाच्यम् । तस्याः सर्वश्रुत्यनुरोधेन

मार्गद्वयमोगराहित्यमात्रपरत्वान्मोगं विना धूमादिमार्गेण गत्या पञ्च-
माहुत्याप्यनन्तरं क्षुद्रप्राणित्वात्सिंभवादित्याक्षिपति—

अनिष्टादिकारिणामपि च श्रुतम् ॥ १२ ॥ इति ।

संयमने त्वनुभूयेतरेषामारोहावरोहौ तद्गतिदर्शनात् ॥ १३ ॥ इति ।

तुशब्दादाक्षेपव्यावृत्तिः । तथा च नानिष्टादिकारिणो धूमादिमार्ग
आरोहावरोहौ किंतु संयमने यमपुरे तेषां यामीर्यातना ऐहिकदुःखं
चानुभूय सृष्टुः संयमन इह लोके च गतेः श्रुतौ दर्शनात् । तथा च
यमोक्ता श्रुतिः ' अयं लोको नास्ति पर इति मानी पुनः पुनर्वशमाप-
द्यते मे ' [कठ० २ । ६] इति ॥ १२ ॥ १३ ॥

स्मरन्ति च ॥ १४ ॥ इति ।

स्मरन्ति च मन्वाद्यस्तथा नाचिकेतोपाख्यानादिषु ॥ १४ ॥

अपि* सप्त ॥ १५ ॥ इति ।

अपि सप्त नरकास्तेषां भोग्यत्वेन स्मरन्ति ॥ १५ ॥

तत्रापि च तद्व्यापारादविरोधः ॥ १६ ॥ इति ।

नरकभोक्तृत्वेऽपि यमवश्यत्वश्रुतेर्न विरोधो नरकेषु तस्य यमस्यैव
व्यापारादधिष्ठातृत्वात् ॥ १६ ॥

ननूक्तश्रुत्यादितो धूमादिमार्गे गच्छतामेवानिष्टादिकारिणां यमलो-
केऽपि यातनाभोगोऽस्तु तत्राऽऽह—

विद्याकर्मणोरिति तु प्रकृतत्वात् ॥ १७ ॥ इति ।

' तद्य इत्थं विदुः ' [छा० ५ । १० । १] इत्यादिना ' य इमे
ग्राम इष्टापूर्ते दत्तमित्युपासते ' [छा० ५ । १० । ३] इत्यादिना च
पञ्चाग्न्याद्युपासनरूपविद्याया इष्टादिकर्मण एव चेत्युत्तरदक्षिणमार्गात्ति-
साधनतया प्रकृतत्वात् । तस्मादनिष्टादिकारिणां यमलोकयातनाव-
च्छिन्नस्तृतीय एव मार्गः ॥ १७ ॥

ननु तथाऽपि ' पञ्चम्यामाहुतावापः पुरुषवचसः ' [छा० ५ । ३ ।
३] इत्यविशेषश्रुतिविरोधस्तत्राऽऽह—

* मुद्रितब्रह्मसूत्रभाष्यपुस्तके—'पि च स' इति पाठः ।

न तृतीये तथोपलब्धेः ॥ १८ ॥ इति ।

तृतीये मार्गे न पञ्चमाहुत्याप्तिनियमो यूकादौ तथा पञ्चमाहुत्याप्ते-
रनियतत्वोपलब्धेः ॥ १८ ॥

स्मर्यतेऽपि च लोके ॥ १९ ॥ इति ।

स्मर्यतेऽपि च तथा लोके पुराणेषु च द्रोणद्रौपद्यादीनाम् ॥ १९ ॥

दर्शनाच्च ॥ २० ॥ इति ।

‘ आण्डर्जं जीवजमुद्भिज्जम् ’ [छा० ६ । ३ । १] इतिश्रुतौ पञ्च-
माहुत्या तद्यतिरेकेण च देहाप्तिदर्शनात् । चकारात्तादृशनियमे न
मानम् ॥ २० ॥

ननु पञ्चमाहुतिमाप्तवैव यूकत्वाद्याप्तैर्न तन्नियमे व्यभिचारस्त-
त्राऽऽह—

तृतीयशब्दावरोधः संशोकजस्य ॥ २१ ॥ (३) इति ।

नैवं वाच्यं यतः ‘ अथैतयोः पथोर्न कतरेणचन तानीमानि क्षुद्राद्य-
सकृदावर्तीनि भूतानि भवन्ति । जायस्व श्रियस्वेत्येतत्तृतीयं स्थानम् ’
[छा० ५ । १० । ८] इत्यत्रोत्तरमार्गस्येष्टादिकर्माधिकृत्य निर्दिष्टस्य
पञ्चमाहुत्यवच्छिन्नदक्षिणमार्गस्य च राहित्येन मार्गान्तराप्तिः पापाति-
शयरूपात्संशोकात्क्षुद्रजन्तुतया जायमानस्यानिष्टादिकारिणः स्यादिति
तृतीयशब्दबलालुभ्यते । स्थीयतेऽनेनेति स्थानमपि मार्ग एव । अन्यथा
मार्गतृतीयत्वानुपपत्तेः । अतस्तादृशतृतीयशब्दावरोधोऽनुरोधः ।
तथा च तृतीयशब्दानुरोधादुपासकानां दक्षिणमार्गागमनाच्च ‘ चन्द्र-
मसमेव ते सर्वे गच्छन्ति ’ [कौषी० १ । २] इत्यस्य संकोचावश्यक-
त्वादिष्टादिकारिणं प्रकृत्यैव पञ्चमाहुत्युक्तेश्च तदन्येषां तृतीय एव मार्ग
इति भावः ॥ २१ ॥ (३)

इष्टादिकारिण एव यदवरोहणमुक्तं तत्प्रकार आपादसमाप्तिं चिन्त्यते ।
तृतीयश्रुत्या स्थानं मार्ग उक्तं यथा तथा ‘ अथैतमेवाध्वानं पुनर्निवर्तन्ते
यथैतमाकाशमाकाशाद्वायुं वायुर्भूत्वा धूमो भवति धूमो भूत्वाऽभ्रं भवति
[छा० ५ । १० । ५] ‘ अभ्रं भूत्वा मेघो भवति मेघो भूत्वा प्रवर्षति

त इह व्रीहियवा ओषधिवनस्पतयस्तिलमाषा इति जायन्तेऽतो वै खलु
दुर्निष्प्रपतरं यो यो ह्यन्नमत्ति यो रेतः सिञ्चति तद्भूय एव भवति'
[छा० ५ । १० । ६] इत्यवरोहश्रुतौ वायुभूत्वेत्यनुशयिनो वायोस्ता-
दात्म्यावगमादाकाशेनापि तदवगम्यताम् । तथा च वाय्वाकाशादिरूपे-
णानुशयिलिङ्गशरीरं परिणमते तदर्थमेव गतिकर्मत्वमिति प्रत्याह—

साभाव्यापत्तिरूपपत्तेः ॥ २२ ॥ (४) इति ।

सिद्धस्यैवाऽऽकाशवाय्वादेः कर्मत्वाद्गुपस्थितत्वाच्च तदन्तर्भावेनैव
भूत्वेत्यत्रान्वयादाकाशतादात्म्यापन्नं प्रत्याकाशस्याऽऽकाशादित्यनेनो-
क्तापादानत्वानुपपत्तेश्चाऽऽकाशसदृशो वाय्वादिसंबन्धो भूत्वेत्येवार्थं
इत्युपपत्तेः । आकाशसंबन्धत्वस्य सार्वदिकत्वेनाऽऽकाशसदृशस्यैवाऽऽ-
काशपदार्थत्वौचित्यात् । समानधर्मत्वं मिलित्वाऽवस्थितिश्च साभाव्ये
तदापत्तिरेवार्थः ॥ २२ ॥ (४)

उक्तवाक्ये दुःशब्दस्य चिरकालावच्छिन्नत्वमर्थः । अत इत्यस्याऽऽ-
काशसादृश्यवाय्वादियोगात्तेरित्यर्थः । दुर्निष्प्रपतरमित्यत्र पतेस्तलोप-
श्लान्दसः । तथाऽऽकाशादिसाम्यं वाय्वादियोगं च प्राप्य चिरकालोत्त-
रमनुशयी पततीत्यर्थः । अतिशयार्थे तरप्रत्ययः । अथातःशब्दस्याव्य-
वहितपूर्वव्रीह्यादेरेव परामर्शकत्वं ततश्च तस्मादेव चिरकालोत्तरपातो-
क्त्याऽऽकाशसादृश्याद्यचिरमिति चेन्न । तावताऽपि दुःशब्दस्य दुःख
एव प्रसिद्धेश्चिरार्थकत्वाभावाद्ब्रीह्यादियोगदृष्टान्तेनाऽऽकाशसादृश्या-
देश्चिरत्वस्वानुमेयत्वाच्चेति प्रत्याह—

नातिचिरेण विशेषात् ॥ २३ ॥ (५) इति ।

ब्रीह्यादियोगस्यैवाऽऽकाशसाम्यादिकं नातिचिरम् । अत इत्यस्य
ब्रीह्यादिमात्रपरामर्शित्वाद्ब्रीह्यादियोगदशायामनुशयिनो दुःखाभाव-
स्याऽऽगाध्यधिकरणे वक्ष्यमाणत्वाद्दुष्करमेतद्भ्रक्षणमित्यादौ दुःशब्दस्य
चिरनिरूढत्वेनोक्तरीत्या ब्रीह्यादियोगस्यैवातिचिरत्वप्रतीतिरूपाद्विशे-
षात् । ततश्चानुमानमपि पराहतमिति भावः ॥ २३ ॥ (५)

नन्वेवमुक्तवाक्ये ' इति जायन्ते ' इत्यस्माद्ब्रीह्यादिरूपेणोत्पत्ति-
बोधकाद्विशेषाद्ब्रीह्याद्यधिष्ठायानुशयिनां भोगोऽस्तु । न च रमणीय-

यो न्याताविव तत्र कर्मविशेषस्य मूलस्याकीर्तनान्न तथेति वाच्यम् । अधर्म्महिंसादिभिः श्रेष्ठाद्यधिकृत्यैव तदुक्तेः । न चाग्नीषोमीयं पशुमालभेतेत्यादिविशेषेण न हिंस्यादिति सामान्यबाधाद्यज्ञीयहिंसा नाधर्म्म्येति वाच्यम् । हिंसायां क्रत्वर्थपुरुषानर्थसाधनत्वरूपभिन्नाविषयत्वेन तयोर्बाध्यबाधकभावोभावादिति प्रत्याह—

अन्याधिष्ठिते पूर्ववदभिलाषात् ॥ २४ ॥ इति ।

अन्येन जीवान्तरेणैवाधिष्ठिते मोगावच्छेदकीकृते व्रीह्यादावनुशयिनो योगमात्रं पूर्ववद्भूत्वेत्यनेन वाय्वादियोगवदविशेषेणाभिलाषात् ॥ २४ ॥

अशुद्धमिति चेन्न शब्दात् ॥ २५ ॥ इति ।

इष्टादिकं हिंसावर्धेनाशुद्धमित्युक्तो विशेष इति चेन्न । शब्दात्तादृशहिंसायाः श्रौतशब्दार्थत्वेनाधर्म्म्यत्वाभावात् । न हिंस्यादित्यस्यानारभ्याधीतस्य पुरुषार्थरागप्राप्तहिंसामात्रविषयत्वेन क्रत्वर्थहिंसायामनर्थहेतुत्वस्याशास्त्रत्वादधर्म्म्या यज्ञीयहिंसेति वक्तुमशक्यमिति भावः ॥२५॥

स्थावरत्वप्रापकं कर्मार्थाल्लभ्यं तत्राऽऽह—

रेतःसिग्योगोऽथ ॥ २६ ॥ इति ।

अथ व्रीह्यादियोगानन्तरं रेतःसिग्योगोऽपि श्रूयते । न च स्थावरत्वं गतानां रेतःसिचि योगो मानाभावात्किंत्वन्यत्रैवेति भावः ॥ २६ ॥

नन्वगत्या गर्भदेहप्रापककर्मण एव स्थावरशरीराप्तिहेतुत्वमस्तु तत्राऽऽह—

योनेः शरीरम् ॥ २७ ॥ (६) इति ।

‘रमणीयचरणाः’ [छा० ५ । १० । ७] इत्यादिना रमणीयादिकर्मणां रमणीयादियोनिमन्तर्भाव्यैव शरीरफलमुक्तमिति न तथा वक्तुं शक्यमिति भावः ॥ २७ ॥ (६)

इति तृतीयाध्यायस्य प्रथमः पादः ॥ १ ॥

अथ तृतीयाध्यायस्य द्वितीयः पादः ।

द्वितीये तत्त्वंपदार्थयोर्विवेकः । तत्र स्वप्ने चक्षुरादिप्रमाणव्यापाराभा-
दान्मनसश्च स्वातन्त्र्येणाप्रमाणत्वात्तं प्रकृत्य 'अत्रायं पुरुषः स्वयं
ज्योतिः' [बृ० ४ । ३ । ९] इत्यन्तेन त्वंपदार्थस्य सर्वावभासकस्व-
प्रकाशत्वं दर्शितम् । तच्च स्वाप्नदेहेन्द्रियादिप्रपञ्चस्यार्थक्रियाकारित्वा-
भाव एव संगच्छत इति तं समाधातुमाक्षिपति—

संध्ये सृष्टिराह हि ॥ १ ॥ इति ।

सृष्टिजागरयोः संधौ मवे स्वप्ने देहेन्द्रियादिसृष्टिः प्रमाखूपासर्थ-
क्रियाकारिण्येव । हि यस्मात्तां प्रकृत्य 'सृजते स हि कर्ता' [बृ० ४ ।
३ । १०] इतिश्रुतिश्चेतनकर्तृत्वमाह । तथाच तेनैव तदनुमेयमिति
भावः । तथा 'यदा कर्मसु काम्येषु छियं स्वप्नेषु पश्यति समुद्भिं तत्र
जानीयाद्' [छा० ५ । २ । ८] इति श्रुतिः समुद्ध्यनुमापकत्वरूप-
मर्थक्रियाकारित्वं स्वाप्नछादेराहेत्यप्यर्थः ॥ १ ॥

निर्मातारं चैके पुत्रादयश्च ॥ २ ॥ इति ।

एकेऽन्ये शास्त्रिनोऽपि 'कामं कामं पुरुषो निर्मिमाणः' [कठ०
५ । ८] इति स्वप्ने निर्मातारं चेतनं पठन्ति । तत्र च कामपदं स्वाप्न-
विषयमात्रपरं न तु कामनामात्रपरम् । चो हेतौ । यस्मात् 'पुत्रपौत्रा-
न्वृणीष्व' [कठ० १ । २३] इति प्रकृत्य 'कामानां त्वा काममाजं
करोमि' [कठ० १ । २४] इति श्रुतौ पुत्रादयोऽपि कामशब्दिताः ॥ २ ॥

प्रत्याह—

मायामात्रं तु कात्स्न्येनानभिव्यक्तस्वरूपत्वात् ॥ ३ ॥ इति ।

मायामात्रं प्रतिभासव्याप्यसत्ताकमात्रं स्वाप्नदेहेन्द्रियादिकम् । तु-
शब्दान्नोक्तार्थक्रियाकारि । कात्स्न्येन कालदेशादिनाऽनभिव्यक्तमप्रामा-
णिकं स्वरूपमुक्तार्थक्रियाकारिताव्यापकं यत्र तथात्वात् । तथा च
हृदयपुण्डरीकावच्छेदेन देहेन्द्रियादीनां विषयसमकालमेव प्रतिभासा-

तद्यप्यसत्ताकत्वाच्च तेषां तादृशार्थक्रियाप्राक्सत्त्वस्य बहिरवच्छिन्न-
स्वस्य च तादृशार्थक्रियाकारित्वव्यापकस्याभावात्तदभाव इत्युक्तानुमा-
नमेव नावतरति । एवं च स्वप्ने त्वंपदार्थ एव सर्वावभासकस्तत्तदध्यास-
पूर्वमपि भासमानत्वात्स्वप्रकाशश्चेति भावः ॥ ३ ॥

सूचकश्च हि श्रुतेराचक्षते च तद्विदः ॥ ४ ॥ इति ।

तथात्वेऽपि स्वाप्नस्य्यादिप्रपञ्चः प्रबोधे स्मृतः समृद्ध्यादेः सूचकोऽ-
नुमापक उक्तश्रुतेश्च तस्य न व्यभिचारित्वं श्रुतेरुक्तार्थतात्पर्यं निर्णयन्ति
तद्विदः श्रुतितात्पर्यज्ञाः स्मृतिकारा आचक्षते स्वाप्नाध्यायादौ । तथा च
सूचकत्वबोधिका श्रुतिरसाधिकेति भावः ॥ ४ ॥

ननु जीवस्येश्वराभिन्नत्वाद्वियदादिवत्तादृशार्थक्रियाकारि स्वाप्नं स
सृजतु तत्राऽऽह—

पराभिधानात्तु तिरोहितं ततो ह्यस्य बन्धविपर्ययौ ॥ ५ ॥ इति ।

वियदादिवद्यावहारिकार्थगिरिनद्यादिस्रष्टृत्वादिकं सदपि जीवस्य
तिरोहितमतः परस्य ब्रह्मणोऽभिधानादेव प्रादुर्भवति । हि यस्मात्त-
स्तिरोभावादेवास्य बन्धमाक्षा ॥ ५ ॥

देहयोगाद्वा सोऽपि ॥ ६ ॥ (१) इति ।

अविद्यारूपकारणदेहयोगादेव स तिरोभावः । वाशब्दादनुभूयमानसं-
सारान्यथानुपपत्तेः । यद्वा 'मायामात्रम्' [बृ० सू० ३।२।३] इत्यादि-
सूत्रस्य स्वाप्नं वस्तु कात्स्नर्येण सर्वमेव नोक्तार्थक्रियाकार्यनभिव्यक्तस्व-
रूपत्वादविद्यमानव्यावहारिकत्वरूपकत्वाद्यन्नैवं तन्नैवं यथा व्यावहा-
रिकदेहेन्द्रियादि । तथा च व्यावहारिकमेव देहेन्द्रियादि प्रमाजनक्रम-
न्यथा जाग्रत्यपि प्रातिभासिकस्य तथात्वापत्तिरिति न स्वाप्नस्य तस्य
तत्त्वमिति भावः । अन्यत्तु पूर्ववत् । एतेन मायिकत्वमात्रेण नार्थ-
क्रियाव्यावृत्तिः संभवति मायिकस्य व्यावहारिकस्य प्रातिभासिकस्य
च ध्वंसादिरूपार्थक्रियाकारित्वादित्यादिकं परास्तं सर्वावभासकस्वयं-
प्रकाशकत्वसिद्धये प्रमाणवृत्तिरूपार्थक्रियाकारित्वनिषेधमात्रे तात्प-
र्यात् ॥ ६ ॥ (१)

सुषुप्तिं प्रकृत्य ' यदा सुप्तः स्वप्नं न कंचन पश्यत्यथास्मिन्प्राण एवै-
कधा भवति ' [कौषी० ४ । १९] इति । ' य एषोऽन्तर्हृदय आका-

शस्तस्मिञ्शेते ' [वृ० २ । १ । १७] इत्यादौ प्राणाकाशशब्दितब्रह्म-
ण्यवस्थानं जीवस्योक्तम् । ' आसु तदा नाडीषु सृप्तो भवति ' [छा०
८ । ६ । ३] इत्यत्र नाडीषु । ' नाड्यो द्वासप्ततिः सहस्राणि हृदयात्पु-
रीततमभिप्रतिष्ठन्ते ताभिः प्रत्यवसृष्य पुरीतति शेते ' [वृ० २ । १ ।
१९] इत्यत्र च पुरीतत्यवस्थानं विकल्पेनैवास्तु नैरपेक्षेण प्रतीतरै-
कार्थ्याच्चेति प्रत्याह—

तदभावो नाडीषु तच्छ्रुतेरात्मनि च ॥ ७ ॥ इति ।

तस्य पूर्वपादोक्तेहलोकपरलोकसंचारावच्छिन्नजागरस्य स्वप्नस्य चा-
भावोपलक्षितं सुषुप्तावस्थानं नाडीष्व्वात्मनि ब्रह्मणि चकारात्समुचितं
न तु विकल्पितम् । तच्छ्रुतेरुक्तश्रुतिभ्यः । उक्तश्रुतौ ताभिः प्रत्यवसृष्य
पुरीततीत्यस्मान्न नैरपेक्ष्यम् । अवस्थानस्य च ब्रह्मणि स्थूलसूक्ष्मोपा-
ध्यमिमानकृतभेदाभिव्यक्त्यभावरूपत्वान्नाडीषु चौपाधिकाधेयत्वरूप-
त्वान्नैकार्थ्यम् । अतोऽष्टदोषापत्तेश्च न विकल्पः किंत्वादौ नाडीषु
पश्चाद्ब्रह्मणीति क्रमसमुच्चय इति भावः । हृदयवेदनमांसरूपपुरीतद्व-
स्थानकाल एव ब्रह्मावस्थानेन तत्समुच्चयेनैव तेन समुच्चय इति न
तत्पृथगुक्तम् ॥ ७ ॥

अतः प्रबोधोऽस्मात् ॥ ८ ॥ (२) इति ।

अत एवास्माद्ब्रह्मणः प्रबोधो भेदाभिव्यक्तिः सुषुप्तिसामान्यं प्रकृत्य
' सत आगम्य न विदुः ' [छा० ६ । १० । २] इत्यादिनोक्तः । विकल्प-
पक्षे सुषुप्तिसामान्ये तन्न स्यादिति भावः । स्वप्नावस्थां विविच्यैव
तदभावावच्छिन्नसुषुप्तिर्विवेक्तुं शक्यत इति संगतिः ॥ ८ ॥

ब्रह्मणः प्रबोधात्तदवस्थानमुक्तं तत्र सुषुप्तान्यस्यैव प्रबोधसंभवेन
सुषुप्तस्य ब्रह्मण्यात्यन्तिकाभेदस्वीकारेण मुक्तत्वात् । अत एव ' प्राण
एवैकधा भवति ' इत्यत्रैवकार आत्यन्तिकैक्यार्थकत्वादर्थवान् । अत
एवाज्ञानमप्रामाणिकमिति प्रत्याह—

स एव तु कर्मानुस्मृतिशब्दवि-

धिभ्यः ॥ ९ ॥ (३) इति ।

सुषुप्त एव प्रबुध्यते पूर्वमारब्धात्प्रबोधे सति मत्कर्तव्यमिदमिति
स्मृत्या क्रियमाणात्कर्मणः । योऽस्वाप्सं सोऽहं जागर्मीत्यनुस्मृतेः ।

प्रत्यभिज्ञानात् ' यद्यद्भवन्ति तदामवन्ति ' [छा० ६।१।२] इति सुषुप्तजाग्रतोरैक्यबोधकात् ' सति संपद्य न विदुः [छा० ६।१।२] इति सुषुप्तावज्ञानबोधकाच्च शब्दात् । सुषुप्तिमात्रेण मुक्तावनुपपन्नेभ्यः कर्मोपासनाविधिभ्यश्च ॥ ९ ॥ (३)

प्रत्यभिज्ञानात्सुषुप्तबुद्धयोरैक्यं चेत्तर्हि विशेषविज्ञानामाववत्त्वेन प्रत्यभिज्ञानात्सुषुप्तिमूर्च्छयोरप्यैक्यं स्यात् । षेषथुप्रमृतयः सुषुप्तेरवान्तरधर्मा इति न भेदका इति प्रत्याह—

सुग्धेऽर्धसंपत्तिः परिशेषात् ॥ १० ॥ (४) इति ।

मूर्च्छिते विशेषविज्ञानात्करालवदनत्वगात्रकरूपादिकर्मेन्द्रियव्यापारसत्त्वाच्च ज्ञानकर्मेन्द्रियव्यापारोपरमावच्छिन्नायाः प्रागुक्तब्रह्मावस्थानरूपायाः संपत्तेरर्धावस्था मूर्च्छा न सुषुप्तिः । अत एव न स्वप्नजागराविति परिशेषादवस्थान्तरमित्यर्थः । सति चावस्थान्तरत्वे सुषुप्तेरिव तस्यापि प्रविलयार्थं पृथक्प्रयतनीयं समाधाविति प्रयोजनम् ॥१०॥ (४)

निर्विशेषब्रह्मण्यर्धसंपत्तिरुक्ता तत्र निर्विशेषत्वस्य सविशेषत्वेन विरुद्धत्वान्न च सविशेषत्वं मिथ्याश्रुतिप्रमितत्वादिति प्रत्याह—

न स्थानतोऽपि परस्योभय-

लिङ्गं सर्वत्र हि ॥ ११ ॥ इति ।

परस्य ब्रह्मणः स्थानतो मायोपाधितो यत्सविशेषत्वं स्वभावतश्च यन्निर्विशेषत्वमित्युभयमपि लिङ्गं धर्मो न तात्त्विकं किंतु निर्विशेषत्वमात्रम् । हि यस्मात् ' अशब्दमस्पर्शम् ' [कठ० ३।१५] इत्यादिषु सर्वत्र तदेव श्रूयते ॥ ११ ॥

न भेदादिति चेन्न प्रत्येकमत-

द्वचनात् ॥ १२ ॥ इति ।

चतुष्पात्त्वषोडशकलत्ववामनीत्वादिना भेदश्रवणान्न निर्विशेषत्वमेव तथेति चेन्न । ' यश्चायमस्यां पृथिव्यां तेजोमयोऽमृतमयः पुरुषो यश्चायमध्यात्मं शारीरस्तेजोमयोऽमृतमयः पुरुषोऽयमेव स योऽयमात्मा ' [बृ० २।५।१] इत्यादिना प्रत्येकं प्रत्युपाध्यतद्वचनाद्भेदवचनात् ॥१२॥

अपि चैवमेके ॥ १३ ॥ इति ।

एकेऽन्येऽपि ज्ञास्त्रिनो ' नेह नानाऽस्ति किञ्चन । मृत्योः स मृत्यु-
नाप्नोति य इह नानेव पश्यति ' [कठ० ४ । ११] इति । तथाऽन्येऽपि
' सोक्ता धोन्व्यं प्रेरितारं च मत्वा सर्वं प्रोक्तं त्रिविधं ब्रह्ममेतत् ' [श्वे० १ । १२] इत्यादिनैवमभेदमेवाऽऽमनन्ति ॥ १३ ॥

उभयोरेव श्रौतत्वे निर्विशेषत्वमेव कथं तात्त्विकं तन्नाऽऽह—

अरूपवदेव हि तत्प्रधानत्वात् ॥ १४ ॥ इति ।

तत्त्वतो निर्विशेषमेव ब्रह्म तादृशस्यैवाज्ञातसप्रयोजनत्वेन श्रुतित्वा-
त्पर्यवत्त्वरूपात्प्रधानत्वात् । सविशेषत्वप्रतिपादकवाक्यानां तच्छेषत्वे-
नानुवादत्वेन च तत्त्वावेदकत्वसतात्पर्यकत्वयोरभावात् ॥ १४ ॥

एवमपि व्यावहारिकं सविशेषत्वमादाय तत्तच्छ्रुतीनां निर्विषयता-
पत्तिमङ्ग इत्याह—

प्रकाशवच्चैवैयर्थ्यात् ॥ १५ ॥ इति ।

सूर्यप्रकाशादेर्यथा वक्रत्वाद्यौपाधिकं तथौपाधिकं सविशेषत्वं व्याव-
हारिकं ब्रह्मणोऽपीति तद्बोधकश्रुतीनामर्थशून्यत्वरूपविगतार्थत्वस्या-
भावात् ॥ १५ ॥

ननु निर्विशेषत्वं तात्त्विकत्वेन धर्मशून्यत्वं तच्चासंभवि तस्यैव तात्त्विक-
कत्वात्तन्नाऽऽह—

आह च तन्मात्रम् ॥ १६ ॥ इति ।

' अस्थूलम् ' [बृ० ३ । ८ । ८] इत्यादिश्रुतिर्यन्निर्विशेषत्वं ब्रह्मण
आह तत्तत्स्वरूपमात्रं नातिरिक्तम् ॥ १६ ॥

दर्शयति चाथो अपि स्मर्यते ॥ १७ ॥ इति ।

अथोऽत एव । ' अथात आदेशो नेति नेति न ह्येतस्मादिति नेत्य-
न्यत्परमस्ति ' [बृ० २ । ३ । ६ ।] इत्यादिश्रुतिस्तदतिरिक्तमात्रं
निषेध्य तत्स्वरूपं निषेधावधिभूतं दर्शयति । न हीत्यादीति । नेति
पूर्वोक्तनिषेध एतस्माद्ब्रह्मणोऽन्यन्नहीत्येवंरूपः । परं निषेध्यादन्यत्तु

ब्रह्मास्तीत्यर्थः । ' ज्ञेयं यत्तत्प्रवक्ष्यामि ' इत्युपक्रम्य ' न सत्तन्नासदु-
च्यते ' [भ० गी० १३ । १२] इत्यादिना तथैव स्मर्यतेऽपि ।

अत एव चोपमा सूर्यकादिवत् ॥ १८ ॥ इति ।

अतः प्रमीयमानो भेदोऽतात्त्विकः । अत एव ' यथा ह्ययं ज्योति-
रात्मा विवस्वानपो भिन्ना बहुधैकोऽनुगच्छन् । उपाधिना क्रियते भेद-
रूपो देवः क्षेत्रेष्वेवमजोऽयमात्मा ' इति । तथा ' एकधा बहुधा चैव
दृश्यते जलचन्द्रवत् ' [ब्रह्मवि० १२] इत्याद्युपमावाक्यं सूर्यप्रतिबि-
म्बादिवद्भेद इति दर्शयतीत्यनुषज्यते ॥ १८ ॥

आक्षिपति—

अम्बुवदग्रहणात्तु न तथात्वम् ॥ १९ ॥ इति ।

यथा जलसूर्ययोरुपाधिविम्बयोर्व्यवधानं मूर्तत्वं च गृह्यते न तथाऽऽ-
त्मतदुपाध्योरिति न तत्र प्रतिबिम्बेन भेदधीरित्यर्थः ॥ १९ ॥

प्रत्याह—

वृद्धिह्लासभाक्त्वमन्तर्भावाद्बुभयसामञ्जस्यादेवम् ॥ २० ॥ इति ।

एवं प्रतिबिम्बनरूपादन्तर्भावादेवोपाधिगतसुखदुःखादिमत्त्वरूपवृद्धि-
ह्लासभाक्त्वमुपपद्यत इत्यन्यथानुपपत्तेर्बलवत्त्वान्न दोष इत्युभयोर्ग्रा-
न्तद्वृष्टान्तिकयोः सामञ्जस्यात् ॥ २० ॥

दर्शनाच्च ॥ २१ ॥ (५) इति ।

अमूर्तस्यापि गगनशब्दादेः प्रतिबिम्बदर्शनात् । चकाराद्धिम्बप्रति-
बिम्बभावे फलबलात्तत्तद्दोषाणामेव नियामकत्वाद्धिम्बादेर्मूर्तत्वव्यवधा-
नादेरसत्त्वं तत्र न बाधकमिति भावः ॥ २१ ॥ (५)

नेति नेतीत्यादिश्रुत्या निर्विशेषं सिद्धमुक्तं तत्र । तद्वाक्ये ' द्वे वाव
ब्रह्मणो रूपे मूर्ते चैवामूर्ते च ' [बृ० २ । ३ । १] इत्यादिना पृथि-
व्यतेजोरूपस्य मूर्तस्य वाच्यत्वात्कारणरूपस्यामूर्तस्य चैव ब्रह्मणोऽप्युपक्रा-
न्तत्वेन निषेधत्वात् । अस्तीत्येवोपलब्धव्य इत्यादेश्च निषिद्धस्यापि
ब्रह्मणोऽस्तित्वेनोपासनपरत्वात् । निषेद्धमेव ब्रह्मणो वाक्यान्तरेष्वप्यु-
क्तत्वात् । निरधिकरणनिषेधो न संभवतीति चेत्तथाऽपि प्रत्यक्षादि-

प्रमितं ब्रह्मान्यन्न तु ब्रह्मेति ब्रह्मैव तद्धिन्ने निषिध्यते नेति नेतीतिदीप्सा-
च्चाभावायेति प्रत्याह—

प्रकृतैतावत्त्वं हि प्रतिषेधति ततोः

ब्रवीति च भूयः ॥ २२ ॥ इति ।

प्रकृतं मूर्तं चामूर्तामित्यादिना विशेष्यतया निर्दिष्टं यदेतावत्त्वं मूर्तादि-
तदेव प्रकृतवाक्यं प्रतिषेधति न तु ब्रह्मापि पठ्यन्तेन विशेषणतया
निर्दिष्टत्वात् । विशेषणतया प्रकान्तस्यापि निषेधे न बाधकमतो हेत्व-
न्तरमाह—तत इति । चो हेतौ । यस्मात्ततस्तद्ब्रह्मरूपमाधारमादायैव
निषेधोऽन्यथा निराधारस्य सर्वनिषेधस्यासंभवात् । ननु ब्रह्मैव तद्धि-
न्नमाध.रीकृत्य निषिध्यतां तत्राऽऽह—ब्रवीतीति । पूर्ववाक्यस्य तात्पर्यं
यच्छुं भूयो निषेधानन्तरं नेति यन्निषेधस्तदेतस्माद्ब्रह्मणोऽन्यन्न हीत्येवं
रूपं परं यदाधारमूर्तं ब्रह्म तत्त्वस्त्येवेत्यर्थकं न ह्येतस्मादिति नेत्यन्यत्प-
रमस्तीति वाक्यं ब्रवीति । तथा ‘प्राणा वै सत्यं तेषामेषः सत्यम्’
[बृ० २ । १ । २०] इत्यपि ब्रह्मणोऽवाध्यत्वं ब्रवीति ॥ २२ ॥

उक्तवाक्यस्योक्तार्थकत्वनिर्णयाय युक्तिमाह—

तदव्यक्तमाह हि ॥ २३ ॥ इति ।

तद्ब्रह्म प्रत्यक्षादिभिरव्यक्तमगृहीतं सदेकस्वभावत्वाच्च न तद्ब्रह्मा-
त्प्राप्तमतोऽप्राप्तत्वान्न निषेधार्हम् । ननु श्रुत्यैव प्राप्तं तत्राऽऽह—आह
हीति । हि यस्माद्ज्ञातसप्रयोजनं ब्रह्म सत्यत्वेनोक्तश्रुतिस्तात्पर्येण बोध-
यति । तथा च प्रापकश्रुतिप्रामाण्यबाधापत्त्या तन्निषेधानर्हमेव सिद्ध-
स्वभावत्वाच्च विकल्पानर्हमपीति भावः ॥ २३ ॥

नन्वेवं मूर्तादिकमप्यप्राप्तत्वान्न निषेधार्हं श्रुतेः प्रापकत्वे तु ‘प्राणा वै
सत्यम्’ [बृ० २ । १ । २०] इत्यादिश्रुतेः प्रामाण्यापत्तिस्तुत्या तत्राऽऽह—

अपि संराधने प्रत्यक्षानुमानाभ्याम् ॥ २४ ॥ इति ।

अपिरेवार्थः । संराधने निषेधसिद्धये प्रत्यक्षानुमानाभ्यामेव मूर्तादि
प्राणसत्यत्वादि प्रमितं श्रुत्या त्वनूयते । धर्मादेः श्रुतिमात्रगम्यत्वेऽपि
तत्सत्यत्वं न श्रौतमिति तस्यास्तत्र प्रामाण्यं नास्त्येव धर्माद्यंशे तु व्याव-
हारिकमेव प्रामाण्यमिति भावः ॥ २४ ॥

युक्त्यन्तरमाह—

प्रकाशादिवच्चवैशेष्यम् इति ।

विशेष्यं निषेध्यत्वेन व्यावर्त्यं तत्त्वं वैशेष्यम् । यथा घटादिविषय-
कचाक्षुषादिवृत्त्या स्वोपजीव्ये दीपप्रकाशादौ निषेध्यत्वं न संभवत्येवं
स्वभासकसाक्ष्यमिन्नब्रह्मण्यपि निषेधवाक्यजन्यवृत्त्येत्यर्थः ॥

ननु तादृशवृत्तिः स्वतो भासमानैव निषेधं साधयिष्यति तत्राऽऽह—

प्रकाशश्च कर्मण्यभ्यासात् ॥ २५ ॥ इति ।

च एवार्थः । कर्मणि वृत्त्यादिरूपमनःकार्येऽभ्यासादाध्यासिकसंबन्ध-
रूपात्साक्षिसामीप्यादेव प्रकाशो न तु स्वतो जडत्वात् । स्वप्रकाशसाक्षि-
संबन्धादेव निर्वाहसंभवे प्रत्येकं तथात्वकल्पने गौरवादिति भावः ॥ २५ ॥

नन्वेतावता साक्षिणो निषेध्यत्वं न स्याद्ब्रह्मणस्तु स्यान्न च साक्षी
ब्रह्मान्तःकरणोपधानादिना व्यावृत्तत्वात्तत्राऽऽह—

अतोऽनन्ते न तथा हि लिङ्गम् ॥ २६ ॥ इति ।

अतः साक्षिणो निषेधानर्हत्वादेवानन्ते सर्वानुवृत्ते ब्रह्मण्यपि न निषे-
ध्यत्वम् । हि यस्मात् ' सर्वव्यापी ' इत्यादि ' साक्षी ' [श्वेता० ६ ।
११] इत्यन्तेनोक्तं लिङ्गं साक्ष्यभेदरूपं तथा ब्रह्मणोऽप्यनिषेध्यत्वसमर्प-
कम् ॥ २६ ॥

अत्र साक्षित्वादिना भेदः काल्पनिक ऐक्यं तु तात्त्विकमिति ' अ-
स्थितेः ' (ब० सू० १ । ४ । २२) इत्यादिसूत्रेणोक्तं स्मारयितुं भे-
दसत्यत्ववादेनाऽऽहावाक्षिपति—

उभयव्यपदेशात्त्वहिकुण्डलवत् ॥ २७ ॥ इति ।

यथाऽहेः कुण्डलेन कुण्डलाकाराहिना नात्यन्तभेदः पृथगुपलम्भा-
पातान्नाप्यत्यन्तमभेदो दण्डायमानत्वेऽपि कुण्डलोपलम्भापातादतो
भेदाभेदौ । तौ च समसत्ताकावविशेषणोभयस्य व्यपदेशात्प्रतीतेः । न च
विरोधोऽहित्वकुण्डलत्वरूपाभ्यां भेदाभेदयोः प्रत्ययात् । एवं सा-
भ्यादिना ब्रह्मणोऽपि तावित्यर्थः । संक्षेपशारीरकोक्ते अविद्यामनः-
प्रतिबिम्बितचितोरीशत्वजीवत्वे तदुभयानुगतस्याविद्याबिम्बीभूतसाक्षि-
त्वमिति पक्षेऽविद्यागतचिदाभासादेः साक्षित्वपक्षे च शुद्धचिद्रूपब्रह्मणा
सह भेदाभेदौ न तु शुद्धचितः साक्षित्वपक्ष इति भावः ॥ २७ ॥

न्यूनाधिकदेशावच्छिन्नत्वेन प्रतीयमानयोर्भेदाभ्युपगमे सुसवृशं दृष्टा-
न्तत्याह—

प्रकाशाश्रयवद्वा तेजस्त्वात् ॥ २८ ॥ इति ।

प्रकाशपदार्थस्य स्वाश्रयेण मित्तत्वे परमते ज्ञानस्याप्यात्मना तथात्वं
स्यात्तत्राऽऽह—तेजस्त्वात् । तेजस्त्वमन्तर्भाव्य तेजोरूपप्रकाशतदाश्रययो-
रिवेत्यर्थः ॥ २८ ॥

पूर्ववद्वा ॥ २९ ॥ इति ।

अवास्थितेरिति काशकृत्स्नः ' (ब० सू० १ । ४ । २२) इत्यत्र यथा
भेदस्य तात्त्विकत्वे मोक्षो न सिध्येदतात्त्विकतयैवोपपत्तौ तात्त्विकत्वे
मानामावश्चेत्यादिना ब्रह्मणि जीवैरेक्यं तात्त्विकं भेदस्तु कल्पित इत्यु-
क्तमेवं साक्षिणाऽपीति भावः । वाऽवधारणे ॥ २९ ॥

प्रतिषेधाच्च ॥ ३० ॥ (६) इति ।

' नान्योऽनोऽस्ति द्रष्टा ' [बृ० ३।७।२३] इत्यादिना ब्रह्मान्यद्द्रष्टृ-
प्रतिषेधादप्येवमित्यर्थः ॥ ३० ॥ (६)

यद्यपि श्रुतियुक्तिभ्यो ब्रह्मनिर्विशेषत्वं निर्णीतं तथाऽप्यनभिज्ञं प्रति
तदनुद्य सेत्वादिश्रुतिविनिगमनिकां दर्शयितुं तदाक्षिपति—

परमतः सेतून्मानसंबन्धभेद-

व्यपदेशेभ्यः ॥ ३१ ॥ इति ।

अतो ब्रह्मणः परमपि वस्तु सत्यमस्ति । ' य आत्मा स सेतुः '
[छा० ८ । ४ । १] इति सेतोः ' चतुष्पादष्टाशफं षोडशकलम् '
इति चतुष्पात्त्वाद्युन्मानस्य ' सता सौम्य तदा संपन्नः [छा० ६ । ८ ।
१] इति सत्संपत्तिरूपसंबन्धस्य ' य एषोऽन्तरादित्ये ' [छा० १ । ६ ।
६] इति ' य एषोऽन्तरक्षिणि ' [छा० १ । ७ । ५] इत्या-
दिसाक्ष्याधारत्वाभ्यां भेदस्य च निर्देशात् । निर्विशेषस्य तदनुप-
पत्तेः । ब्रह्मस्वसमसत्ताकद्वितीयवत्सेतुत्वात्प्रसिद्धसेतुवदित्याद्यनुमानाच्चे-
ति भावः ॥ ३१ ॥

प्रत्याह—

सामान्यात्तु ॥ ३२ ॥ इति ।

विधारकत्वसामान्यमादाय सेतुत्वव्यपदेशस्तु शब्दात्सेतुत्वादेरतात्त्विक-

कत्वेऽपि न तन्निर्देशानुपपत्तिर्जडत्वादिना चोक्तानुमानमुपाध्यादिव्या-
हृतम् ॥ ३२ ॥

बुध्यर्थः पादवत् ॥ ३३ ॥ इति ।

यथा व्यवहारार्थं कार्पापणादेः पादादिविभागस्तथोपासनादिरूपशु-
द्धिवृत्त्यर्थं श्वतुष्पात्वादिव्यपदेशः ॥ ३३ ॥

स्थानविशेषात्प्रकाशादिवत् ॥ ३४ ॥ इति ।

स्थानमवस्थानं तद्विशेषं ब्रह्मावस्थानमादाय संबन्धव्यपदेशः सौर-
प्रकाशादेरिवोपाधिकः साधारत्वव्यपदेशः ॥ ३४ ॥

कथमेवं व्यपदेशस्यातात्त्विकविषयकत्वं गौणत्वं च तत्राऽऽह—
उपपत्तेश्च ॥ ३५ ॥ इति ।

प्रकृतसेतुत्वादेरध्यस्तत्वेन मुख्यतावच्छेदकशून्यत्वेन चातात्त्विकं
गौणं तमादायैव व्यपदेशोपपत्तेः ॥ ३५ ॥

तथाऽन्यप्रतिषेधात् ॥ ३६ ॥ इति ।

‘स एवाधस्तात्’ [छा० ७ । २५ । १] इत्यादिना साधारत्वादेः
प्रतिषेधात् ॥ ३६ ॥

ननु सेतुत्वादेरतात्त्विकत्वेऽपि ‘यावान्वाऽयमाकाशस्तावानेषोऽन्त-
र्हृदय आकाशः’ (छा० ८ । १ । ३) इत्यादि ‘आकाशवत्सर्वगतः’
(छा० ३ । १४ । ३) इत्यायामादिशब्देभ्यः सर्वगतत्वं तात्त्विकम-
वश्यं वाच्यं तथा च सेतुत्वाद्यपि तथाऽस्तु तत्राऽऽह—

अनेन सर्वगतत्वमायामशब्दादिभ्यः ॥ ३७ ॥ (७) इति ।

आयामादिबोधकतावानित्यादिशब्दलब्धं सर्वगतत्वमप्यनेन प्रकारेण
साधारत्वपरिच्छिन्नत्वादिनिषेधपर्यवसितमेव न तु तात्त्विकसर्वसंबन्धत्व-
रूपमित्यर्थः ॥ ३७ ॥ (७)

तत्पदस्य लक्ष्यं निरूप्य वाच्यं निरूपयितुं यद्यपि ब्रह्मान्यदसत्तथाऽपि
व्यावहारिकं ब्रह्मणः फलदातृत्वमव्याहृतमित्याह—

फलमत उपपत्तेः ॥ ३८ ॥ इति ।

अतो ब्रह्मणः फलं जायते । कर्मफलं तत्तद्देशकालनिमित्तविपाकाद्य-
भिज्ञदीयमानं व्यवहितकर्मफलत्वाद्वाजसेवादिफलवदित्यनुमानाद्देहेन्द्रि-
यादेरिव दातुरप्यन्वयव्यतिरेकमूलकं फलहेतुत्वमित्युपपत्तेः । ननु कर्मणः

फलसाधनत्वान्यथानुपपत्त्याऽपूर्वमवश्यं कल्प्यं तेनैवोपपत्तौ न ब्रह्मणः
फलहेतुत्वानुमानावकाशः । राजसेवाफलादिसाधारणं हेतुतावच्छेदकं
च दुर्वचम् । राजादिश्च सेवाफलादौ परम्परया प्रयोजकमात्रं तत्राऽऽह—
श्रुतत्वाच्च ॥ ३९ ॥ इति ।

‘स वा एष महानज आत्माऽन्नादो वसुदानः’ [बृ० ४।४।
२४] इत्यादिनाऽन्नशब्दितहविर्भोक्तृत्वस्य वसुशब्दितफलदातृत्वस्य च
श्रुतत्वादन्यथयितुमशक्यत्वात् ॥ ३९ ॥

नन्वपूर्वमेव फलदं न ब्रह्म । उक्तश्रुतिश्च स्तावकत्वादिना नेयेति
जैमिनिमते को दोषस्तत्राऽऽह—

धर्मं जैमिनिरत एव ॥ ४० ॥ इति ।

जैमिनिर्यद्धर्ममात्रं फलदं वक्ति तदतो यागादेः फलसाधनान्यथानु-
पपत्तिरूपाया उपपत्तितः । एवकारान्न तेन श्रुतिरन्यथयितुं शक्या । न
च तस्याः स्तावकत्वमात्रम् । देवताधिकरणन्यायेन मानान्तराविरुद्धेऽ-
र्थेऽपि प्रमाणत्वात् ॥ ४० ॥

ननु तथाऽप्यपूर्वाङ्गीकारो व्यर्थो ब्रह्महेतुत्वादेवोपपत्तेस्तत्राऽऽह—

पूर्वं तु वादरायणो हेतुव्यपदेशात् ॥ ४१ ॥ (८) इति ।

पूर्वं ब्रह्म फलहेतुस्तुशब्दान्न त्वपूर्वमिति वादरायणो वक्ति । ‘एष ह्येव
साधु कर्म कारयति तं यमेभ्यो लोकेभ्य उन्निनीयते’ [कौषी० ३।८]
इत्यादिश्रुतिभिः ‘लभते च ततः कामान्मयैव विहितान्’ [म० गी० ७।
२१] इत्यादिस्मृतिभिश्चेश्वरस्यैवान्यनैरपेक्षेण फलहेतुत्वव्यपदेशात् । न
च स्वर्गिशरीरादेरपि हेतुत्वात्कथमन्यनैरपेक्ष्यमिति वाच्यम् । तत्तच्छरी-
रादेरपि फलकोटिनिक्षिप्तत्वात्तदन्यनैरपेक्ष्यस्यैव बोधनात् । न चापूर्वान-
ङ्गीकारे कर्मणो नष्टस्य कथं हेतुत्वमिति वाच्यम् । कोपितप्रसादितेश्वरस्यैव
हेतुत्वादीश्वरप्रसादकोपयोरेव कर्मव्यापारत्वात् । तयोश्च मायावृत्तिरूपयोः
फलसमवायिनि तत्तदन्तःकरणेऽवच्छेदकताख्यसंबन्धस्वीकारेण फल-
सामानाधिकरण्यम् । जैमिनीयैरप्यपूर्वं प्रति शरीरावच्छेदकत्वस्य वाच्य-
त्वादुक्तश्रुत्यादिविरोधस्य तेषामधिकत्वात्कर्मणीवेश्वरेऽपि तयोर्व्यापार-
त्वात्तत्कारणत्वमादाय नेश्वरनैरपेक्ष्यश्रुत्यादिविरोधः । ‘लभते च ततः’
इत्याद्युक्तस्मृतौ तत इत्यस्य कृतकर्मभ्य इत्यर्थकत्वेनैवकारस्य तन्निरपेक्ष-
त्वबोधकत्वात् । अत एव ‘स एवैनमिन्द्रः प्रजया पशुभिस्तर्पयते’

इत्यादिश्रुतिस्तुतिरूपप्रसादवत्या देवतायाः फलदातृत्वमाह । इन्द्रादि-
देवतारूपेण भगवत एव हविरादिभोक्तृत्वात्प्रसादभाक्त्वाच्च । अत एव
' येऽप्यन्यदेवताभक्ता यजन्ते श्रद्धयाऽन्विताः । तेऽपि मामेव कौन्तेय
यजन्ति ' म० गी० ९।२३] इत्यादिस्मृतिरिति भावः ॥ ४१ ॥ (८)
इति तृतीयाध्यायस्य द्वितीयः पादः ॥ २ ॥

अथ तृतीयाध्यायस्य तृतीयः पादः ॥

तत्त्वं पदार्थो शोधितौ । तृतीये तु शाखान्तरोक्ताकाङ्क्षितपदार्थो-
पसंहारेण सगुणनिर्गुणवाक्यार्थनिर्णयः । सगुणवाक्यार्थनिर्णयस्याष्यु-
पासनाफलसत्त्वशुद्धिद्वारा निर्गुणविद्योपयोगात् । तत्र नामादिभेदा-
द्वेदान्तेषु प्रतिशाखमुपासनानि भिन्नानि । तथा हि—यथा ' अथैष
ज्योतिरथैष सर्वज्योतिरेतेन सहस्रदक्षिणेन यजेत ' इत्यत्र संज्ञान्तरा-
त्सहस्रदक्षिणागुणकज्योतिष्टोमात्कर्मान्तरं तथा तैत्तिरीयकवाजसनेयक-
काठकादिसंज्ञान्तरादुपासनान्तरं ग्रन्थ इव विद्यायामपि तादृशसंज्ञा-
मुख्यत्वसंभवात् । यथा च वैश्वदेव्यामिक्षा वाजिभ्यो वाजिनम् ' इत्यत्र तद्धितश्रुतिबोधितद्रव्यदेवतासंबन्धानुमिते यागे विहित उत्पत्ति-
शिष्टामिक्षावरुद्धे दुर्बलेन वाक्येन वाजिनविधानासंभव इति रूपभेदा-
त्कर्मान्तरं तथा ' पञ्चाग्नीन्वेद् ' [छा० ५।१०।१०] इति छन्दोगाः
' तस्याग्निरेवाग्निः समित्समिद् ' [बृ० ६।२।१४] इत्यादिना षष्ठम-
प्यग्निं वाजसनेयिबः पठन्तीति पञ्चाग्निषडग्निरूपरूपभेदादुपासनान्तरम् ।
यथा च कौ(कु)ण्डपायिनाभयने मासमग्निहोत्रं जुह्व(हो)तीत्यत्र नित्या-
ग्निहोत्रस्यासंनिहितत्वान्मासगुणकं कर्मान्तरं तथा तत्तच्छाखोक्तोपास-
नानां मिथोऽसंनिहितत्वान्देद् इति प्रत्याह—

सर्ववेदान्तप्रत्ययं चोदनाय-

विशेषात् ॥ १ ॥ इति ।

तत्तदुपासनं सर्ववेदान्तैस्तत्तच्छाखास्थवाक्यरूपैरेकमेव प्रतीयते ।
यथा यजतीत्यादिरूपो द्रवतोद्देश्यकद्रव्यत्यागरूपज्योतिष्टोमादियागाद्य-
वच्छिन्नप्रयत्नस्य चोदना विधिः सर्वशाखास्वविशिष्टस्तथा प्राणज्येष्ठ-
श्रेष्ठत्वविषयकोपासनाद्यवच्छिन्नप्रयत्नस्यापि सर्वासु शाखासु ' यो ह
वै ज्येष्ठं च श्रेष्ठं च वेद् ' [छा० ५।१।१ । बृ० ६।१।१] इत्यादिविधे-

रविशेषात् । आदिना यथा ज्योतिष्टोमादेः स्वर्गादिरूपफलसंयोगैक्यं तथा ज्येष्ठत्वश्रेष्ठत्वगुणवत्प्राणाद्याप्तिरूपफलैक्यात् । यथा च तत्र द्रव्य-
देवतारूपरूपैक्यं तथा तत्तद्गुणवत्प्राणादिहूपरूपैक्यात् । यथा च तत्र
ज्योतिष्टोमाद्याख्यैक्यं तथा प्राणविद्याद्याख्यैक्यात् । अत एव ' एकं वा
संयोगरूपचोदनाख्याविशेषात् ' [पू० मी० सू० २।४।१६] इत्यनेन
शाखामेदस्थकर्मैक्यं सूत्रितं पूर्वतन्त्रोऽपीति भाषः ॥ १ ॥

भेदान्नेति चेन्नैकस्यामपि ॥ २ ॥ इति ।

तैत्तिरीयादिसंज्ञादिभेदान्नैक्यमिति चेन्न । यतः शाखाभेद एकस्या-
मुपासनायां सत्यामपि ग्रन्थविषयत्वेनैव नामभेदोपपत्तिः ' आख्याः
प्रवचनात् ' [पू० मी० १।१।८।३०] इतिन्यायेन कठादिप्रका-
शितशाखानामत्वेन तत्तदाख्याप्रतिपादनात्तत्रैव निरूढत्वाच्च । तथा
संवाद्यामावं दर्शयितुम् ' अग्निरेवाग्निः ' [बृ० ६।२।१४] इत्यनेन
षष्ठाग्नेवानुवादमात्रमतो न रूपभेदः । तत्तद्गुणविशिष्टविद्यायाः शाखा-
न्तरेऽपि प्रत्यभिज्ञया संनिधापितत्वाच्च नासंनिधानम् । न च शाखा-
भेदेन पुनरुक्तिरूपादभ्यासाद्धेद इति वाच्यम् । अध्येतृभेदान्प्रति
तत्तद्वाक्यप्रवृत्तेरपौनरुक्त्यात् ॥ २ ॥

ननु ' तेषामेवैतां ब्रह्मविद्यां वदेत शिरोव्रतं विधिवद्यैस्तु चीर्णम् '
[मु० ३।२।१०] इत्याथर्वणिकानां विद्यां प्रति शिरोव्रतरूपधर्म-
भेदादस्तु भेदोऽत एव तैत्तिरीयाणां कारीर्यादिषु भूमोजनादिधर्मभेदा-
द्धेद आशङ्कितस्तत्राऽऽह—

स्वाध्यायस्य तथात्वेन हि समाचारेऽधिका-
राच्च सववच्च तन्नियमः ॥ ३ ॥ इति ।

स्वाध्यायस्य मुण्डकोपनिषदध्ययनस्यैव स धर्मो न तु ब्रह्मविद्यायाः ।
हि यस्मात्तथात्वेनाध्ययनधर्मत्वेन समाचारे वेदव्रतोपदेशपरे ग्रन्थे
शिरोव्रतं प्रकृत्य वेदव्रतत्वेन व्याख्यातमित्याथर्वणिका एवाऽऽमनन्ति—
' नैतदचीर्णव्रतोऽधीते ' [मु० ३।२।११] इत्यनेनातद्ब्रतवतोऽध्य-
यनानधिकारोक्तेश्च । तथा च ब्रह्मविद्यासंयोगश्रवणेऽप्याथर्वणिकग्रन्थ-

द्वारा यैर्विद्या प्राप्या तेषां तद्ब्रतनियमो यथा सवाः सप्त सौर्यादयः
शतौदनपर्यन्ता वेदान्तरोदितत्रेताग्न्यसंबन्धादाथर्धणिकोक्तैकाग्निसंब-
न्धाच्चाऽऽथर्वणिकानामेव नियम्यन्ते ॥ ३ ॥

दर्शयति च ॥ ४ ॥ (१) इति ।

‘ सर्वे वेदा यत्पदमामनन्ति ’ [कठ० २ । १५] इत्यादि । तथा
वाजसनेयके प्रादेशमात्रसंपादितवैश्वानरस्य च्छान्दोग्ये ‘ यस्त्वेतमेवं
प्रादेशमात्रमभिविमानमात्मानं वैश्वानरमुपास्ते ’ [छा० ५ । १८ । १]
इति सिद्धवदेवोपादानं विद्यैक्यं दर्शयत्यपि । अभिविमानमभि सर्वतो-
भावेन जगद्रूपतया श्रुत्यादिवोधितम् ॥ ४ ॥ (१)

नन्वस्तु सर्वशाखाप्रत्ययमेकमुपासनं तथाऽपि शाखान्तरोक्तगुणानां
नान्यशाखोक्तोपासन उपसंहारस्तं विनाऽप्युपकारसिद्धेर्गृहमेधीय
आज्यभागाभ्यामेवाऽऽतिदेशिकसर्वाङ्गोपकारसिद्धिवत् । एवं चैक-
स्यामपि शाण्डिल्यविद्यायां वाजसनेयिनां ‘ मनोमयोऽयं पुरुषो भाः
सत्यः ’ [बृ० ५ । ६ । १] इति च्छान्दोगानां तु ‘ मनोमयः प्राणशरीरो
भारूपः ’ [छा० ३ । १४ । २] इति यथाश्रुतगुणैरेवोपासनमिति प्रत्याह—

उपसंहारोऽर्थाभेदाद्विधिशेषवत्समाने च ॥ ५ ॥ (२) इति ।

एकस्मिन्नुपासने सिद्धेऽर्थस्य तदुपकाररूपप्रयोजनस्याभेदाच्छाखा-
न्तरस्थगुणानामुपसंहार एव यथा विधिविशेषाणामग्निहोत्रादिधर्माणं
शाखान्तरोक्तानामन्यत्रोपसंहारः । गृहमेधीये चोदकप्राप्तयोरज्यभा-
गयोः सर्वाङ्गोपकारसाधकत्वकल्पनेऽप्युपासनाङ्गगुणानामप्राप्तत्वात्त-
द्विधानपर्यवसायिवाक्यानां न शाखान्तरीयगुणजन्योपकारसाधकत्वक-
ल्पकत्वमित्येकोपकारसाधकत्वेन बलवानां गुणानां शाखान्तरेऽप्युपसं-
हार इति भावः । निरूपितस्योपासनैक्यस्य गुणोपसंहाररूपप्रयोज-
नोक्तेः संगतिः ॥ ५ ॥ (२)

आख्यैक्येन विद्यैक्याङ्गोपसंहार उक्तस्तमपवदितुमाशङ्कते—

अन्यथात्वं शब्दादिति चेन्नाविशेषात् ॥ ६ ॥ इति ।

वाजसनेयके ‘ ह्या ह प्राजापत्या देवाश्चासुराश्च । ततः कानीयसा
एव देवा ज्यायसा असुरास्त एषु लोकेष्वस्पर्धन्त ते ह देवा ऊचुर्हन्ता-
सुरान्यज्ञ उद्गीथेनात्ययामेति ’ [बृ० १ । ३ । १ ।] ‘ ते ह वाचमू-

चुस्त्वं न उद्गायेति तथेति तेभ्यो वागुदगायत् । यो वाचि भोगस्तं देवेभ्य आगायद्यत्कल्याणं वदति तदात्मने । ते विदुरनेन वै न उद्गात्राऽत्येष्यन्तीति तामभिद्रुत्य पाप्मनाऽविध्यन्स यः स पाप्मा यदेवेदमप्रतिरूपं वदति स एव स पाप्मा ' [बृ० १ । ३ । २ ।] एवम् ' अथ ह प्राणमूचुः ' [बृ० १ । ३ । ३] इत्यादिना प्राणं चक्षुः श्रोत्रं मन इत्याद्युक्त्वा ' अथ हेममासन्नं प्राणमूचुस्त्वं न उद्गायेति तथेति तेभ्य एष प्राण उद्गायत्ते विदुरनेन वै न उद्गात्राऽत्येष्यन्तीति तामभिद्रुत्य पाप्मनाऽविध्यत्सन्स यथाऽश्मानमृत्वा लोष्टो विध्वंसतेतैर्हैष विध्वंसमाना विष्वश्चो विनेशुस्ततो देवा अभवन्पराऽसुरा भवत्यात्मना पराऽस्य द्विषन्भ्रातृव्यो भवति य एवं वेद् ' [बृ० १ । ३ । ७] इत्यादि ' यदनेनान्नमत्ति तेनैतास्तृप्यन्ति ' [बृ० १ । ३ । १८] इति वाक्यम् । द्वया द्विविधाः प्राजापत्या वर्तमानप्रजापतेः पूर्वजन्मावस्थायां मनोवृत्तिरूपाणि कार्याणि देवाः शास्त्रानुसारीण्यसुरास्तदन्यानि तानि लोकेषु तत्तल्लोकेषु विद्यमानान्यस्पर्धन्त कदाचिद्देवानां वृद्धिः कदाचिदसुराणां शास्त्राधीनज्ञानकर्माधिक्ये प्रजापतित्वप्राप्तिपर्यन्तं देवानां वृद्धिः स्थावस्त्वप्राप्तिपर्यन्तमसुराणां वृद्धिः । ततो वक्ष्यमाणाद्देवानां वृद्धिहेतुस्पर्धावत्त्वात्कानीयसा वृद्धिमत्त्वेन रूपेण कनिष्ठाः । असुराणां तु स्वाभाविकवृद्धिमत्त्वेन ज्येष्ठत्वम् । स्पर्धा च देवानां शास्त्राधीनज्ञानकर्मवत्त्वं तदभाव एवासुराणाम् । तथा चासुराणां स्पर्धाऽपि स्वाभाविकी । देवास्तादृशवृत्तिजनकवागाद्यभिमान्यग्न्यादिदेवता ऊचुरन्योन्यम् । हन्तेत्यनुमतौ यदि नोऽनुमतमित्यर्थः । अत्ययामाऽसुरभावप्रयुक्तव्यष्टिवागाद्यभिमानं त्यक्त्वा कैराजपिण्डगन्ताग्न्यादिभावं गच्छाम । तादृशभावश्च प्रजापतिरूपप्राणत्वप्राप्तिः । वाचि वागधीनो यो भोगो वागादिसमुदायस्योपकारस्तं तदर्थमुद्गायन्निषु पवमानस्तोत्रेषु । यस्त्वन्येषु नवस्तोत्रेषुवागायत्तदात्मने स्वार्थं तस्य हि न पूर्ववद्याजमानं फलं किंतूद्गातुरेव । तथा च स्वार्थफलासङ्गदोषादासुरवेधः । प्राणत्वस्य सङ्गस्वभावत्वेन न फलासक्तिः । न हि वागादेरिव प्राणस्य शरीरस्थस्य विषयासक्तिरत आर्त्विज्यफलमकामयमान एव प्राण उद्गायत् । असुरास्तु प्राणं पाप्मनाऽविध्यत्सन्वेद्भुमैच्छन् । ततो यथा लोष्टः

पांशुपिण्डोऽश्मानं पाषाणमृत्वा प्राप्य विध्वंसतेवमसुरा विष्वञ्चः परि-
 तश्चलिता विनेशुः । ततस्तस्माद्विशुद्धप्राणकर्तृकाज्ज्योतिष्टोमयज्ञ उद्गा-
 नान्निष्कामात्प्राणवायुसाध्योद्गानादिकर्मण इति यावत् । वागाद्यभि-
 मान्यग्न्यादयो देवा अभवन्वयष्टिवागाद्यभिमानं त्यक्त्वा वैराजगता-
 ग्न्यादिरूपप्राणत्वं प्राप्ताः । अत एवासुराः पराऽभवन् । तस्माद्विशुद्ध-
 त्वोद्गानकर्तृत्वादिविशिष्टप्राणोऽहमिति य उपांस्ते तस्य द्वेष्टा शत्रुर्वा-
 गादिगतासुरभावः पराभवति पूर्वोक्तप्राणत्वं सै प्राप्नोतीति यावदित्या-
 द्यर्थकं छान्दोग्ये ' ओमित्येतदक्षरमुद्गीथमुपासीत ' [छा० १ ।
 १ । १] इत्युपक्रमकं ' य एवायं मुख्यः प्राणस्तमुद्गीथमुपासांचक्रिरे ' [छा० १ । २ । ७] इति तयोरेकैव विद्या । अथोद्गानकर्तृत्वमध्यस्य
 प्राणस्योपास्यत्वं पूर्वत्र प्रतीयते सामभक्त्यात्मकोद्गीथावयवप्रणवस्य
 प्राणदृष्ट्योपास्यत्वं च परत्रेति तादृशविद्याद्वयबोधकशब्दादन्यथात्वं
 विद्यानानात्वमिति चेन्न । द्वया ह प्राजापत्या इत्यादिना देवासुरसङ्ग्रा-
 माख्यायिकोपक्रमस्य वागादीनामासुरपाप्माभिर्वेधस्य मुख्यप्राणं प्रति
 गौणत्वप्रतिपादनस्य मुख्यप्राणवीर्यादासुरजयादेश्च शाखाद्वयेऽविशेषे-
 णोक्तत्वात्तदनुरोधेनोद्गीथशब्दमुद्गानकर्तारि ' ओमित्येकाक्षरम् ' इति
 च तद्वयवकसमग्रसामभक्तौ लक्षणया नीत्वोद्गानकर्तृत्वेन प्राणस्यैवो-
 भयत्रोपास्यत्वात् ॥ ६ ॥

प्रत्याह—

न वा प्रकरणभेदात्परोवरीयस्त्वादिवत् ॥ ७ ॥ इति ।

वाऽवधारणे । उक्तस्थले नैव विद्यैक्यं प्रकरणयोरुपक्रमयोर्भेदादेक-
 वाक्य उपसंहारस्योपक्रमाधीनत्वाच्छान्दोग्ये सामभक्त्येकदेशस्यान्यत्र
 च समग्रभक्तिरूपोद्गानकर्तृरुपास्यत्वेनोपक्रान्तत्वात्तदनुसारेण चरमा-
 वगतस्योक्ताविशेषस्य नेयत्वात् । यथैकस्यामेव शाखायां परमात्मदृष्ट्य-
 ध्याससाम्येऽपि ' स एष परोवरीयानुद्गीथः ' [छा० १ । ९ । २]
 इत्यादिनोक्तं परोवरीयस्त्वादिगुणविशिष्टब्रह्म उद्गीथ उपासन-
 अक्षयादित्यगतहिरण्यश्मश्रुत्वादिगुणविशिष्टब्रह्मण उद्गीथ उपासना-
 द्विन्नम् ॥ ७ ॥

संज्ञातश्चेत्तदुक्तमस्ति तु तदपि ॥ ८ ॥ (३) इति ।

उक्तविद्ययोः प्राणविद्येति संज्ञाया ऐक्यादैक्यमिति चेन्नैत्यनुपङ्गः । यतस्तस्य संबन्ध्युक्तं प्रकरणभेदादित्यनेनैव सिद्धान्तितं विभिन्नरूप-विशिष्टोपासनयोः प्रक्रमाद्रूपस्य संज्ञापेक्षयाऽन्तरङ्गत्वेन बलवत्त्वाद्भेद-कत्वमिति भावः । अन्यथा संज्ञैक्यमात्रेणैक्ये परोवरीयस्त्वाद्युक्तोपास-नयोरप्युद्गतीत्यग्निहोत्रदर्शपूर्णमासादौ काठकेति संज्ञैक्यमप्यस्तीति तत्राप्यैक्यं स्यात् ॥ ८ ॥ [३]

‘ओमित्येतदक्षरमुद्गीथम्’ इत्यत्रोद्गीथशब्दितोद्गीथावयवत्वविशेषितं-प्रणवस्योपास्यत्वोपक्रमाद्विद्याभेद उक्तः । तत्र ‘ओमित्येतदक्षरमुपा-सीत’ तं चोद्गीथमिति विध्यावृत्त्या वाक्यभेदापत्तिरतोऽक्षर उद्गीथ-दृष्ट्यध्यास इति प्रत्याह—

व्याप्तेश्च समञ्जसम् ॥ ९ ॥ (४) इति ।

प्रणवस्य सर्ववेदव्याप्तेरुद्गीथावयवत्वं विशेषणं तदेव च समञ्जम् । विशेषणस्य विशिष्टप्रतीत्यर्थत्वात्पारार्थ्येन च स्वतन्त्रफलाकल्पनात् । न तूक्तदृष्ट्यध्यासः फलकल्पनापत्तेः । ‘आपयिता ह वै कामानां भवति’ [छा० १ । १ । ७] इत्यादिनाऽऽत्त्यादिगुणकप्रणवो-पास्तेरेव फलोक्तेरवयवलक्षणायाः प्रसिद्धत्वेन तदपेक्षयोद्गीथदृष्टिवि-षयत्वेन लक्षणाया जधन्यत्वाद्विशिष्टोपास्तिविधानाद्वाक्याभेदाच्चेति भावः ॥ ९ ॥ (४)

उद्गीथविशेषणाद्यथा प्रणवान्तरव्यावृत्तिरुक्ता तथा कौपीतकिप्रभृ-तीनां प्राणविद्यायां ज्येष्ठत्वादिगुणकप्राणोक्त्यनन्तरमुक्ते ‘अथो य एवं विद्वान्प्राणे निश्रेयसं विदित्वा’ [कौ० २ । १४] इत्यत्रैवंशब्देन शब्दोपात्तज्येष्ठत्वाद्युक्त्या वसिष्ठत्वादिगुणानां छान्दोग्याद्युक्तानामपि व्यावृत्तिरस्तु तथा च तेषां नोपसंहार इति प्रत्याह—

सर्वाभिदादन्यत्रेमे ॥ १० ॥ (५) इति ।

छान्दोग्याद्युक्ता इमे वसिष्ठत्वादयोऽन्यत्र कौपीतकिष्वप्युपसंहि-

१ ख. ‘बन्ध उक्तं । २ क. ‘त्येकांक्षं’ । ३ क. ‘तप्राणस्यो’ । ४ क. ‘वत्त्ववि’ । ५ ख. ‘दास्यमे’ ।

यन्ते । सर्वेषां गुणानां शब्दतो गुण्यविनाभूतत्वेन वा प्रागुपस्थितत्वेनै-
वंपदबोधयतयैकोपासनाङ्गत्वरूपाद्भेदात्साधर्म्यात् ॥ १० ॥ [५]

तैत्तिरीयके निर्गुणविद्यायां ' सत्यं ज्ञानमनन्तम् ' [तै० २।१।
१] इति । ' आनन्दो ब्रह्म ' [तै० ३।६।१] इति । ' आत्मन
आकाशः ' [तै० २।१।१] इत्यादिना सत्यत्वादिगुणा उक्ता यत्र
शाखान्तरे नोक्ताः किंतु कश्चन गुण उक्तस्तत्र नोपसंहर्तव्या निर्गुणप-
मितावनुपयोगादन्यथा संयद्ब्रामत्वादीनामप्युपसंहारापत्तेरिति प्रत्याह—

आनन्दादयः प्रधानस्य ॥ ११ ॥ इति ।

आनन्दादयो गुणा उपसंहर्तव्याः । एवमुपसंहारं विनाऽनानन्दत्वा-
दिभ्रमानिवृतेरानन्दादिरूपतत्त्वंपदार्थैक्यरूपमहावाक्यार्थबोधानुपपत्तिः ।
ब्रह्मणोऽनानन्दत्वजडत्वादिबुद्ध्यावपुरुषार्थत्वधीस्तत्प्राप्तौ स्यात् । ब्रह्मणि
मिथ्यात्वबुद्धौ च तज्ज्ञाने मिथ्याविषयकत्वरूपाप्रामाण्यबुद्ध्या तस्या-
ज्ञाननिवर्तकता न स्यात् । अतोऽनानन्दत्वजडत्वमिथ्यात्वभ्रमनि-
वृत्तयेऽनानन्दादिव्यावृत्त्युपलक्षितब्रह्मलक्षणया तात्पर्यविषयीभूतशुद्ध-
ब्रह्मबोध आनन्दज्ञानसत्यपदैर्जन्यते । तादृशस्य च बोधस्यानानन्दत्वा-
दिभ्रमनिवर्तकत्वमानुभविकं यथा प्रकृष्टप्रकाशश्चन्द्र इत्यादिस्थलीय-
शुद्धचन्द्रादिव्यक्तिबोधस्याप्रकृष्टप्रकाशत्वादिभ्रमनिवर्तकत्वम् । तस्मा-
त्प्रधानस्य महावाक्यार्थबोधस्योक्तरीत्योपकारका इत्यन्यन्नाप्यानन्दत्वा-
दयो गुणा उपसंहर्तव्या एव । न च प्रकृष्टप्रकाशश्चन्द्र इत्यादौ सत्यं
ज्ञानमित्यादिप्रकृते च कथं स्वरूपमात्रगोचरं निर्विकल्पं शब्दजन्यवाक्या-
र्थबोधस्य सविकल्पकत्वनियमादिति वाच्यम् । कश्चन्द्र इति चन्द्रस्व-
रूपमात्रजिज्ञासानुसारेण महावाक्यार्थान्वयिशुद्धस्वरूपस्यैवाऽऽकाङ्-
क्षितत्वेन च तादृशबोधस्यैव तात्पर्यविषयत्वात् ' एकधैवानुद्भव्यम् '
[बृ० ४।४।२०] ' तमेवैकं जानथ आत्मानमन्या वाचो विमुञ्चथा-
मृतस्यैष सेतुः ' [मु० २।२।५] ' यस्मिन्सर्वाणि भूतान्यात्मैवा-
भूद्विजानतः । तत्र को मोहः कः शोक एकत्वमनुपश्यतः ' [ईशा० ७]
' तमेव विदित्वाऽति मृत्युमेति ' [श्वे० ३।८] इत्यादिश्रुतिभिः । एक-
धैव केवलब्रह्मविषयकं यथा स्यात्तथाऽनुद्भव्यं श्रवणाद्युत्तरं साक्षात्कर्त-
व्यम् । एकं केवलम् । अत्र पूर्ववाक्ये चैवकारेणैकपदार्थस्य शुद्धविष-

यकत्वस्वानुवादः । एवं च कदाचिदद्वैतदर्शनं कदाचिद्वैतदर्शनं न युग-
पदेवोभयं संतमसबहलालोकयोरिव विरोधादिति विवरणोक्तिः केवला-
त्मजिज्ञासाकालीनात्मज्ञानस्य केवलात्ममात्रविषयकत्वात्तादृशजिज्ञा-
सायाश्च प्रायः सर्वदा मुमुक्षोः सत्त्वात्तदभिप्रायेण योजनीया । यदि तु
सा यथाश्रुतैव योज्या तदैवकारबलात्केवलात्मान्याविषयकं यथा स्यादि-
त्यर्थो बोध्यः । यस्मिन्काले सर्वाणि भूतानि विजानत आत्मेवामूत्स्वका-
लवपूर्वकालतिभिन्नविज्ञातात्मनस्तादात्म्यवन्त्येवकारान्न तु तादृशता-
दात्म्यशून्यानि तत्र काले को मोहः कः शोको मोहादेः स्वकालपूर्व-
वर्तितासंबन्धेन विज्ञातात्मन्यभाव एकत्वमनुपश्यत एकात्मदर्शनहेतुको
हेतौ शत्रुप्रत्ययात् । स्वकालेत्यत्र स्वपदार्थः सर्वभूतानि बाधकाले
शुक्तावारोपितं रजतादिकं ज्ञातशुक्तिरभूदित्यादौ लोकेऽपि तादृशार्थ-
प्रतीतेः । स्वकालेत्याद्यर्थकल्पना नापूर्वा, एकत्वमित्यग्निमानुरोधात् ।
आत्मपदं केवलात्मपरम् । तमेवेत्यादौ तदन्याविषयकज्ञानोत्तरं सृष्ट्युम-
तिक्रामतीत्यर्थः । तादृशविवरणोक्तेरुक्ताभिप्रायकत्वे त्वन्नमेव
भुक्त्वाऽयं तृप्यतीत्यादावेतदीयतृप्ताबन्नेतरभोजनत्वेन न हेतुत्वं किंत्वन्न-
भोजनत्वेनेति धीरिव मोक्ष आत्मेतरज्ञानत्वेन न हेतुत्वं किंत्वात्मज्ञान-
त्वेनेति धीः सविकल्पकं ज्ञानं घटत्वादिविशिष्टस्य निर्विकल्पकं
तु घटस्यैवेत्यादां विवान्यविषयत्वानिरूपितविषयताकज्ञानस्य धीर्वि-
त्याद्यर्थिकाभिर्निर्विशेषात्मज्ञानस्यैव मोक्षहेतुत्वसिद्ध्या तत्रैव महा-
वाक्यतात्पर्यावसायात्तस्यैवाधिष्ठानत्वेन तन्मात्रज्ञानस्यैवाविद्यानिवर्त-
कत्वेनेतरांशतात्पर्यकल्पने मानामावात्तत्त्वंपदार्थविशेषणयोरभेदस्या-
योग्यतया विशिष्टयोरन्वयासंभवाद्विशिष्टान्वयमुख्यत्वस्य लोहितोष्णीषा
ऋत्विजः प्रचरन्तीत्यादौ महाभाष्याद्युक्तस्य विशेष्यान्वयिना विशे-
षणयोग्यताज्ञानविशिष्टशक्तिज्ञानव्यापकसामग्रीत्वकल्पनयैव निर्वाह्य-
त्वेनोपहितान्वयस्यापि लक्षणसाध्यत्वाच्छुद्धलक्षणाया अप्यदोषत्वाच्च ।
अन्यथा वेदान्तानां पारमार्थिकार्थतात्पर्यकत्वप्रयुक्तप्रत्यक्षादिप्रमाण-
बाधकताया अनुपपत्तेः । 'सलिल एको द्रष्टाऽद्वैतो भवति' [बृ० ४।३।
३२] 'एकमेवाद्वितीयम्' [छा० ६।२।१] 'नेह नानाऽस्ति' [बृ० ४।४।
१९] 'नेति नेति' [बृ० ३।९।२६] इत्याद्युपदेशानां धैयर्थ्यापाताच्च । शोधि-
ततत्त्वंपदार्थयोरैक्येन तस्यैव तस्मिन्प्रकारत्वासंभवात्तत्स्वरूपस्य तादा-

त्म्यस्य संबन्धत्वासंभवात्स्वं न स्वीयमित्यनुभवान्मानाभावाच्च । नीलो घट इत्यादावत एव स्वान्यः संबन्धो भाट्टैरङ्गीकृतस्तादात्म्यनामा । न च सामग्रीबाधः । परेषां संनिकर्षादिघटिताया इवास्माकमेतादृशस्थलीयलक्षणाज्ञानघटिताया एव सामग्र्यास्तात्पर्यानुरोधेन निर्विकल्पकत्वनियामकत्वात्संनिकर्षादिघटितसामग्रीस्थले प्रथमत एव विशिष्टबुद्ध्यङ्गीकाराद्विशेषणधियस्तत्र हेतुत्वानङ्गीकारात् । अत एव निर्विकल्पार्थलक्षणाऽपि न दोषस्तात्पर्याद्धि वृत्तिर्न तु वृत्तेस्तात्पर्यमिति न्यायात्सत्यादिपदानां शुद्धव्यक्तावेव शक्तिघटादिपदानां जाताविवेक्याहुः । न च निर्विकल्पकस्यात्र भ्रमनिवर्तकत्वं क्वचित्सप्रकारकस्यापीत्यननुगमो गौरवं चेति वाच्यम् । एकशक्तिमत्त्वेन निवर्तकत्वाददोषात् । अत्र चाऽऽनन्दत्वानन्तत्वादयो ब्रह्मस्वरूपा अपि कल्पितभेदेन तद्धर्मतापन्ना आनन्दादिपदशक्त्योपस्थिताः शुद्धस्वरूपलक्षका इति तादृशस्वोपस्थित्या साहाय्यमेवाऽऽनन्दत्वादीनामुपसंहारः ॥ ११ ॥

प्रियशिरस्त्वाद्यप्राप्तिरुपचयापचयौ हि भेदे ॥ १२ ॥ इति ।

प्रियशिरस्त्वं ब्रह्मप्रतिपत्त्युपायत्वेन कोशधर्मतथैवोक्तं न तु ब्रह्मधर्मतया । आदीति संयद्ब्रह्मत्वादीत्यर्थः । तेषां त्वप्राप्तिरनुपसंहारः । हि यस्मान्नेदघटितायोपासनाय संयद्ब्रह्मत्वादिरूपावुपचयापचयावुक्तौ न तु निर्गुणविद्यायां तेषामानन्दत्वादेरिव दर्शितप्रयोजनमस्तीति भावः ॥ १२ ॥

इतरे त्वर्थसामान्यात् ॥ १३ ॥ (६) इति ।

इतरेऽनन्तत्वात्मत्वादयोऽप्युपसंहर्तव्याः । आनन्दत्वादेरिवान्तब्रह्मदिव्यावृत्त्युपलक्षितशुद्धब्रह्मलक्षणमात्रोपकारद्वारा तेषामप्यन्तवत्त्वादिभ्रमनिवृत्तिरूपस्यार्थस्य समानत्वात् ॥ १३ ॥ (६)

‘ इन्द्रियेभ्यः परा ह्यर्थाः ’ [कठ० १ । ३ । १०] इत्यादि ‘ अव्यक्तात्पुरुषः परः ’ [कठ० १ । ३ । ११] इत्यन्ते वाक्ये प्रत्येकमर्थादीनां परत्वं विवक्षितमुपासनार्थत्वात् । अत एव—

दश मन्वन्तराणीह तिष्ठन्तीन्द्रियचिन्तकाः ।

भौतिकास्तु शतं पूर्णं सहस्रं त्वाभिमानिकाः ।

१ क, 'कानि' । २ ख, 'त्वाद' । ३ ख, 'स्त्वं श्रीमच्छंकराचार्यमते ब्र' । ४ ख, 'क्षणामा' । ५ ख, 'द्वारैते' ।

बौद्धा दश सहस्राणि तिष्ठन्ति विगतज्वराः ।
पूर्णं शतसहस्रं तु तिष्ठन्त्यव्यक्तचिन्तकाः ॥
पुरुषं निर्गुणं प्राप्य कालसंख्या न विद्यते ।

इति भौतिकशब्दितार्थाद्युपासनफलमपि स्मर्यते । अत एव प्रामा-
णिको वाक्यभेदो न दूषणमिति प्रत्याह—

आध्यानाय प्रयोजनाभावात् ॥ १४ ॥ इति ।

आध्यानाय साक्षात्कारहेतुनिदिध्यासनाय पुरुष एव सर्वपरत्वोपल-
क्षितः प्रतिपाद्योऽन्यथाऽर्थादीनां प्रत्येकं परत्वं विवक्षित्वोपासने प्रति-
पाद्ये प्रयोजनस्य फलस्योक्तस्यामावाहुक्तश्रुतौ चेन्द्रियादिपरत्वगुणको-
पासनस्याप्रतीतेः ॥ १४ ॥

ननु तत्तदुपासनस्य सामान्यत एव प्रतीतेरिन्द्रियादिपरत्वगुणकेऽपि
तत्तत्फलमस्तु तत्राऽऽह—

आत्मशब्दाच्च ॥ १५ ॥ (७) इति ।

‘तद्विष्णोः परमं पदम्’ [कठ० १ । ३ । ९] इत्युपक्रमे ‘पुरुषान्न
परं किञ्चित्’ [कठ० १ । ३ । ११] इत्युपसंहारे चाऽऽत्मन एव पर-
त्वेन प्रतिपादकशब्दात् ‘गूढोत्मा न प्रकाशते’ [कठ० १ । ३ । १२]
इत्यत्र गूढत्वेनोच्यमान आत्मशब्दप्रयोगाच्चाऽऽत्मप्रतीत्यर्थमेव तत्तत्परत्व-
प्रतिपादनमित्यर्थः । चकारात्परमप्रयोजनवदात्मगतं सर्वपरत्वमादायैक-
वाक्यतासंभवेन वाक्यभेदोऽन्वाद्य इति भावः । वाक्यभेदमादायोपास-
नभेदशङ्कनात्पादेन संगतिः स्वरूपभूतरूपसंहारैरानन्दत्वादिभिरतथाभू-
तसर्वपरत्वादेर्ब्रह्मधर्मस्योपस्थितेस्तु पूर्वाधिकरणेनेति बोध्यम् । उक्तीत्या
स्वरूपलक्षणानाभेवाऽऽनन्दत्वाद्यनन्तत्वादीनां साक्षान्निविशेषविद्योप-
योगित्वं तदस्थलक्षणानां तु सर्वपरत्वादीनां स्वरूपलक्षणप्रतीत्युपकार-
द्वारा परम्परयेति न तेषामुपसंहारः ॥ १५ ॥ (७)

एकवाक्यतानुरोधेनार्थादिपरत्वमात्मनः प्रतिपत्त्युपायमाश्रित्य विद्यै-
क्यमुक्तं ‘कतम आत्मेति योऽयं विज्ञानमयः’ [बृ० ४ । ३ । ७]
इत्यादि ‘स वा एष महानज आत्मा’ [बृ० ४ । ४ । २२] इत्य-

न्तवाजसनेयकस्य 'सदेव' [छा० ६।२।१] इत्यादि 'तत्त्वमसि' [छा० ६।८।७] इत्यन्तच्छान्दोग्यस्य च नैकवाक्यत्वसंभव आत्मशब्देनैकत्र सच्छब्देन चान्यत्रोपक्रमयोर्भेदात् । एवं च च्छान्दोग्य उपक्रमस्थस्य सत्तासामान्यवाचिसच्छब्दस्यानुरोधेनोपसंहारस्थतत्त्वमसीत्यत्र त्वंशब्दस्य परमात्मपरत्वमङ्गीकृत्य सत्तासामान्ये परमात्मदृष्टिविधीयते वाजसनेयके तु जीवस्य ब्रह्मत्वं प्रतिपाद्यत इति सद्रूपत्वं वाजसनेयके विज्ञानरूपत्वं च च्छान्दोग्ये नोपसंहर्तव्यमिति प्रत्याह—

आत्मगृहीतिरितरवदुत्तरात् ॥ १६ ॥ इति ।

इतरेणाऽऽत्मशब्देनेव सच्छब्देनाऽऽत्मन एव गृहीतिरुत्तरात् । 'स आत्मा' 'तत्त्वमसि' इतिवाक्यशेषात्सत्स्वरूपस्याऽऽत्मत्वमुक्त्वा तदैक्येन जीवस्य तत्र प्रतिपादनात्त्वंपदेन परमात्मलक्षणे च स आत्मेत्यस्य वैयर्थ्याद्वस्तुपरत्वसंभव उपासीतेतिपदाध्याहारेण दृष्टिविधाने गौरवाच्च ॥ १६ ॥

अन्वयादिति चेत्स्यादवधारणात् ॥ १७ ॥ (८) इति ।

उपक्रमान्वयानुरोधाद्दृष्टिविधिरिति चेदुपक्रमादप्यात्मगृहीतिरेव स्यात् । सदेवेत्यस्यापि पूर्वमेकविज्ञानात्सर्वविज्ञानप्रतिज्ञाया 'उत तमादेशम्' [छा० ६।१।३] इत्यादिनोपक्रमात्तत्र च स्वेतरयावदुपासनस्याऽऽत्मन एव सत्स्वरूपत्वावधारणात्सन्धट इत्यादिव्यवहारस्याधिष्ठानब्रह्मात्मकसत्तामादायैवोपपत्तेः सत्तासामान्यस्यान्यस्याप्रामाणिकत्वात् । अन्यथा सत्तासामान्येनाभावादौ सद्यवहारस्थोपपादयितुमशक्यत्वादिति भावः ॥ १७ ॥ (८)

वाक्यशेषाद्यथा सच्छब्दस्याऽऽत्मार्थत्वं तथा प्राणस्याऽऽपो वास इत्युपक्रमके 'तस्मादेवंविदशिष्यन्नाचामेदशित्वा चाऽऽचामेदेतमेव तदन्नमनश्च कुरुते' इत्यत्राप्याचामेदितिवाक्यशेषादाचमनविधिनिर्णयोन त्वनश्चिन्तनं वाक्यभेदापत्तेः । एतमुपास्यत्वेनोक्तमनं प्राणमनश्च कुरुते । तदित्याचमनार्थकं क्रियाविशेषणमाचमनाभिन्नमनशीकरणमित्यर्थः । आचमनस्तुतिरियम् । पूवपक्षे यद्यपि स्मृतावाचमनं सामान्यतो विहितं तथाऽपि प्राणविद्याङ्गत्वेनेह विधीयते यथा स्मार्ते सामान्यतोऽ-

नृतवदननिषेधे सत्यपि ज्योतिष्टोमाङ्गतयाऽपि तन्निर्णयः पृथिगिति प्रत्याह—

कार्याख्यानादपूर्वम् ॥ १८ ॥ (९) इति ।

आचलनस्य कर्ममात्राङ्गत्वेन कार्यतयाऽभिधानात्प्राणविद्यायामपि तत्र एव प्राप्तत्वादपूर्वमप्राप्तं प्राणस्य पूर्वोत्तराचमनीयापोमि रनञ्ज-
ताचिन्तनमेव विधीयते । अनृतोक्तिप्रतिषेधस्तु क्रत्वर्थतया न प्राप्तः
किंतु पुरुषार्थतयेति क्रत्वर्थतया तद्विधानं युक्तम् । एवं चान्यत्रापि
प्राणविद्यायां तदुपसंहर्तव्यमिति भावः ॥ १८ ॥ [९]

एकस्यामेव वाजसनेयिशाखायां शाण्डिल्यविद्यामधिकृत्याग्निहस्य-
भाग ' आत्मानमुपासीत मनोमयं प्राणशरीरं मारूपमाकाशात्मानं
कामरूपिणं मनोजवं सत्यसंकल्पं सत्यधृतिं सर्वगन्धं सर्वरसं सर्वा
दिशोऽनुभूतं सर्वमिदमभ्यात्तमवाक्यनादरं यथा व्रीहिर्वा यवो वा ' ^१
इति । बृहदारण्यकभागे तु ' मनोमयोऽयं पुरुषो माः सत्यस्तस्मिन्नन्त-
र्हृदये यथा व्रीहिर्वा यवो वा स एष सर्वस्येशानः सर्वस्याधिपतिः
सर्वमिदं प्रशास्ति यदिदं किंच ' [बृ० ५ । ६ । १] इत्याद्युक्तम् ।
तत्र श्रवणादिरूपमनोबहुतरवृत्तिव्यङ्ग्यं प्राणस्पन्दहेतुयत्नवन्तं स्वप्र-
काशमपरिच्छिन्नं यथेच्छरूपधारिणं मनो यथा शीघ्रं सूर्यादिप्राप्तिकार्य-
मिच्छामात्रेण करोति तथेच्छामात्रेण शीघ्रमेव कार्यकारिणमवश्यं-
भाविसंकल्पविषयमलङ्घनीयमर्यादं सर्वगन्धरसाश्रयं सर्वादिक्षु प्रभुं
सर्वग्राहकं वाक्शून्यमुदासीनम् । व्रीह्यादिवत्सूक्ष्मो हृदयायतनत्वेनोपा-
स्यत्वात्तस्मिन्मनासि मनोमयशब्देन प्रस्तुतेऽथवा तस्मिन्प्रसिद्ध उपास-
कनिष्ठे हृदये व्रीह्यादिवत्सूक्ष्म इत्यर्थः । तत्र परस्परानुक्तकामरूपित्वस-
र्वेश्वरत्वादेः परस्परोक्तत्वात्कुत्र गुणविधिः कुत्र विद्याविधिरिति
निश्चेतुमशक्यत्वात्समिधो यजतीत्यादिवदेकशारवायाभेवाभ्यासाद्गुणिन
एव प्रत्यभिज्ञाविषयत्वादुभयत्रैकजातीयगुणाभिधानवैयर्थ्याच्च विद्या-
भेदः । एवं च न गुणोपसंहार इति पूर्वं यथाऽऽचमनानुवादेनानञ्जताचि-

१ ख. तन्निषेधः पृ° । २ ख. 'स्य चोत्त°' । ३ ख. 'नुप्रभू°' । ४ ख. 'कल्यावि°' । ५ क.
'मुपासी°' ।

न्तनविधिस्तथाऽत्र विद्यानुवादेन गुणविधिर्न संभवतीति संगतं प्रत्याह—

समान एवं चाभेदात् ॥ १९ ॥ (१०) इति ।

समाने समसंख्याकगुणबोधकवाक्यद्वय एवैवं पूर्वपक्षः संभवति । प्रकृते तु यत्र भूयांसो गुणा उक्तास्तत्रैव तावद्गुणविशिष्टविद्याविधिरन्यत्र गुणमात्रविधिः । अन्यथा स्वल्पगुणवाक्ये विशिष्टविद्याविधेर्भूयो-गुणवाक्ये गुणमात्रविध्यङ्गीकारे भूयोगुणानां प्रत्येकं विध्यावृत्तौ गौरवात् । स्वल्पगुणवाक्ये प्राप्तगुणान्तरविशिष्टगुणामिधानं तु प्रत्यभिज्ञादाढ्याय । चो हेतौ । अतो विद्याभेदाभावाद्गुणोपसंहारोऽवश्यमिति भावः ॥ १९ ॥ (१०)

‘आप एवेदमग्र आसुस्ता आपः सत्यमसृजन्त सत्यं ब्रह्म ब्रह्म प्रजापतिं प्रजापतिर्देवास्ते देवाः सत्यमेवोपासते’ [बृ० ५।५।१] इत्यादि ‘तद्यत्तत्सत्यमसौ स आदित्यो य एष एतस्मिन्मण्डले पुरुषो यश्चायं दक्षिणेऽक्षन्पुरुषस्तावेतावन्योन्यस्मिन्प्रतिष्ठितौ रश्मिभिरेषोऽस्मिन्प्रतिष्ठितः प्राणैरयममुष्मिन्स यदोत्क्रमिष्यन्भवति शुद्धमेवैतन्मण्डलं पश्यति नैनमेते रश्मयः प्रत्यायन्ति’ [बृ० ५।५।२] ‘य एष एतस्मिन्मण्डले पुरुषस्तस्य भूरिति शिर एकं शिर एकमेतदक्षरं भुव इति बाहू द्वौ बाहू द्वे एते अक्षरे स्वरिति प्रतिष्ठा द्वे प्रतिष्ठे द्वे एते अक्षरे तस्योपनिषद्हरिति हन्ति पाप्मानं जहाति च य एवं वेद’ [बृ० ५।५।३] ‘योऽयं दक्षिणेऽक्षन्पुरुषस्तस्य भूरिति शिरः’ [बृ० ५।५।४] इत्यादि समानं तस्योपनिषद्हमिति विशेषः । इति बृहदारण्यवाक्यम् । आपोऽग्निहोत्रादिसंबन्धिद्रवद्रव्यसूक्ष्मावस्थारूपादृष्टोपरक्तमव्याकृतमिदं जन्यमात्रतादात्म्यवत्सत्यं ब्रह्म हिरण्यगर्मात्मकं भवति । मण्डले मण्डलाभिमाना दक्षिणेऽक्षस्तदभिमाना प्रतिष्ठित उपकर्ता प्राणैरिन्द्रियैः प्रतिष्ठितो ग्राहकः शुद्धं रश्मिहीनं चन्द्रमण्डलमिव प्रत्यायन्ति प्रत्यागच्छन्ति । प्रतिष्ठा पादः । उपनिषद्द्रहस्यं नाम । अहरिति प्रकाशवाचकम् । अहमिति प्रत्यगात्मवाचकम् । भूरिति शिरस्कत्वादिविशिष्टादित्यप्रत्यगात्माभिन्नतया ब्रह्म चिन्त्यम् । अहरित्यादित्याभिन्नस्य नाम चिन्त्यम् । अहमिति प्रत्यगात्माभिन्नस्येत्याद्यर्थकम् । तत्र

तस्येत्यनेन सत्यस्य ब्रह्मण एव प्राधान्येन परामर्शादादित्याक्षिरूपो-
भयायतनावच्छेदेनैव नामद्वयं चिन्त्यमिति शङ्कते—

संबन्धादेवमन्यत्रापि ॥ २० ॥ इति ।

पूर्वं प्रत्यभिज्ञानाद्यथा विद्यैक्यमुक्तमेवं सत्यस्य ब्रह्मणो नामिन
एकस्यैवोभयत्रापि संबन्धात्प्रत्यभिज्ञायमानत्वेनैकायतनावच्छेदेनेवा-
न्यायतनावच्छेदेनापि नाम चिन्त्यम् ॥ २० ॥

प्रत्याह—

न वा विशेषात् ॥ २१ ॥ इति ।

वाऽवधारणे । एवं नैव । विशेष्यस्य सत्यस्यैकत्वेऽपि तत्तदायतनाव-
च्छिन्नत्वेन विशेषाद्भेदात् ॥ २१ ॥

दर्शयति च ॥ २२ ॥ (११) इति ।

प्रकृतवाक्यं प्रत्येकायतनावच्छिन्नं सत्यमेव तत्पदाभ्यां परामृश्य
तस्य प्रत्येकनामवत्त्वेन चिन्त्यत्वं दर्शयत्यपि ॥ २२ ॥ (११)

राणायनीयानां खिलनामकपरिशिष्टग्रन्थेषु ' ब्रह्मज्येष्ठा वीर्या संभू-
तानि ब्रह्माग्रे ज्येष्ठं दिवमाततान ब्रह्म भूतानां प्रथमं तु जज्ञे तेनार्हति
ब्रह्मणा स्पर्धितुं कः ' इति वाक्ये वीर्याणि पराक्रमविशेषा ब्रह्मैव ज्येष्ठं
येषां तादृशानि । अन्येषां पराक्रमे कर्तव्ये सहायान्तरं कारणतया ज्येष्ठम् ।
ब्रह्मणस्तु सृष्ट्यादिपराक्रमे कर्तव्ये ब्रह्मैव कारणतया ज्येष्ठं न तु सहा-
यान्तरमित्यर्थः । संभूतानि ब्रह्मरूपं कर्म प्राप्तानि । ब्रह्मपदं द्वितीयं कर्म-
बोधकं प्रथमान्तविपरिणामेनानुषक्तमातनोतेः कर्तृबोधकम् । अथवा
ज्येष्ठानि सर्वकार्यपूर्ववर्तीनि जगत्सृष्ट्यादिहेतुनानासर्गीयवीक्षणान्यन्य-
पुरुषीयपराक्रमापेक्षया वा ज्येष्ठानि वीर्याणि जगत्सृष्ट्यादीनि
ब्रह्म प्राप्तानि । तथा च प्रथममेव ब्रह्मपदं कर्म ज्येष्ठमिन्द्रादेः
पूर्वमप्याततान व्याप्तवत् । भूतानामेवमुत्पन्नानां प्रथमं जज्ञे वीक्षणादि-
वीर्यवत्तयोत्पन्नमित्याद्यर्थक आम्नाता वीर्यसंभूतिद्युव्याप्त्यादयो गुणा-
स्तेषामेवोपनिषदुक्तशाण्डिल्यविद्यायामुपसंहर्तुं शक्यन्ते । तत्रापि
' ज्यायान्दिवः ' [छा० ३ । १४ । ३] इत्यादिनोक्तस्याऽऽधिदैविक-
विभूतिरूपगुणस्य ब्रह्मणश्च प्रत्यभिज्ञानाद्वैश्वानरषोडशकैलादिविद्यासु

परस्परमाधिदैविकविभूतिप्रत्याभिज्ञानेऽपि तत्र प्रत्येकं प्रत्यक्षविधिविहितत्वेन भेदनिश्चयाद्वीर्यसंभृत्यादीनां त्वश्रुतविधिकत्वात्परिशिष्टग्रन्थरूपखिलभागोक्तत्वाच्चौपनिषदविद्याशेषत्वं संभवतीत्यधिकमाशङ्क्यातिदेशेन प्रत्याह—

संभृतियुव्याप्त्यापि चातः ॥ २३ ॥ (१२) इति ।

व्याप्तीत्यन्तं समाहारद्वन्द्वः । न वेत्यनुषज्यते । संभृत्याद्यपि नोपसंहर्तव्यम् । अतः शाण्डिल्यविद्यायामध्यात्ममन्यत्राधिदैवतमित्यायतनभेदेन विद्ययोर्विशेषाद्भेदात् । चकारात्साधारणस्याऽऽधिदैविकविभूतिगुणस्य प्रत्याभिज्ञानं नाभेदसाधकमन्यथा वैश्वानरषोडशकलादिविद्ययोरभेदापत्तेः । किंत्वसाधारणस्यैकत्र संभृत्यादेरन्यत्र मनोमयत्वादेः प्रकृत उक्तत्वाद्भेदः । एवं च संभृत्यादिगुणविशिष्टब्रह्मस्तुत्या तदुपासने विधिरपि कल्पनीय इति भावः ॥ २३ ॥ (१२)

असाधारणगुणाप्रत्याभिज्ञानाद्भेद उक्तः । ‘ तस्माद्भ्यासमेषां तपसाभतिरिक्तमाहुः ’ [महानारायण० २४ । १] इत्यनेन संन्यासम् । ‘ ओमित्यात्मानं युञ्जीत ’ [महानाराय० २४ । १] इत्यादि ‘ ब्रह्मणो महिमानमाप्नोति ’ [महानाराय० २५ । १] इत्यन्तेनाऽऽत्मविद्यां चोक्त्वा ‘ तस्यैवं विदुषो यज्ञस्याऽऽत्मा यजमानः श्रद्धा पत्नी शरीरमिधममुरो वेदिर्लोमानि बर्हिर्वेदः शिखा हृदयं यूपः काम आज्यं मन्युः पशुस्तपोऽग्निर्दमः शमयिता दक्षिणा वाग्घोता प्राण उद्गाता चक्षुरध्वर्युः ’ इत्यादि ‘ ब्रह्मणो महिमानमाप्नोति य एवं वेद ’ [महानाराय० २५ । १] इत्यादि(इत्यन्त) तैत्तिरीयवाक्ये त्वेवं संन्यासपूर्वकं एजवे ब्रह्मोपासकरूपस्य विदुषो यो यज्ञ उक्तोपासनारूपस्तस्य यजमानतत्पत्यादिभावस्तादृशविदुष आत्मश्रद्धादावारोपणीयो विदुषः शिखा यज्ञस्य वेदो दर्भचयविशेषः शमयिता पशुहन्तेत्याद्यर्थके ‘ पुरुषो वाक् यज्ञस्तस्य यानि चतुर्विंशतिवर्षाणि तत्प्रातःसवनम् ’ [छा० ३ । १६।१] ‘ अथ यानि चतुश्चत्वारिंशद्वर्षाणि तन्माध्यंदिनं सवनम् ’ [छा० ३।१६।३] ‘ अथ यान्यष्टचत्वारिंशद्वर्षाणि तत्तृतीयसवनम् ’ [छा० ३।१६।५] ‘ यदशिशिषति यत्पिपासति यन्न रमते ता अस्य दीक्षाः ’ [छा० ३ । १७ । १] ‘ अथ यद्धसति जक्षति तत्स्तुतश्चैः ’

[छा० ३ । १७ । ३] ' तं चेदेतस्मिन्वयसि *किञ्चिदुपतपेत्स ब्रूया-
त्प्राणा वसव इहं मे प्रातःसवनं माध्यंदिनं सवनमनुसंतनुते ' [छा०
३ । १६ । २] इति ' सोऽन्तवेलायामेतन्नयं प्रतिपद्येताक्षितमस्यच्युत-
मसि प्राणसंशितमसि ' [छा० ३ । १७ । ६] इत्यादि । एवं ' प्र ह
षोडशं वर्षशतं जीवति य एवं वेद् ' [छा० ३ । १६ । ७]
इति छान्दोग्यवाक्ये स ब्रूयात्प्राण इत्यादि संतनुतेत्यन्तमाशीःप्रार्थन-
वाक्यं वदेदेतद्वक्ष्यमाणमक्षितमित्यादि संशितमसीत्यन्तं त्रयं प्र ह
षोडशं षोडशाधिकमित्याद्यर्थकेनोक्तस्य पुरुषयज्ञत्वस्य मरणावमृथ-
त्वादेश्च प्रत्यभिज्ञानादभेदोऽस्तु । न च विदुषो यज्ञस्येति व्यधिक-
रणे षष्ठ्यौ निषादस्थपतिन्यायेन सामानाधिकरणस्य मुख्यत्वादिति
प्रत्याह—

पुरुषविद्यायामिव चेतरेषामनाम्नानात् ॥२४॥(१३) इति ।

न वेत्यनुषज्यते । छान्दोग्येऽपि पुरुषादौ यज्ञत्वादि संपाद्य यदुपासन-
मुक्तं तत्रत्यमाशीःप्रार्थनादिकं पुरुषयज्ञत्वादिकं च तैत्तिरीये नैवोपसंह-
र्तव्यम् । छान्दोग्योक्तपुरुषविद्यायामिवेतरेषां पुरुषायुपसवनत्रयायुर्वृद्धि-
फलादीनां तैत्तिरीयेऽनाम्नानाद्विद्याभेदात् । चकाराद्विदुषो यज्ञस्येत्यत्र
यज्ञपदस्य यज्ञदृष्टिविषयार्थकतया गौणत्वापेक्षया विद्वत्संबन्धिप्रक्रान्त-
यज्ञानुवादेनाऽऽत्मादीनां यजमानत्वादिसंपादनमेव ब्रह्मविद्याप्रशंसार्थ-
मुचितम् । यजमानादिसंपादनविषयात्मादिघटितत्वाद्वा पुरुषस्य यज्ञत्व-
मुक्तमिति भावः ॥ २४ ॥ (१३)

आथर्वणिकाद्युपनिषदारम्भे ' सर्वं प्रविध्य हृदयं प्रविध्य धमनीः
प्रवृज्य ' इत्यादयो मन्त्राः प्रवर्गादिकर्माणि च फलवाद्द्विद्यासंनिधौ
श्रूयमाणानि विद्याङ्गानि यद्यपि मन्त्रलिङ्गेनाभिचारे कर्मणि च
' पुरस्तादुपसदां प्रवर्ग्येण प्रवृणाक्ति ' इति वाक्येन ज्योतिष्टोमे विनि-
युज्यन्ते तथाऽपि मन्त्राणां विद्यासमवेतहृदयादिप्रकाशकत्वात्कर्मार्थ-
स्यापि मन्त्रकर्मणो विद्यार्थत्वसंभवादविरोध इति प्रत्याह—

वेधायर्थभेदात् ॥ २५ ॥ (१४) इति ।

न वेत्यनुषज्यते । मैवं वाच्यम् । यद्यपि मन्त्रस्थहृदयादिपदानि

विद्यासमवेतार्थानि तथाऽपि वेधाद्यर्थकपदानि न तथा । संनिधेश्च प्रकरणादिकल्पकतया विलम्बितत्वात्तदपेक्षया वाक्यस्य बलवत्त्वात्ते-
नाऽऽदौ ज्योतिष्टोमे विनियुक्तेषु प्रवर्ग्यादिषु निराकाङ्क्षत्वान्न तेषां
विद्यान्वय इति वेधाद्यर्थकैः पदैर्ज्योतिष्टोमाङ्गतार्थकवाक्येन च भेदादु-
क्तमन्त्रकर्मणां विद्याङ्गाद्यावर्तनादित्यर्थः ॥ २५ ॥ [१४]

यथा मन्त्रादेर्विद्यायामनुपयोगादनुपसंहारस्तथा ' श्यामाच्छबलं
प्रपद्ये शबलाच्छ्यामं प्रपद्येऽश्व इव रोमाणि विधूय पापं चन्द्र इव
राहोर्मुखात्प्रमुच्य धृत्वा शरीरमकृतं कृतात्मा ' [छा० ८।१३।१] इति
ताण्डिनां निर्गुणविद्योक्तेः श्यामाद्दुर्बोधत्वेन श्यामवर्णतुल्याद्दृढस्थ-
ब्रह्मणः सकाशाच्छबलं नानाकाम्यमिश्रं ब्रह्मलोकं प्रपद्ये हार्दं ब्रह्म-
ध्यानेन ब्रह्मलोकं प्राप्स्यामि यतः शबलाद्ब्रह्मलोकात्सकाशान्नामरूप-
व्याकरणाय श्यामं हार्दं ब्रह्म प्रपद्ये प्रपन्नोऽहम् । ' अनेन जीवेनाऽऽत्म-
नाऽनुप्रविश्य नामरूपे व्याकरवाणि ' [छा० ६।३।२] इतिश्रुतेरत-
स्तमेव प्रकृतिरूपं ब्रह्मलोकस्थमात्मानं प्रपद्ये । ब्रह्मलोकप्रपत्तिप्रकारमा-
हाश्व इवेत्यादीत्युपनिषद्भाष्ये व्याख्यातम् । तत्र निर्गुणप्रकरणे
ब्रह्मलोकप्रपत्तेरुक्तिः स्तुत्यर्थम् । कल्पतर्वादौ तु ब्रह्मैव लोकमित्यर्थकं
ब्रह्मलोकमेतीत्युक्तं तदनुसारेणायमर्थः—श्यामाच्छ्याममात्रादिवैकरसा-
द्ब्रह्मणः सकाशादुपाधिशबलरूपमाविद्यकं मिथ्याभूतं प्रपन्नोऽहमतः
स्वीयं रूपं श्यामं ज्ञात्वा शबलात्तदेव प्रपद्ये प्राप्स्यामीति । श्यामप्राप्ति-
प्रकारमाह—अश्वो यथा जीर्णानि रोमाणि गात्रकम्पेनान्यत्र संचार-
यति तथा पापं पूर्वसंचितं सर्वकर्म विधूयान्यत्र संचार्य चन्द्रो यथा
राहोर्मुखात्प्रमुच्य तेन संनिहितोऽपि न श्लिष्टो भवति तथा क्रियमाणेन
पापेन संनिहितोऽपि तस्मात्प्रमुच्यासंश्लिष्य पापमित्यस्य विपरिणामे-
नानुषज्यते शरीरं विद्यमानं धृत्वा भोगेन क्षपयित्वाऽऽगामिशरीरं तन्मू-
लकर्माभावेन धृत्वाऽप्राप्याकृतमनाद्यनाशिनं ब्रह्मात्मकं लोकमभिसंभ-
वामि प्राप्नोमि कैवल्यं प्राप्स्यामीति यावत् । कर्मविधूननादौ सर्वत्र
तत्त्वधीरेव हेतुरित्याह—कृतात्मा कृततत्त्वधीरहं यतः । अयं च मन्त्रो
ध्यानार्थ इत्याद्यर्थके स्वाश्रयगतफलाजनकत्वरूपपापविधुतत्वबोधकवा-
क्ये ' तत्सुकृतदुष्कृते विधुनुते तस्य प्रिया ज्ञातयः सुकृतमपयन्त्यप्रिया

दुष्कृतम् [कौषी० १ । ४] इति कौषीतकिपर्यङ्कविद्यावाक्योक्तं
विद्वत्प्रियाप्रियगतफलजनकत्वरूपं पुण्यपापस्योपेयमानत्वमपि नोपसं-
हार्यमुपेयमानत्वं विनाऽपि विद्यामाहात्म्येनैव विधुतत्वसंभवेन विधुत-
त्ववाक्य उपेयमानत्वस्यानुपयोगादिति प्रत्याह—

हानौ तूपायनशब्दशेषत्वात्कुशाच्छन्दस्तुत्यु-
पगानवत्तदुक्तम् ॥ २६ ॥ (१५) इति ।

पुण्यपापस्य फलाजनकत्वहानिबोधकताण्डिवाक्य उपेयमानत्वमप्यु-
रसंहार्यम् । कौषीतकिवाक्यस्योपायनबोधकशब्दघटितत्वाद्द्विद्यास्तुति-
परेऽपि वाक्ये देवताधिकरणन्यायेन हानोपायनाद्यंशे प्रामाण्यात्कीर्ति-
नान्यकर्मणां फलैकनाश्यत्वस्य क्लृप्तत्वाच्च स्तुतिबुद्ध्युपकारार्थमुपसंहार
आवश्यक इति भावः । यथा भाल्लविनां ' कुशा वानस्पत्याः ' इत्य-
विशेषेण श्रवणेऽपि शाठ्यायनिनामौदुम्बरा इति विशेषः । यथा वा
क्वचिद्देवासुरच्छन्दसामविशेषे ' देवच्छन्दांसि पूर्वाणि ' इति पैङ्ग्या-
म्नानात्पूर्वत्वम् । यथा वा षोडशिस्तोत्रे कालानिश्चये ' समयाध्युषिते
सूर्ये ' इति विशेषः । यथा वा भाल्लविनामुपगानविशेषोऽन्यत्र गृह्यते
तथा प्रकृत एकत्रोक्तमुपायनमन्यत्रापि गृह्यते । तदुक्तमिति तत्तादृशमे-
कार्थवादसापेक्षमर्थवादान्तरस्थमुक्तमपि यथा ' एकविंशो वा इतोऽ-
सावादित्यः ' [छा० २ । १० । ५] इत्यत्रैकविंशत्वं ' द्वादश मासाः
पञ्चर्तवस्त्रय इमे लोका असावादित्यः ' इत्येकविंश इत्यनेन सापेक्ष-
मित्यर्थः ॥ २६ ॥ [१५]

विद्यायाः कर्मविधूननहेतुत्वमुक्तं तन्न । ' स आगच्छति विरजां
नदीं तां मनसैवात्येति तत्सुकृतदुष्कृते विधुनुते ' [कौषी० १ । ४]
इत्यत्र पञ्चम्यन्ततच्छब्देन प्रक्रान्तनदीतरणस्य ब्रह्मलोकगमनमार्गावच्छि-
न्नस्य कर्मविधूननहेतुत्वोक्तेरिति प्रत्याह—

सांपराये तर्तव्याभावात्तथा ह्यन्ये ॥ २७ ॥ इति ।

मैवं वाच्यम् । सांपराये परे तत्त्वे सति तर्तव्यस्य कर्मणोऽभावात्स-
र्वस्य ब्रह्मलोकमोगजनकान्यस्य तस्य तीर्णत्वात् । हि यस्मादन्ये

ताण्डिनो ' विधुय पापं चन्द्र इव राहोर्मुखात्प्रमुच्य धूत्वा शरीरमकृतं
कृतात्मा ब्रह्मलोकमभिसंभवामि ' [छा० ८ । १३ । १] इत्य-
नेन तथा शरीरत्यागपूर्वमेव कर्मविधूननमधीयते । अकृतं दैनंदिनप्रल-
यान्ते भूर्लोकैकादिवद्जनितं ब्रह्मलोकम् ॥ २७ ॥

छन्दत उभयाविरोधात् ॥ २८ ॥ (१६) इति ।

छन्दतः स्वातन्त्र्येण नदीतरणाद्यनपेक्ष्य साक्षादेव विद्याया विधून-
नोपायनहेतुत्वे लाघवम् । एवं च तत्पदमपि प्रधानस्य विद्यावत् एव
प्रकान्तस्य परामर्शकमित्युभयोः श्रुत्योरविरोधात् । नैकविरोधेनापर-
व्याख्यानं युक्तम् । तथा हि ' स एतं देवयानं पन्थानमापद्याग्निभिलोक-
मागच्छति स वायुलोकं स वरुणलोकं स आदित्यलोकं स इन्द्रलोकं
स प्रजापतिलोकं स ब्रह्मलोकं तस्य ह वा एतस्य ब्रह्मलोकस्याऽऽरो-
हदो मुहूर्ता येष्टिहा विजरा नदीत्यो वृक्षः सालज्यं संस्थानमपराजित-
मायतनमिन्द्रप्रजापती द्वारगोपौ । विभुप्रमितं विचक्षणाऽऽसन्धमितौजाः
पर्यङ्कः प्रिया च मानसी प्रतिरूपा च चाक्षुषी पुष्पाण्यावयतौ वै च
जगान्यम्बाश्चाम्बायवश्चाप्सरसः । अम्बया नद्यस्तमित्थंविदागच्छति
तं ब्रह्माऽऽहाभिधावत मम यशसा विजरां वा अयं नदीं प्रापन्न वा
अयं जरयिष्यतीति ' । [कौषी० १ । ३] ' तं पञ्च शतान्यप्सरसां
प्रतिधावन्ति शतं मालाहस्ताः शतमाञ्जनहस्ताः शतं चूर्णहस्ताः शतं
वासोहस्ताः शतं फणहस्तास्तं ब्रह्मालंकारेणालंकुर्वन्ति स ब्रह्मालंकारे-
णालंकृतो ब्रह्म विद्वान्ब्रह्मैवाभिप्रैति स आगच्छत्यारं हृदं तं मनसाऽ-
त्येति । तस्मृत्वा संप्रतिविदो मज्जन्ति स आगच्छति मुहूर्तान्येष्टिहांस्तेऽ-
स्माद्पद्भवन्ति स आगच्छति विजरां नदीं तां मनसैवात्येति । तत्सुकृ-
तदुष्कृते धूनुते तस्य प्रिया ज्ञातयः सुकृतमुपयन्त्यप्रिया दुष्कृतं तद्यथा
स्थेन धावयन्नथचक्रेण पर्यवेक्षतैवमहोरात्रे पर्यवेक्षत एवं सुकृतदुष्कृते
सर्वाणि च दृष्टानि स एष विसुकृतो विदुष्कृतो ब्रह्म विद्वान्ब्रह्मैवाभि-
प्रैति ' [कौषी० १ । ४] । ' स आगच्छतीत्यं वृक्षं तं ब्रह्मगन्धः
प्रविशति स आगच्छति सालज्यं संस्थानं तं ब्रह्मरसः प्रविशति स
आगच्छत्यपराजितमायतनं तं ब्रह्मतेजः प्रविशति स आगच्छति ।
इन्द्रप्रजापती द्वारगोपौ तावस्माद्पद्भवतः स आगच्छति विभुप्रमितं तं
ब्रह्मयशः प्रविशति स आगच्छति विचक्षणामासन्दीं सा प्रज्ञा प्रज्ञया

हि वियस्यति स आगच्छत्यमितौजसं पर्यङ्कं स प्राणस्तस्य भूतं च मवि-
ष्यच्च पूर्वं पादौ श्रीश्वेरा चापरौ बृहद्रथंतरे अनूच्ये भद्रयज्ञाय-
ज्ञीये शीर्षण्ये ऋचश्च सामानि च प्राचीनातानं यजूंषि तिरश्चीनानि
सोमांशव उपस्तरणमुद्गीथ उपश्रीः श्रीरुपवर्हणं तत्र ब्रह्माऽऽस्ते तमि-
त्थं वित्पादेनैवाग्र आरोहति तं ब्रह्माऽऽह कोऽसीति तं प्रतिब्रूयात् ।
[कौषी० १।५] ऋतुरस्म्यार्तवोऽस्म्याक्ताशाद्योनेः संभूतो भावा एत-
त्संवत्सरस्य तेजो भूतस्य भूतस्य भूतस्य भूतस्याऽऽत्मा त्वमात्माऽसि
यस्त्वमसि सोऽहमस्मि तमाह कोऽहमस्मीति सत्यमिति ब्रूयात्किं
तद्यत्सत्यमिति यदन्यद्देवेभ्यश्च प्राणेभ्यश्च तत्सदथ यद्देवाश्च प्राणाश्च
तत्स्यं तदेतया वाचाऽभिव्याह्रियते सत्यमित्येतावदिदं सर्वमिदं सर्वमसि ।
इत्येवैनं तदाऽऽह तमाह केन मे पौंज्ञानि नामान्याप्नोषीति प्राणेनेति
ब्रूयात् । केन स्त्रीनामानीति वाचेति केन नपुंसकानीति मनसेति केन
गन्धानिति प्राणेनेत्येव ब्रूयात् । केन रूपाणीति चक्षुषेति केन शब्दा-
निति श्रोत्रेणेति केनान्नरसानिति जिह्वयेति केन कर्माणीति हस्ताभ्या-
मिति केन सुखदुःखे इति शरीरेणेति केनाऽऽनन्दं रतिं प्रजातीरित्युपस्थे-
नेति । केनेत्या इति पादाभ्यामिति केन धियो विज्ञातव्यं कामानिति
प्रज्ञयेति ब्रूयात्तमाह । आपो वै खलु मे ह्यसावयं ते लोक इति सा
या ब्रह्मणो जितिर्या व्यष्टिस्तां जितिं जयति तां व्यष्टिं व्यश्नुते य एवं
वेद् य एवं वेद् [कौषी० १।६] इति श्रुतिः । तस्याश्चायमर्थः—स
सगुणब्रह्मविदेवैरर्चिराद्यभिमानिभिर्यानमुपासकस्य ब्रह्मलोकप्रापणं धेन
तं पन्थानम् । अग्निलोकमर्चिरभिमानिदेवताम् । आगच्छतीति । स
दिनशुक्लपक्षोत्तरायणषण्माससंवत्सरदेवल्लोकाभिमानिदेवता इति शेषः ।
'अर्चिषोऽहरह आर्प्यमाणपक्षम्' [छा० ४।१५।५] इत्यादिश्रुतेः । वायु-
लोकं तदभिमानिदेवताम् । एवमग्रेऽपि । स चन्द्रविद्युल्लोकाविति शेषः ।
श्रुत्यन्तरात् । आदित्यलोकमिति । चन्द्रलोकगमनात्पूर्वमादित्यलो-
कगमनं श्रुत्यन्तरात् । प्रजापतिर्विराट् । ब्रह्मा हिरण्यगर्भः । तस्य
ब्रह्मलोकस्याऽऽरोऽसिभिः कामक्रोधादिभिः कृतत्वादारनामको हृदो
ब्रह्मलोकस्य प्रथमो मार्गनिरोधकस्तस्य परपारे मुहूर्तास्तदभिमानिदेवा
येष्टिहा यद्विष्टं ब्रह्मलोकप्रापकमुपासनं तत्कामक्रोधाद्युत्पादनद्वारा
घ्नन्तीत्यर्थः । विजरा विगता जरा यस्या दर्शनादिना सोपासनक्रियैव
नदीरूपा । इत्यो वृक्ष इला पृथिवी तद्रूपत्वेनेत्यनामा स एव 'अश्वत्थः

सोमसवनः' [छा० ८।५।३] इति छान्दोग्योक्तः । सालज्यं
 सालवृक्षतुल्या ज्या धनुर्गुणो येषां तादृशानेकशूरजनसेव्यं वापीकूप-
 तडागारामादियुक्तं संस्थानं पत्तनम् । अपराजितं केनापि न पराजित-
 मायतनं ब्रह्मणो मन्दिरं तस्मिन्निन्द्रप्रजापतिनामानौ वाय्वाकाशौ
 द्वारपालौ । विभुप्रमितमहमित्येव प्रमितमहंकारस्वरूपं समास्थानम् ।
 विचक्षणा कुशला आसन्दी वेदिका महत्तत्त्वरूपा समामध्यस्थाऽभि-
 तौजा ब्रह्मणः पर्यङ्कः प्राणस्वरूपः प्रिया भार्या मानसी मनसः कारणं
 प्रकृतिः प्रतिरूपा प्रतिच्छाया चाक्षुषी चक्षुष्प्रकृतिभूता तैजसी ।
 चकाराभ्यां तयोरलंकारादिकमपि मानसचाक्षुषम् । पुष्पाण्यावयतौ
 वै च जगानि जगन्ति चतुर्विधप्राणिनो लोकसंस्थानानि च पुष्पाण्या-
 वयतावा समन्तात्तन्तुसंतानकृतौ पटौ । अम्बाः श्रुतयः । अम्बायवो
 बुद्धयः । अम्बा इच्छन्तीत्यर्थेऽम्बशब्दात्क्यच्प्रत्यये कृते 'क्याच्छ-
 न्दसि' [पा० सू० ३।२।१७०] इत्यनेन विहितादुप्रत्ययाद्श्वायु-
 शब्दनिष्पत्तेः । अम्बयानामका नद्योऽम्बं लोचनं ब्रह्मज्ञानं यान्ति
 यापयन्ति स्वीयजलपानादिनेति व्युत्पत्तेः । तं ब्रह्मलोकमित्थमुक्तेन
 वक्ष्यमाणेन वा प्रकारेण ब्रह्मविदामच्छति तमुपासकमागच्छन्तमुद्दिश्य
 ब्रह्माऽऽह स्वीयान्परिचारकानप्सरसश्वाभिधावन्तमुपासकमभि संमुखं
 धावत यूयं मम यशसा कीर्त्या महुपासकस्य मया मल्लोकप्रवेशात्पूर्वमेव
 स्वकीयपूजालंकारसंमानादिकं दीयत इति कीर्तिं स्थापयतेति भावः ।
 ननु कामक्रोधादिमानयं कथं भवद्दीयपूजादिकमर्हति तत्राऽऽह—
 विजरामित्यादि । कामादिप्रयुक्तापकर्षरूपजराहारिणी नदी तत्प्राप्तिपूर्-
 वमारे हृदे कामादिमतां मज्जनात्तत्प्राप्तिकाले, कामादेर्न प्रसक्तिरिति
 भावः । माला अत्यद्भूतसौगन्ध्यादियुक्तपुष्पमालयानि । आश्रनमश्र-
 नोपयोगिद्रव्यं कर्पूरकस्तूरीकक्कोलतैलादिकम् । चूर्णं केशरकुङ्कुमादि-
 चूर्णम् । फणं विविधाभरणम् । तमनुत्तीर्णारहदमुपासकं ब्रह्मालंका-
 रेण हिरण्यगर्भधारणयोग्यालंकारेण मनसैव न तु पादादिना कामक्रो-
 धादिमयस्य तस्योद्भिक्तसत्त्वगुणकेन मनसैव जयात् । संप्रतिविद्
 आत्मप्राप्तेः प्रतिकूलं विषयसुखं सम्यक्त्वेन जानन्तो ये सगुणब्रह्मवि-
 द्याहीनास्ते तं हृदमृत्वा प्राप्य मज्जन्ति कामादिमत्त्वात् । अस्मादुत्ती-

र्णारहदादुपासकादपद्रवन्ति पलायन्ते । ननु संचितविविधपापाकुलस्यो-
पासकस्य कामक्रोधादिसंभवेन कुत आरहदस्योत्तरणं कुतस्तरां योष्टि-
हानां कुतस्तमां विजरायास्तत्राऽऽह—तत्सुकृतेति । तद्ब्रह्म विद्वानि-
त्यनेन पूर्वोक्तात्स इतिपदैश्वोक्ताद्ब्रह्म विदुष एव हेतोः सुकृतदुष्कृते
विधुनुतेऽन्यत्र संचारयति । सगुणब्रह्मसाक्षात्कारविशिष्टस्यैव कर्मवि-
धूननहेतुत्वाद्यदोपासकस्य तथात्वं तदैव कर्मविधूननं तथात्वं च देहपा-
तात्पूर्वमेवेति तदैव तदिति भावः । विद्याया हेतुत्वेऽपि विद्यावतो
हेतुत्वोक्तिर्विद्याया उपासकनिष्ठः साक्षात्संबन्ध एव विधूननप्रयोजको
न त्वारहदादितरणद्वारक इति ज्ञापनायेति बोध्यम् । अत एव स एष
विसुकृतो विदुष्कृतो ब्रह्म विद्वानित्यग्रिमवाक्ये विद्याया हेतुत्वमुक्तम् ।
हेत्वर्थकशतृप्रत्ययस्य वस्वादेशविधानेन सुकृतदुष्कृतशून्यताया विद्या-
हेतुकत्वलाभात् । प्रियाः प्रियं कुर्वाणा ज्ञातयो ज्ञात्याद्य उपयन्ति
प्राप्नुवन्ति । तस्य सुकृतं दुष्कृतं तदीयसंचितसुकृतदुष्कृताभ्यां जनितं
तत्सदृशं सुकृतदुष्कृतान्तरं क्रियमाणैस्तु तत्कर्मभिर्जनितमदृष्टं यथा
रथेन धावयन्नश्वान्प्रेरयन्नरथचक्रे भूमिसंयोगफलवत्तां पर्यवेक्षते न
तु स्वयं तत्फलवानेवं तत्स ब्रह्मविद्देहेन्द्रियादिकमहोरात्रे कालेऽदृष्टेन
व्याप्रिमाणं पर्यवेक्षते न तु तत्फलरागद्वेषादिमानेवं सुकृतदुष्कृते
विहितनिषिद्धक्रिया देहादिना निष्पाद्यमानाः पर्यवेक्षते न तु
तत्फलमदृष्टं प्राप्नोति । द्वंद्वानि शीतोष्णादीनि पर्यवेक्षते न
तु तत्फलरागद्वेषवान् । विसुकृतदुष्कृतः सगुणोपासनाजन्याद्ब्रह्मलोके
भोक्तव्याददृष्टादन्येनादृष्टेन शून्यो ब्रह्मैवाभिप्रैत्यनुसंधत्ते न तु विषयेषु
रागद्वेषादिहेत्वनुसंधानवान् । तथा चाऽऽरहदादितरणं तस्य संभवत्ये-
वेति भावः । ब्रह्मगन्धो ब्रह्मलोकादन्यत्र विद्यमानगन्धेभ्य उत्कृष्टो
ब्रह्मलोके एवाऽऽसक्तिहेतुः । प्रविशति घ्राणद्वारा हृदयमायाति । एवं
रसो रसनाद्वारा । तेजः कान्तिविशेषः सर्वदेहावयवद्वारा । अस्मादप-
द्रवतोऽपसरन्तो दूरे तिष्ठन्तः । ब्रह्मयशो ब्रह्माहमस्मीति प्रकृतेरहंकारो
मनोद्वारा प्रविशति । विपश्यति विविधं विश्वं यथावत्पश्यति ।
तस्यामितौजसः पर्यङ्कस्य भूतं भविष्यत्सर्वं पूर्वं पूर्वदिग्वर्तिनौ श्रीर्ल-
क्ष्मीरिरा पृथिव्यपरौ पश्चिमदिग्वर्तिनौ बृहद्रथंतरनामके सामनी ।
अनूच्यसंज्ञके दक्षिणोत्तरयोर्दीर्घे खट्वाङ्गे । मद्रयज्ञायज्ञीयनामके

सामनी । शीर्षण्ये पूर्वपश्चिमयोर्ह्रस्वे खट्वाङ्गे । प्राचीनातानं प्राक्प्रत्य-
 गुपर्यधोभावेन स्थिताः पट्टिकाः । तिरश्चीनानि दक्षिणोत्तरयोस्तिर्य-
 कपट्टिकाः । सोमांशवश्चन्द्रकिरणानि । उपस्तरणं शय्या । उद्गीथः
 सामभागविशेषः । उपश्रीरास्तरणोपर्यापादमस्तकं प्रक्षिप्यमाणं वस्त्रं
 श्रीर्वैदिकी प्राणस्तु लौकिकी श्रीरुक्ता । तस्मिंस्तादृशे पर्यङ्के । इत्थंवि-
 त्तादृशब्रह्माहमिति वेत्ता । पादेनैव न तु पादावधः स्थापयित्वा हस्ता-
 दिना । तं ब्रह्माऽऽह बालकमिव पिता । ब्रूयादुपासकः । ऋतुः काला-
 त्मकः । आर्तवः कालसंबन्धी ब्रह्मणः स्तवकालत्वात् । लोकदृष्ट्याऽऽह-
 आकाशादीश्वराद्योनेर्जगदुपादानाद्भायाः स्वप्रकाशचिद्रूपात् । शास्त्र-
 दृष्ट्याऽऽह—एतदित्यादि । एतस्य संवत्सरस्य तेजोभूतस्य सूर्यादिप्रद-
 र्तकस्य भूतस्य व्यवहार्यस्य चेतनाचेतनप्रपञ्चस्य भूतस्य कारणस्य
 भूतस्य कार्यस्याऽऽत्माऽधिष्ठानम् । तथा च कार्यकारणात्मककालाधि-
 ष्ठानत्वादहं काल इत्युक्तमिति भावः । आत्माऽपि कस्तत्राऽऽह—
 त्वमात्मेति । देवेभ्य इन्द्रियाधिष्ठातृभ्योऽऽन्यादिदेवेभ्यः । प्राणेभ्य इन्द्रि-
 येभ्यः । चकाराद्वाक्काशाभ्यामन्यत् । देवाश्चेति । चकाराभ्यां
 वाक्काशाः । इदं सर्वं जगत् । तदा तत्काले पौंसानि पुंलिङ्गकानि ।
 आप्रोषि साधयसि । मे सर्वात्मनो ब्रह्मणः । स्त्रीनामानि स्त्रीलि-
 ङ्गकानि शुक्लेति स्त्रीलिङ्गशब्दोच्चारणे वाचो व्यापाराधिक्यात् । मन-
 सेति । शुक्ल इत्यत्र प्राणस्य व्यापाराधिक्यं शुक्लेत्यत्र वाचः शुक्लमित्यत्र
 तु न तयोस्तत् । मनसस्तु स्त्रीपुंभिन्नत्वरूपकृबित्वप्रतिसंधातृत्वेन प्राधा-
 न्यमिति भावः । गन्धानाप्रोषि ज्ञेयतया साधयसि । प्राणेन घ्राणेन ।
 प्रजातीः । पुत्रादिप्रजाः । इत्या गतीः । धियो धीवृत्तीः । विज्ञातव्यं
 ज्ञातत्वविशिष्टमज्ञातत्वविशिष्टं च विषयम् । कामान्धीरूपान्यान्मन-
 परिणामान्मुखदुःखेच्छादीन् । प्रज्ञया साक्षिचिता । शरीरस्य सुख-
 दुःखोत्पत्तावेव कारणत्वमुक्तं पादाद्यवच्छेदेन चन्दनादियोगस्य
 कारणत्वात् । सुखादेः साक्षिसाध्यत्वं व्यवहार्यत्वेन बोध्यम् । तमुपा-
 सकं ब्रह्माऽऽह । हि यस्मादसावापोऽमृतादिमयो ब्रह्मलोको मे भोग्य-
 स्तस्मात्तव मदभिन्नत्वमुपासनया प्राप्तस्याप्ययं ब्रह्मलोको भोग्यः ।
 उक्तमर्थं संक्षिप्य श्रुतिराह—येति । जितिर्जय उत्कर्षः । व्यष्टिव्याप्तिः ।
 सर्वात्मकत्वं जयति व्यश्नुते प्राप्नोतीति । तस्मान्नदीतरणादेर्न विधून-

नादिहेतुत्वं ' तां स मनसैवात्येति तत्सुकृत ' [कौषी० १ । ४]
इत्यादिपाठक्रमश्चार्थक्रमवाध्योऽग्निहोत्रं जुहोति यवागूं पचतीत्यादि-
वदिति भावः ॥ २८ ॥ (१६)

प्रासङ्गिकमुक्त्वा निर्गुणविद्याधीनकर्मविधूननबोधके ' यदा पश्यः
पश्यते रुक्मवर्णं कर्तारमीशं पुरुषं ब्रह्मयोनिम् । तदा विद्वान्पुण्यपापे
विधूय निरञ्जनः परमं साम्पमुपैति ' [मु० ३ । १ । ३] इत्यत्र सगु-
णविद्यासंबन्धिदेवयानमार्गं उपसंहर्तव्यो ब्रह्मविद्यात्वेनैव तत्प्राप्तिहेतु-
त्वस्यानुमातुं शक्यत्वादिति प्रत्याह—

गतेरर्थवत्त्वमुभयथाऽन्यथा हि विरोधः॥ २९ ॥ इति ।

निर्गुणज्ञस्य देवयानगतेरर्थवत्त्वं निवृत्तिमत्त्वं हि यस्मादन्यथा
निर्गुणज्ञस्य गतिमत्त्व उभयथा श्रुतियुक्तिभ्यां विरोधः । ' ब्रह्मविद्ब्र-
ह्मैव भवति ' ' न तस्य प्राणा उत्क्रामन्ति ' [बृ० ४ । ४ । ६]
' अत्रैव समवनीयन्ते ' [बृ० ३ । २ । ११] इत्यादिश्रुतिभ्योऽज्ञान-
निवृत्तौ ज्ञानस्य निरपेक्षत्वमिति युक्तेः । पश्यः अवणमननादिमान्स्व-
प्रकाशं जगत्कर्तृत्वाद्युपलक्षितं ब्रह्म स्वामिन्नं यदा पश्यति तदा विद्वान्-
न्परमं साम्यं ब्रह्मैक्यमुपैतीति श्रुत्यर्थः ॥ २९ ॥

उपपन्नस्तलक्षणार्थोपलब्धेर्लो-

कवत् ॥ ३० ॥ (१७) इति ।

तस्या गतेर्लक्षणस्य कल्पनस्य सगुणविद्यायामर्थोपलब्धेः पर्यङ्का-
रोहणादिफलदृष्टेर्निर्गुणविद्यायाश्च तदजनकत्वाल्लोकवन्निष्फला गतिर्न
कल्प्यत इत्यतोऽपि पूर्वोक्तोऽर्थ उपपन्नः । सगुणविषयकत्वाद्युपाधि-
मत्वाच्चानुमानमिति भावः । इहानुमानादाशङ्का बादर्यधिकरणे तु ब्रह्म-
शब्दमुख्यत्वादिभिरित्यपौनरुक्त्यम् ॥ ३० ॥ (१७)

नन्वेवं सगुणविद्यास्वपि मधुविद्याशाण्डिल्यविद्याषोडशकलविद्या-
वैश्वानरविद्यासु देवयानगतिर्नोपसंहर्तव्या तदन्यास्वेव तच्छ्रवणेन प्रक-
रणस्य तत्रैव विनियोजकत्वात् । न च 'य एव मेतद्विदुर्ये चामी अरण्ये
श्रद्धां सत्यमुपासते तेऽर्चिरभिसंभवन्ति ' [बृ० ६ । २ । १५] इति
वाक्येन पञ्चाग्निविद्यावतां सत्यशब्दितब्रह्मणोऽहंग्रहोपासकमात्रस्य च

देवयानगतिरुक्तेति वाच्यम् । उपास्यतावच्छेदकविशिष्टस्य ब्रह्मणो मिथ्यात्वेन सत्यवागुपासकस्यैव तत्र देवयानोक्तेरिति प्रत्याह—

अनियमः सर्वासामविरोधः शब्दा-
नुमानाभ्याम् ॥ ३१ ॥ (१८) इति ।

सर्वासामहंग्रहेण ब्रह्मोपासनानामेव देवयानगतिः फलं यतः शब्देनो-
क्तरूपेणानुमानेन 'शुक्लकृष्णे गती ह्येते जगतः शाश्वते' [भ०गी०८।२६]
इत्यन्तस्मृत्या च तादृशविद्यामात्रस्य तादृशगतिः फलमित्यनियमोऽवि-
शेषो लभ्यते । अत एव प्रकरणेन विद्याविशेषे विनियोजकेनाविरोधो
वाक्येन तस्य बाधात् । सत्यवचनं च न सत्यशब्दार्थस्तस्य विद्याप्रकरणे-
ष्वप्रकृतत्वादमुख्यत्वापत्तेः । विशेषणस्य मिथ्यात्वेऽपि विशेष्यस्य ब्रह्मण
एव मुख्यसत्यत्वात् । 'विद्यया तदारोहन्ति यत्र कामाः परागताः । न
तत्र दक्षिणा यन्ति नाविद्वांसस्तपस्विनः' इति श्रुत्यन्तरैकवाक्य-
त्वाच्च । विद्यया सगुणब्रह्मणोऽहंग्रहेणोपासनया तद्ब्रह्मलोकस्थानं
कामाः काम्यविषया, परा इतरलोकविषयेभ्य उत्कृष्टा दक्षिणा दक्षि-
णोपलक्षितकर्ममात्रयुक्ता यन्ति गच्छन्ति ॥ ३१ ॥ (१८ ॥)

विदुषामपि वसिष्ठादीनां संसारदर्शनान्न निर्गुणविद्या मोक्षजनिका
'निचाय्य तन्मृत्युमुखात्प्रमुच्यते' [कठ० १ । ३ । १५] इत्यादि तु
स्तावकम् । न च प्रारब्धफलकर्मणां प्रतिबन्धकत्वान्न तेषां मुक्तिरिति
वाच्यम् । तेषामनारब्धफलकर्मतुल्यत्वानुमानात् । तथा च निर्गुणवि-
द्यायामपि ब्रह्मलोकाद्यवच्छिन्नमैश्वर्यं फलं न च तद्देवयानगतिं विनेति
तत्रापि सोपसंहर्तव्येवेति प्रत्याह—

यावदधिकारमवस्थितिराधिकारि-
काणाम् ॥ ३२ ॥ (१९) इति ।

भोगविशेषजनकेश्वरोपासनमधिकारस्तं कृतवतां पुरुषाणां निर्गु-
णज्ञानामपि तादृशाधिकारस्य फलद्वारावस्थितिपर्यन्तमेवावस्थितिर्विदे-
हकैवल्यभावास्तस्यैव स्वजन्यभोगसाधनदेहेन्द्रियादिलयप्रतिबन्धक-
त्वात् । अत एव 'तत ऊर्ध्वमुदेत्य नैवोदेता नास्तमेतैकल एव मध्ये
स्थाता' [छा० ३ । ११ । १] इत्यादित्यपुरुषं प्रकृत्याधिकारावसाने
कैवल्यश्रुतिः 'तस्य तावदेव चिरं यावन्न विमोक्ष्येऽथ संपत्स्ये' [छा०

६ । १४ । २] इति ज्ञाततत्त्वस्यापि प्रारब्धभोगश्रुतिश्च । मध्ये स्वीय-
ब्रह्मस्वरूपे । तच्च प्रतिबन्धकं प्रारब्धं नानादेहप्रापकमपि—

कार्तिक्यां कृत्तिकायोगे योऽर्चयेत्स्वामिकार्तिकम् ।

सप्तजन्म भवेद्विप्रो धनाढ्यो वेदपारगः ॥

श्वशूकरखरोष्ट्राणां गोजाविमृगपक्षिणाम् ।

चाण्डालपुल्कसानां च ब्रह्महा योनिमृच्छति ’

इत्यादिना तथोक्तेः । विद्याविद्ययोश्च नाशयनाशकभावः प्रत्यक्षतः
श्रुतितश्च सिद्धः । न च श्रुतिः स्ताविका, विधेयाभावादविद्यानिवृत्ति-
रूपदृष्टफलसंभवेऽदृष्टस्य तत्त्वज्ञानफलत्वासंभवाच्च । न च तत्त्वसाक्षा-
त्कारेऽविद्यानिवृत्तौ वा प्रारब्धफलकर्मणः प्रतिबन्धकत्वं न तु विदेह-
कैवल्य इति कुतो न ब्रूष इति वाच्यम् । भुज्यमानफलानां हि
कर्मणां न विधूननादिसंभवः । न हि यथोक्तफलमध्ये किञ्चित्कर्मणा
जन्यते किञ्चिन्न जन्यत इति यथोक्तफलजनकत्वस्यैव क्लृप्तत्वात्तत्त्व-
ण्डफलं प्रति तत्तत्कर्मणामनन्तहेतुत्वकल्पने गौरवात् । एवं च वैजात्येन
तादृशकर्मणां स्वस्वजन्यदेहेन्द्रियादिलय एव प्रतिबन्धकत्वं कल्प्यते न
तु तत्कारणे विद्यायामविद्यानिवृत्तौ वा तयोर्विदुषाऽनुभूयमानत्वात्,
प्रारब्धभोगानन्तरं ज्ञानोपायकल्पने गौरवात्, तावदेव चिरमितिश्रुता-
वेवकारेण प्रारब्धनाशान्यस्य कैवल्यार्थमनपेक्षोक्तेश्च । एवं च जीवन्मु-
क्तिर्निरावाधेति भावः ॥ ३२ ॥ (१९)

प्रारब्धकर्मण एव देहान्तरोत्पादकत्वसंभवान्नेतरस्य तथात्वमित्यु-
क्तम् । एवं यथोक्तेन निषेधेनैवोपलक्षणतया ‘ यत्तदद्रेश्यमग्राह्यम् ’
[सु० १ । १ । ६] इत्यादिस्थले ब्रह्मप्रमितिसंभवात् ‘ अस्थूलम् ’
[बृ० ३ । ८ । ८] इत्यादिस्थलीययावन्निषेधानां नोपसंहारो निषे-
ध्यानामानन्त्येनासंभवाच्चेति प्रत्याह—

अक्षरधियां त्ववरोधः सामान्यतद्भावाभ्यामौप-

सदवत्तदुक्तम् ॥ ३३ ॥ (२०) इति ।

अक्षरस्य ब्रह्मणो धीर्येभ्यस्तादृशानां स्थूलादिनिषेधानामवरोधोऽ-
न्यत्राप्युपसंहारः प्रपञ्चमात्रनिषेधेन ब्रह्मप्रतिपादनस्य सर्वशाखासु समा-
नत्वात्तस्य निषेधस्य सर्वशाखासु समानत्वात्तस्य चाक्षरस्य प्रतिपा-
द्यतया सर्वत्र भावात् । यथा जामदग्न्येऽहीने पुरोडाशिनीषूपसत्सु

चोदितासु पुरोडाशप्रदानमन्त्राणाम् 'अग्नेर्वहोत्रं वेरध्वरम्' इत्येवमादीनामुद्गातृवेदोत्पन्नानामध्वर्युभिः संबन्धो भवति, अध्वर्युकर्तृकत्वात्पुरोडाशप्रदानस्य प्रधानतन्त्रत्वाच्चाङ्गानाम् । एवमिहाप्यक्षरतन्त्रत्वात्तद्विशेषणानां यत्र क्वचिदुत्पन्नानामक्षरेण सर्वत्र संबन्धः । तदुक्तं प्रथमे काण्डे 'गुणमुख्यव्यतिक्रमे तदर्थत्वान्मुख्येन वेदसंयोगः' [जै० सू० ३ । ३ । ८] इत्यत्र । 'आनन्दादयः प्रधानस्य' [ब्र० सू० ३ । ३ । ११] इत्यस्यैव प्रपञ्चोऽयम् ॥ ३३ ॥ (२०)

प्रतिपाद्यस्याक्षरस्याभेदादुपसंहार उक्तः । 'द्वा सुपर्णा सयुजा सखाया' [मु० ३ । १ । १] इत्यत्र 'ऋतं पिबन्तौ' [कठ० ३ । १] इत्यत्र च न प्रतिपाद्याभेदः । अन्त्ये द्वयोः पातृत्वस्याऽऽद्य एकस्यानभितृत्वस्योक्त्या भेदात्तथा च न विद्यैक्यमिति प्रत्याह—

इयदामननात् ॥ ३४ ॥ (२१) इति ।

विद्योत्पत्तिसमय एव मन्त्रद्वयेऽपि द्वाविति पिबन्ताविति च द्वित्वरूपेयत्तामननात्तद्वगतविद्यैक्यानुसारेणान्यस्य नेयत्वात्प्रतिपादनप्रकारापेक्षया वाक्यार्थपर्यालोचनयाऽशनायाद्यतीतब्रह्मस्वरूपत्वेन प्रतिपाद्यजीवात्मकरूपैक्यस्यान्तरङ्गत्वाच्च विद्यैक्यमेवेति । कठवह्न्यादिस्थेन 'अन्यत्र धर्मात्' [कठ० १ । २ । १४] इत्यादिनोक्तधर्माद्यत्ययादीनामन्यत्राद्युपसंहारः ॥ ३४ ॥ (२१)

अर्थैक्याद्विद्यैक्यमुक्तम् 'अथ हैनमुपस्तश्चाक्रायणः पप्रच्छ याज्ञवल्क्येति होवाच यत्साक्षादपरोक्षाद्ब्रह्म य आत्मा सर्वान्तरस्तं मे व्याचक्ष्वेत्येष त आत्मा सर्वान्तरः कतमो याज्ञवल्क्य सर्वान्तरो यः प्राणेन प्राणिति स त आत्मा सर्वान्तरो योऽपानेनापानीति यो व्यानेन व्यानिति' [बृ० ३ । ४ । १] इत्यादि । 'अथ हैनं कहोलः कौषीतकेयः पप्रच्छ याज्ञवल्क्येति होवाच यदेव साक्षादपरोक्षात्' [बृ० ३ । ५ । १] इत्यादि समानं सर्वान्तर इत्यन्तं 'योऽशनायापिपासे शोकं मोहं जरां मृत्युमत्येति' [बृ० ३ । ५ । १] इत्यादिरूपयोः । चक्रस्यापत्यं चाक्रस्तस्यापत्यं चक्रस्य युवा चाक्रायणः । साक्षात्तु धटादिवद्वृत्तिद्वारा । अपरोक्षादपरोक्षम् । कुषीतकस्यापत्यं कौषीतकस्तस्यापत्यं कुषीतकस्य युवा कौषीतकेयः । अशनाया बुभुक्षाऽत्येति स्वनिष्ठाभावप्रतियोगिनं करोतीत्याद्यर्थकयोर्वाजसनेयस्थयोरुपस्तकहोलब्राह्मणयोस्तु नार्थैक्यमभ्यासवैयर्थ्यापत्तेः । एवं

चाऽऽदौ प्राणादिव्यतिरिक्तस्य जीवस्योक्तेस्तस्योपास्यत्वं पश्चाच्चाशना-
याद्यतीतपरमात्मोक्तेस्तस्य ज्ञेयत्वमिति प्रत्याह—

अन्तरा भूतग्रामवत्स्वात्मनः ॥ ३५ ॥ इति ।

भेदं वाच्यम् । यत् उभयोः प्रतिपाद्यत्वे सर्वान्तरत्वमुच्यमानमुभयो-
स्तुपपन्नमिति स्वात्मनो जीवस्यान्तरा सर्वान्तरत्वं भूतग्रामस्यैवौपचा-
रिकं स्यात् । तस्मान्मुख्यत्वानुरोधाद्यदेवेत्येकस्यैवान्तरत्वश्रुतेः प्रकृत-
प्रश्नप्रतिवचनयोरज्ञातब्रह्मपरत्वेनोक्तोपास्यत्वविध्यसंभवात् ॥ ३५ ॥

अन्यथा भेदानुपपत्तेरिति चेन्नोपदेशा-
न्तरवत् ॥ ३६ ॥ (२२) इति ।

अन्यथा भेदं विनाऽभ्यासरूपस्य भेदस्यानुपपत्तेरभ्यासाद्भेद इति
चेन्न ' तत्त्वमसि ' [छा० ६ । ८ । ७] इत्यादाविव वस्तुस्वरूपज्ञा-
नेऽभ्यासस्यानुगुण्याच्छतकृत्वोऽपि पथ्यं कथ्यमिति न्यायात्प्राणाद्य-
तिरिक्तत्वस्य पूर्वमशनायाद्यतीतत्वस्य पश्चाद्भुक्तिरिति प्रकारभेदाच्चेति
भावः ॥ ३६ ॥ (२२)

यथाऽभ्यास आदरार्थं उक्तस्तथा ' तद्योऽहं सोऽसौ योऽसौ सोऽहम् ' इत्येतरेयवाक्ये ' त्वं वा अहमस्मि भगवो देवतेऽहं वै त्वमसि ' इति ज.वालवाक्ये च व्यतीहारोऽप्यादरार्थोऽस्तु । तथा च जीव एवेश्वर-
दृष्टिर्विधीयते न त्वीश्वरे जीवदृष्टिरुत्कृष्टे निकृष्टदृष्टिर्न फलवतीति
लौकिकन्यायादिति प्रत्याह—

व्यतीहारो विशिषन्ति हीतरवत् ॥ ३७ ॥ (२३) इति ।

व्यतीहारेण दृष्टिद्वयमेव विधीयते । हि यस्मात्त्वमहमस्म्यहं च
त्वमसीति विशिषन्ति व्यतीहाररूपेण विशेषणोच्चारयन्ति समाप्नातारः ।
अन्यथा तस्य वैयर्थ्यात् । इतरत्र ब्रह्मणः सगुणत्वेनोपासने यथा लौकि-
कन्यायस्य नावतारो वाचनिकत्वात्तथा प्रकृतेऽपीत्यर्थः ॥ ३७ ॥ (२३)

यथा व्यतीहारेण भेदनिर्देशाद्दृष्टिभेद उक्तस्तथा ' स यो हैतं मह-
द्यक्षं प्रथमजं वेद सत्यं ब्रह्मेति जयतीमालोकान् ' [बृ० ५ । ४ । १]
इति सत्यविद्यां प्रकृत्य ' तद्य तत्सत्यमसौ स आदित्यो य एष एतस्मि-

न्मण्डले पुरुषः [बृ० ५ । ५ । २] ' तस्योपनिषद्हरिति हन्ति पाप्मानं जहाति च य एवं वेद' [बृ० ५ । ५ । ३] ' योऽयं दक्षिणेऽक्ष-
न्पुरुषः ' ' तस्योपनिषद्हमिति हन्ति पाप्मानं जहाति च य एवं वेद ' [बृ० ५ । ५ । ४] इत्यत्रापि फलभेदनिर्देशाद्विद्याभेदोऽस्त्विति प्रत्याह—

सैव हि सत्यादयः ॥ ३८ ॥ (२४) इति ।

' स यः ' [बृ० ५ । ४ । १] इत्यादिना सत्येत्यक्षरत्रयविशिष्टो-
पासना योक्ता सैवाऽऽदित्याक्षयधिकरणकाहरहंगुणविशिष्टा विधीयते
न तु भिन्ना । हि यस्मादेकस्यैव ब्रह्मण उपास्यस्य ' तद्यत्तत्सत्यमसौ
सः ' [बृ० ५ । ५ । २] इत्यादिना सत्यादयो विशेषणतयाऽऽम्ना-
यन्ते । यक्षं पूज्यं प्रथमजं हिरण्यगर्भरूपम् । तथा च प्रधानफलेन
पूर्वोक्तैर्वाङ्गानां फलवत्त्वाद्ब्रह्मस्यनामोपासनरूपाङ्गसंबन्धिपाश्चात्यफ-
लोक्तिः स्तुतिपरा । यदि चैकमितिपदाभावात्सन्नन्यायेनार्थवादादेव
फलं कल्प्यते तथाऽप्यविशेषाद्दार्थवादिकसर्वफलविशिष्टमेकमेवोपासन-
मविरुद्धमिति भावः ॥ ३८ ॥ (२४)

रूपाभेदाद्विद्यैक्येनोपसंहार उक्तः । ' यदिदमस्मिन्ब्रह्मपुरे दहरं
पुण्डरीकं वेश्म दहरोऽस्मिन्नन्तराकाशः ' [छा० ८ । १ । १] इत्यादि
' एष आत्माऽपहतपाप्मा विजरो विमृत्युर्विशोको विजिघत्सोऽपिपासः
सत्यकामः सत्यसंकल्पः ' [छा० ८ । १ । ५] इत्यन्ते छान्दोग्ये ' स
वा एष महानज आत्मा योऽयं विज्ञानमयः प्राणेषु य एषोऽन्तर्हृदय
आकाशस्तस्मिञ्शेते सर्वस्य वशी ' [बृ० ४ । ४ । २२] इत्यादिवा-
जसनेयके च रूपभेदेन विद्याभेदान्नोपसंहारः । तथा च वाजसनेयके
आकाशाश्रितस्य निर्गुणस्य ज्ञेयत्वम् ' असङ्गो ह्ययमात्मा ' [बृ० ४ ।
३ । १५] इत्यस्य तत्रोक्तत्वाच्छान्दोग्ये तु दहराकाशस्योपास्यत्वमिति
प्रत्याह—

कामादीतरत्र तत्र चाऽऽयतना-
दिभ्यः ॥ ३९ ॥ (२५) इति ।

कामः सत्यकामत्वमादिना सत्यसंकल्पत्वादि । तथा च छान्दो-
ग्योक्तं सत्यकामादीतरन्नोपसंहार्यं तत्र छान्दोग्येऽपि वाजसनेयोक्तं

वशित्वाद्युपसंहार्यं हृदयायतनादिभ्य उभयत्राऽऽम्नातेभ्यः । यद्यपि वाजसनेये निर्गुणं वेद्यमन्यत्र च सगुणोपासनविधिस्तथाऽपि वशित्वादेर्वेद्यकोट्यन्तर्भावासंभवात्स्तुतिमात्रेणाकृतार्थत्वादुपास्यत्वसाकाङ्क्षत्वादुपासनान्वयः 'यच्चास्येहास्ति यच्च नास्ति सर्वं तदस्मिन्समाहितम्' इत्यनेन सर्वाधारत्वस्योपास्यतया दहरविद्यायामुक्तत्वात् । किं किं ब्रह्मण्यस्तीत्याकाङ्क्षायामुपनिषदुक्तवशित्वादिकमाकाङ्क्षितमेव । न चैवं सकलसगुणोपासनागतगुणानामुपसंहारापत्त्या दहरोपासनाया अशक्यानुष्ठानत्वापत्तिरिति वाच्यम् । हृदयायतनत्वनिर्देशस्य प्रत्यभिज्ञापकस्य नियामकत्वादिति न्यायनिर्णयाद्यनुयायिनः । कल्पतरौ तु वाजसनेयकेऽपि वशित्वादेरुपास्यत्वेनानुक्तत्वादुपास्यत्वेन दहरविद्यायां नोपसंहारः किंतु स्तुत्यर्थत्वेन । अत एव भाष्य उक्तं विभूतिप्रदर्शनाय गुणोपसंहारः सूत्रितो नोपासनायेति । सर्वाधारत्वं तु सर्वाधारत्वेनैव सामान्यत उपास्यं न तु विशेषत इत्युक्तम् । निर्गुणेन चाऽऽयतनादिसंनिहितसत्यकामत्वादीनां स्तुतिप्रकर्षार्थमाकाङ्क्षितत्वाद्भवति इति भावः ॥ ३९ ॥ (२५)

यथोपासनाभावेऽपि स्तुत्यर्थं गुणोपसंहरालोपस्तथा वैश्वानरविद्यां प्रकृत्योक्ते 'तद्यद्भक्तं प्रथममागच्छेतद्धोमीयं स यां प्रथमामाहुतिं जुहुयात्तां जुहुयात्प्राणाय स्वाहा' [छा० ५ । १९ । १] इत्यादि 'एवं विद्वानग्निहोत्रं जुहोति' [छा० ५ । २४ । २] इत्यन्ते 'पूर्वाऽतिथिभ्योऽश्रीयात्' इत्यनेनातिथिमोजनोत्तरनियतमोजनकालात्पूर्वत्वेन प्राणाहुतिरूपाशनोक्त्या स्तुत्युपपत्त्यर्थमग्निहोत्रशब्दितप्राणाहुतीनां मोजनाभावेऽप्यलोपोऽस्त्वित्याशङ्कते—

आदरादलोपः ॥ ४० ॥ इति ।

मोजनमक्ते सति तेनैव प्राणाहुतिरग्निहोत्रशब्देन साध्यसादृश्यार्थकेनाग्निहोत्रधर्मप्राप्तावपि तद्यद्भक्तमित्यादिनाऽपवादान्मोजनमक्ताभावे त्वपवादासंभवादौत्सर्गिकेनाग्निहोत्रीयपयआदिना प्राणाहुतीनामलोप उक्तीत्या स्तुतिरूपादरानुरोधात् ॥ ४० ॥

प्रत्याह—

उपस्थितेऽतस्तद्वचनात् ॥ ४१ ॥ (२६ ॥) इति ।

भोजनभक्त उपस्थित एव प्राणाहुतिरनुपस्थिते तु तस्या लोप एव । तस्य तादृशार्थस्य बोधकात्तद्यद्भक्तमित्यतो वचनात्तद्वचनेन भोजना-
र्थागतभक्तोद्देशेनाऽऽहुतिविधानादुद्देश्याभाव उपादेयाप्रवृत्तेः । अत
एवाऽऽमिक्षार्थदध्यानयनाधीनवाजिनद्रव्यामावे वाजिनकर्माप्रवृत्तिः
' मासमग्निहोत्रं जुह्वति ' इत्यादिविधिगतस्याग्निहोत्रशब्दस्य प्रसिद्धध-
र्मातिदेशकत्वेऽप्यर्थवादगतस्य तस्य स्तावकत्वेनाप्युपपत्तेरतथात्वात् ।
अत एव पूर्वोऽतिथिभ्योऽश्रीयादित्यपि भोजनभक्तोपस्थितादेव प्रव-
र्तत इति भावः । विद्यासंबन्ध्याहुतिविषयत्वात्परम्परया पादसं-
गतिः ॥ ४१ ॥ (२६)

यथा भोजनभक्ते सति प्राणाहुत्यावश्यकत्वं तथा ' ओमित्येतदक्ष-
रमुद्गीथमुपासीत ' [छा० १ । १ । १] इत्यादीनि कर्माङ्गोद्गीथा-
द्याश्रितोपासनान्याश्रये सत्यावश्यकानि क्रतुप्रकरणानाम्नातत्वे सति
क्रत्वङ्गाश्रितत्वात्पर्णमयीत्वादिवद्गोदोहनादेर्हिरण्यभरणादेश्च व्यावृत्तये
द्वलद्वयमिति प्रत्याह—

तन्निर्धारणानियमस्तद्वृष्टेः पृथग्द्वयप्रतिबन्धः

फलम् ॥ ४२ ॥ (२७) इति ।

तेषां निर्धारणानामुपासनानामाश्रये सत्यावश्यकत्वरूपो नियमो
नास्ति । हि यस्मात् ' तिनोभौ कुरुतः ' ' नाना तु विद्या चाविद्या च यदेव
विद्यया करोति ' ' तदेव वीर्यवत्तरं भवति ' [छा० १ । १ । १०] तथा
' तां चेदविद्वानुद्गास्यासि ' [छा० १ । १० । १०] इत्यादिना विद्या-
रहितानामपि साङ्गकर्मणि प्रवृत्तिलाभेन तस्यानियमस्य वृष्टेः पृथग्वि-
द्याशून्यकर्मफलव्यावृत्तमप्रतिबन्धः फलोत्कर्षरूपं फलं विद्याया इति
गोदोहनवदाश्रयानियतमिति भावः ॥ ४२ ॥ (२७)

फलभेदात्कर्माङ्गाणां तदाश्रितोपासनानां च प्रयोगो भेदितः । संब-
र्गविद्यायां ' वायुर्वाव संवर्गो यदा वा अग्निरुद्गायति वायुमेवाप्येति
यदा सूर्योऽस्तमेति वायुमेवाप्येति यदा चन्द्रोऽस्तमेति वायुमेवाप्येति '

[छा० ४ । ३ । १] ' यदाऽऽप उच्छुष्यन्ति वायुमेवापियन्ति वायु-
र्ह्येवैतान्सर्वान्संवृङ्क्त इत्यधिदैवतम् ' [छा० ४ । ३ । २] ' अथा-
ध्यात्मं प्राणो वाव संवर्गः स यदा स्वपिति प्राणमेव वागप्येति प्राणं
चक्षुः प्राणं श्रोत्रं प्राणं मनः प्राणो ह्येवैतान्सर्वान्संवृङ्क्ते ' [छा० ४ ।
३ । ३] इत्यादि ' अन्नादो भवति य एवं वेद ' [छा० ४ । ३ । ८]
इति वाक्ये संवृणोत्यग्न्यादीन्स्वस्मिँल्लीनान्करोतीति वायुः संवर्गो
वागादींस्तथा करोतीति प्राणः संवर्ग इत्याद्यर्थके यदुपासनमुक्तं तत्र
वायुप्राणात्तरेव फलस्योक्तेर्वायुप्राणयोश्चैक्येन फलाभेदात्प्रयोगो न
भिद्यतामिति प्रत्याह—

प्रदानवदेव तदुक्तम् ॥ ४३ ॥ (२८) इति ।

यथेतेतरानन्तर्भूतसायंप्रातरवच्छेदेनैकस्मिन्नप्यग्निहोत्रे प्रयोगभेद-
स्तथैकस्मिन्नप्युपासने परस्परानन्तर्भूताध्यात्माधिदैवसंवर्गविशेषसंब-
न्धात्प्रयोगभेदः । प्रयोगाभेदव्यवच्छेद एवकारार्थः । यथा त्रिपुरोडा-
शिन्यामिष्टौ ' इन्द्राय राज्ञ इन्द्रायाधिराजायेन्द्राय सुराज्ञे ' इत्यत्र
राजादिरूपभेदात्पृथक्प्रदानं तद्वत्प्राणवाक्चोरप्याध्येयांशभेदादुपासना-
प्रयोगभेदः । तदुक्तं संकर्षे पूर्वतन्त्रे ' नाना वा देवता पृथग्ज्ञानात् ' इति ।
' सर्वेषामधिगमयन्नवद्यति ' इति श्रुतेरेकत्यागस्य प्राप्तस्य वाशब्दाद्यव-
च्छेदः । राजादिगुणानां पृथग्ज्ञानादिति तदर्थः ॥ ४३ ॥ (२८)

' तन्मन एवाऽऽसीत् ' इति प्रक्रम्य ' षट्त्रिंशत्सहस्राण्यपश्यदात्मनोऽ-
ग्नीनर्कान्मनोमयान्मनश्चितः ' इति । तथा ' वाक्चितः प्राणचितश्चक्षु-
श्चितः श्रोत्रचितः कर्मचितोऽग्निचितः ' इति वाजसनेयाग्निरहस्यवा-
क्यम् । षट्त्रिंशत्सहस्राणि मनोमयान्मनोवृत्तिरूपान् । अत एव मन-
श्चितो मनसा चीयमानानग्नींश्चयनरूपेण चिन्त्यमानानर्कानर्चनीयाना-
त्मनः स्वस्य मनोऽपश्यत्स्वं मन एव । वाक्चितो वाग्निन्द्रियवृत्तिरूपा-
न्वाग्निन्द्रियचीयमानत्वाद्वाक्चितः । एवं श्रोत्रचितः प्राणं घ्राणमिन्द्रिया-
धिकारात् । कर्म वाग्निन्द्रियान्यकर्मेन्द्रियं तेन चीयमानास्तद्वृत्तयोऽग्नि-
चितो जाठराग्निना चीयमानास्तद्यापारा अग्नयः । अत्र मनोवृत्तय
एकाहोरात्रगता एकं चयनमिति चिन्त्यमेवं वागादिवृत्तय इत्याद्यर्थकम् ।
तथा च शतसंवत्सरात्मकपुरुषायुषमध्ये यानि षट्त्रिंशत्सहस्राण्यहो-
रात्राणि स्युस्तेपामेकैकावच्छिन्नमनोवृत्तिष्विष्टकालं संपाद्य ताभिश्ची-

थमानोऽग्निश्चयनरूपः संपाद्यते । एवं वागादिवृत्तिषु कर्माग्निवृत्तिषु तेऽग्नय इष्टकाचितेन बाह्याग्निना विकल्प्यमानाः क्रत्वर्था इति प्रत्याह—

लिङ्गभूयस्त्वात्तद्धि बलीयस्तदपि ॥ ४४ ॥ इति ।

प्रयोगभेदाद्वायुप्राणयोः पृथग्ध्येयत्वमुक्तमत्र तु क्रत्वर्थत्वान्न प्रयोग-
भेद इति संगतिः । तदुक्ताग्निसंपादनं बलीयः स्वतन्त्रमेव न तु क्रत्वर्थ-
तया गुणीभूतम् । ' तान्हैतानेवंविदे सर्वदा सर्वाणि भूतानि चिन्व-
न्त्यपि स्वपते ' इत्यादिना तान्मनोमयानग्नीनेवमुक्तप्रकारेण विदे
चिन्तयते स्वपते स्वापं कुर्वतेऽपि सर्वाणि भूतानि प्राणिनश्चिन्वन्ति
भावनामये चयने विघ्नं न कुर्वन्तीत्यर्थकेन कर्म विनाऽपि तत्सद्भावा-
दिभूयोलिङ्गोक्तेः । कर्मप्रकरणादस्वातन्त्र्यं नाऽऽशङ्क्यं यतस्तलिङ्गमपि
प्रकरणाद्बलीयः ॥ ४४ ॥

शङ्कते—

पूर्वविकल्पः प्रकरणात्स्यात्क्रिया मानसवत् ॥ ४५ ॥ इति ।

स्तुत्यर्थतयाऽप्युपपन्नं लिङ्गं न बलीयोऽतः प्रकरणात्पूर्वस्यासंपादि-
ताग्नेः संपादिताग्निना विकल्पः । यथा दशरात्रस्य दशमेऽहन्यविवाक्ये
पृथिव्या पात्रेण समुद्रस्य सोमस्य प्रजापतये देवतायै गृह्यमाणस्य
ग्रहणासादनहवनाहरणोपह्वानभक्षणानां मानसानामेवाऽऽम्नानान्मानस
एव ग्रहकल्पः क्रियाप्रकरणात्क्रियाशेष एवमयमप्यग्निकल्प इति । ग्रहणं
सोमरसस्य पात्र उपादानमासादनं स्थापनं हवनानन्तरं हुतशेषस्यो-
पादानमाहरणं भक्षणार्थमृत्विजां परस्परमनुज्ञाग्रहणमुपह्वानम् ॥ ४५ ॥

अतिदेशाच्च ॥ ४६ ॥ इति ।

' षट्त्रिंशत्सहस्राण्यग्नयोऽर्कास्तेषामेकैक एव तावान्यावानसौ पूर्वः '
इत्यनेन पूर्वशब्दितबाह्याग्निसाम्यनिर्देशादपि संपादिताग्नेः कर्माङ्ग-
त्वम् ॥ ४६ ॥

प्रत्याह—

विधैव तु निर्धारणात् ॥ ४७ ॥ इति ।

प्रकृताग्निसंपादनं विद्या । तुशब्दात्कर्मानङ्गम् । लिङ्गबलीयस्त्वा-
भावेऽपि ' ते हैते विद्याचित एव ' इत्येवकारश्रुत्या निर्धारणात्कर्माङ्गत्व-
व्यवच्छेदबोधनात् । न च बाह्यसाधनस्य व्यवच्छेदस्तदर्थो न तु
कर्माङ्गत्वस्येति वाच्यम् । विद्यात्वादेव बाह्यसाधनस्य व्यवच्छिन्नत्वेन

कर्माङ्गत्वव्यवच्छेदस्यैव शब्दार्थत्वात् ॥ ४७ ॥

दर्शनाच्च ॥ ४८ ॥ इति ।

‘विद्यया हेवैत एवंविदश्चिता भवन्ति’ इति पुरुषसंबन्धेन पुरुषार्थ-
त्वप्रतिपादकवाक्यस्य दर्शनाद्यपि स्वातन्त्र्यम् ॥ ४८ ॥

ननुक्तश्रुतिवाक्ययोरर्थवादस्थत्वेन प्रमाणान्तरसिद्धानुवादकत्वमात्र-
बन्धथा लिङ्गमेव साधकं कुतो नोक्तं तत्राऽऽह—

श्रुत्यादिवलीयस्त्वाच्च न बाधः ॥ ४९ ॥ इति ।

प्रकृते श्रुतिलिङ्गवाक्यसंबन्धव्यर्थवादानामपूर्वार्थगोचरतया विधि-
कल्पकत्वाद्यथोपलभ्यमानार्थमादायैव विधिः कल्प्यतेऽनुवादकत्वं तु
श्रुतिविध्येकवाक्यतापन्नार्थवादानाम् । अतः श्रुत्यादीनां वलीयस्त्वात्प्र-
करणकृतः स्वातन्त्र्यबाधो नास्त्येवेत्यर्थः ॥ ४९ ॥

अनुबन्धादिभ्यः प्रज्ञान्तरपृथक्त्व-

वदृष्टश्च तदुक्तम् ॥ ५० ॥ इति ।

यत्किञ्च यज्ञीयं कर्म मनसैव तेषु तन्मनोमयेषु मनश्चित्सु’ इत्यन्ते-
नानुबन्धेन प्रबन्धेन मनोमात्रव्यापाररूपाधानाद्यङ्गकलापबोधकेनाऽऽ-
दिना विकल्पप्रयुक्ताष्टदोषेभ्यश्च स्वातन्त्र्यम् । प्रज्ञान्तरस्य शाण्डिल्या-
दिविद्यायाः पृथक्त्वं स्वातन्त्र्यमिव दृष्टश्च प्रकरणबाधः स्थानान्तरेण ।
तदुक्तं प्रथमे काण्डे ‘ऋत्वर्थायामिति चेन्न वर्णसंयोगात्’ जै० सू०
११ । ४ । ३ । ११] इति राजसूयस्य ऋतोः प्रकरणे ‘आग्नेयोऽष्टाक-
पालो’ ‘हिरण्यं दक्षिणा’ इत्यादिनोक्ताविष्टिस्तदर्थेति चेन्न ‘यदि
ब्राह्मणो यजेत, बार्हस्पत्यं मध्ये निधायाऽऽहुतिमाहुतिं हुत्वा तमभि-
यारयेत् । यदि वैश्यो वैश्वदेवं यदि राजन्य ऐन्द्रम्’ इति त्रिभिर्वर्णैः
संबन्धाद्वाजसूयस्य तु ‘राजा स्वाराज्यकामो राजसूयेन यजेत’ इत्य-
नेन राजन्येनैव संबन्धादिति तदर्थः ॥ ५० ॥

नन्वेवमेकप्रकरणत्वं तेषामेकैक एव तावानित्यतिदेशश्चानर्थकः
स्याऽनर्थक्ये च विपरीते बलाबले तत्राऽऽह—

न सामान्यादप्युपलब्धेर्मृत्युवन्न हि

लोकापत्तिः ॥ ५१ ॥ इति ।

प्रकरणातिदेशकृतसामान्यमादाय नैवं वाच्यं मुख्याग्निसंनिधिद्वारा
तयोः संपादनसौकर्यरूपप्रयोजनवत्त्वोपलब्धेः । न चातिदेशेन कथंचि-

त्सादृश्यमात्रमुद्देश्यसाधकं यथा ' एष एव मृत्युर्य एष एतस्मिन्मण्डले ' इति सूर्ये ' अग्निर्वै मृत्युः ' [वृ० ३ । २ । १०] इत्यग्नौ च मृत्युशब्द ऐक्यं न साधयति यथा वा ' असौ वै लोकोऽग्निः ' [छा० ५।४।१] इत्यनेन लोकस्य नाग्नित्वापत्तिः ॥ ५१ ॥

परेण च शब्दस्य ताद्विध्यं भूयस्त्वात्त्व-
नुबन्धः ॥ ५२ ॥ (२९) इति ।

' विद्यया तदारोहन्ति यत्र कामा. परागताः ' इत्यादिना परेणोत्तरेण संदर्भेणोपकृतशब्दस्य ताद्विध्यं स्वतन्त्रविद्याविधायकत्वं तत्सहपाठान्मानसचयनमपि स्वतन्त्रम् । तदेवं साधकभूयस्त्वात्पुरुषेणैव प्रकृतविद्याया अनुबन्धः संबन्धो न तु कर्माङ्गत्वमिति ॥ ५२ ॥ (२९)

विद्यायाः पुरुषार्थत्वमुक्तं तच्चाऽऽत्मनो देहान्यत्व एवेति प्रसङ्गात्तत्साधयितुं लोकायतिकमतमाशङ्कते—

एक आत्मनः शरीरे भावात् ॥ ५३ ॥ इति ।

एके लोकायतिका आत्मनो देहान्यस्यासत्त्वमाहुः । अहं स्थूलः कृशो मनुष्य इत्यादिप्रत्ययैः शरीर एवाऽऽत्मभावसंभवान्द्रूतानां प्रत्येकं चैतन्याभावेऽपि देहाकारपरिणतानां तत्संभवान्मदिराकारपरिणतानामन्नभागानां मादृकशक्तिसंभववत् ॥ ५३ ॥

प्रत्याह—

व्यतिरेकस्तद्भावाभावित्वान्न तूपलब्धिवत् ॥ ५४ ॥ (३०) इति ।

न तु नैवैवं वाच्यं यतो मृतदेहस्योपलब्धिरूपो धर्मस्त्वयाऽपि नाङ्गीक्रियत इति तत्र तस्याव्यतिरेकोऽभावः सिद्धस्तथा जीवत्यपि देह आत्मत्वस्य व्यतिरेकः स्वप्नसुषुप्त्योरात्मनो भावे भासमानत्वेऽपि देहस्याभावित्वाद्भासमानत्वात् । एवं चाहं मनुष्य इत्यादेर्धर्मत्वमगत्येति भावः ॥ ५४ ॥ (३०)

प्रासङ्गिकाधिकरणपूर्वं प्रकरणबाधकत्वं श्रुत्यादीनामुक्तं प्रतिशाखं स्वरादिभेदभिन्नेषूद्गीथादिरूपेषु कर्माङ्गेषु प्राणाद्युपासनानि यान्युक्तानि ओमित्येतदक्षरमुद्गीथमुपासीत ' [छा० १ । १ । १] इत्यादिभिस्त-

त्रैकशाखाविहितोपासनाया न शाखान्तरोद्गीथादिषु प्रातिरुद्गीथादि-
सामान्यश्रुतेराद्याङ्क्षितविशेषसमर्पकप्रकरणाबाधकत्वादिति प्रत्याह—

अङ्गाववद्वास्तु न शाखासु हि प्रतिवेदम् ॥ ५५ ॥ इति ।

प्रतिवेदमङ्गावद्वा या उक्तोपासनास्ता न स्वस्वशाखास्वेव किंतु
सर्वशाखास्तु । अन्यथोद्गीथादिसामान्यश्रुतेर्विशेषपरतया पीडापत्तेरिति
वाचः ॥ ५५ ॥

मन्त्रादिवद्वाऽविरोधः ॥ ५६ ॥ (३१) इति ।

एवमपि प्रकरणानियमकृतविरोधो नास्त्येव यथा कुटरुरसीति मन्त्रो
येषां न पठितस्तेषामपि तेनैवाश्वादानम् । आदिना यथा येषां समि-
दादयः प्रयाजा नाऽऽम्नातास्तेषामपि तेषु गुणविधिराम्नातः ‘ ऋतवो
वै प्रयाजाः समानत्र होतव्याः ’ इति । समानत्रैकस्मिन्देशे ॥ ५६ ॥ (३१)

यथा श्रुतिबलात्सर्वसाधारण्यमुक्तं तथा ‘ औपमन्यव कं त्वमात्मान-
मुपास्ते इति द्विवमेव भगवो राजन्निति होवाच एष वै सुतेजा आत्मा
वैश्वानरो यं त्वमात्मानमुपास्ते ’ [छा० ५ । १२ । १] इत्यादि ।
‘ तस्य ह वा एतस्याऽऽत्मनो वैश्वानरस्य मूर्धेव सुतेजाश्चक्षुर्विश्वरूपः
प्राणः पृथिव्यर्माऽऽत्मा संदेहो बहुलो वस्तिरेव रयिः पृथिव्येव पादौ ’
[छा० ५ । १८ । २] इत्यादिसंदर्भेण च्छान्दोग्ये द्युलोकादिप्रत्येकरू-
पव्यस्तस्य द्युलोकसूर्यादिसमुदायस्य समस्तस्य चोपास्यत्वं श्रुतिबला-
दिति प्रत्याह—

भूमनः क्रतुवज्ज्यायस्त्वं तथा हि
दर्शयति ॥ ५७ ॥ (३२) इति ।

भूमनः समस्तस्यैवोपासनं विधीयते तस्य ज्यायस्त्वमुत्कर्षं एव
व्यस्तोपासनस्य तत्फलस्य चोक्त्या लभ्यते न तु व्यस्तोपासने विधि-
र्वाक्यभेदापत्तेः । यथा ‘ वैश्वानरं द्वादशकपालं निर्वपेत् ’ इत्युक्तवैश्वान-
नरेद्विरूपकृतोरुत्कर्षोऽष्टाकपालाद्येकादशकपालान्तयागानां तत्फलानां
चोक्त्या लभ्यते न तु तेषां विधिर्व्यस्तोपासननिन्दयोपक्रमे कैकेयराजं
प्रति समस्तोपासनजिज्ञासया गमनोक्त्या समस्तोपास्त्युपसंहारेण च
तथैव प्रकृतसंदर्भो दर्शयति हि ॥ ५७ ॥ (३२)

गायत्रीशाण्डिल्यषोडशकलोपकोसलवैश्वानरदहरसत्यब्रह्मादिवि-

द्यानां भेदं सिद्धं मत्वा गुणोपसंहारादि चिन्तितमिदानीं तु तं साधयितुमर्चिरादिमार्गातिफलस्योपास्यरूपस्य ब्रह्मण उपासनावच्छिन्नप्रयत्नचोदनाया ब्रह्मविद्यासमाख्यायाश्चैकपात्तासामेकत्वात्समुच्चित्यैकप्रयोगत्वमिति प्रत्याह—

नाना शब्दादिभेदात् ॥ ५८ ॥ (३३) इति ।

उक्तविद्या नाना पृथक्प्रयोगा एव । 'पूर्णाभिप्रवर्तिनीः श्रियं लभेत' [छा० ३ । १२ । ९] 'एतमितः प्रेत्याभिसंभविताऽस्मि' [छा० ३ । १४ । ४] 'ज्योतिष्मतो ह लोकाञ्जयति' [छा० ४ । ७ । ४] 'एवंविदि पापं कर्म न श्लिष्यते' [छा० ४ । १४ । ३] 'सर्वेष्वन्नमत्ति' सर्वेषु लोकेषु कामचारो भवति' [छा० ७ । २५ । २] 'जयतीमाँल्लोकान्' [बृ० ५ । ४ । १] इत्यवान्तरफलस्य तत्तद्गुणकलापविशिष्टोपास्यरूपस्य तद्भेदभिन्नोपासनानुबन्धभेदेन प्रयत्नचोदनाया गायत्रीविद्याशाण्डिल्यविद्यादिनाम्नां कौण्डिपाप्ययनगताग्निहोत्रादिवत्प्रकरणानां च भेदात्समुच्चयस्याशक्यत्वाच्च भेदादिति । प्रवर्तितुं चलितुं शीलं यस्याः सा प्रवर्तिनी तदन्यामचलाम् । एतं मनोमयत्वादिविशिष्टमुपास्यमितो लोकाँल्लोकान्तरे प्रेत्याभिसंभविता गन्ताऽस्मि । फलभेदश्रुतावपि यथा पूर्वं तथाऽत्राप्युपासनमेकं स्यादिति संगतिः ॥ ५८ ॥ (३३)

उपासनानां भेदे मानमुक्तं विकल्पसमुच्चयनियमयोस्तु न मानमतः फलभूमार्थं कदाचित्समुच्चयोऽपि स्यादिति प्रत्याह—

विकल्पोऽविशिष्टफलत्वात् ॥ ५९ ॥ (३४) इति ।

विकल्पनियम एव 'यस्य स्याद्भूत्वा न विचिकित्साऽस्ति' [छा० ३ । १४ । ४] 'देवो भूत्वा देवानप्येति' [बृ० ४ । १ । २] इत्यादिना । अद्वा साक्षात्कृतं यस्योपास्यं स्यात् । उपासनाफले विचिकित्सा संदेहश्च यस्य नास्ति तस्योपास्यप्राप्तिर्भवति । देव उपास्यदेवः सोऽहमित्युपासनाधीनसाक्षात्कारेण भूत्वा देवानुपास्यदेवानप्येति प्राप्नोतीत्यर्थकेनोक्तस्य विद्याफलस्य साक्षात्कारस्य सर्वं विद्यास्वविशिष्टत्वात्समुच्चये च चित्तैकाग्र्याभावेन फलस्यैवालाभेन तद्भूमनो दूरनिरस्तत्वादेकोपासनायामेव चित्तैकाग्र्यम् । अत एव 'सदा तद्भावभावितः' [भ० गी० ८ । ६] इति स्मृतिरपीति भावः ॥ ५९ ॥ (३४)

अहंग्रहोपासनासु विकल्पनियम उक्तस्तद्वत्प्रतीकोपासनास्वपि
स्यादुपासनात्वेन तथाऽऽनुमानसंभवादिति प्रत्याह—

काम्यास्तु यथाकामं समुच्चीयेरन्न वा
पूर्वहेत्वभावात् ॥ ६० ॥ (३५) इति ।

‘मनो ब्रह्म’ [छा० ३ । १८ । १] इत्याद्यभ्युदयार्थाः प्रतीकोपासनाः
समुच्चीयेरन्न वेति यथाकाममेव न तु नियमेन विकल्पेरेस्तासु साक्षात्कार-
रूपैकफलवत्त्वामावेन पूर्वोक्तहेतोर्युक्तेरभावात् ॥ ६० ॥ (३५)

प्रतीकोपास्तीनां भिन्नफलत्वाद्याथाकाम्यमुक्तं तत्र कर्माङ्गोद्गीथा-
द्याश्रितोपास्तीनां समुच्चयनियमेन भिन्नफलत्वस्य याथाकाम्यव्यभिचा-
रित्वात्तासु समुच्चयानियमेङ्गाश्रितत्वनियमो न स्यात्तस्मादङ्गाश्रितत्व-
नियमायाङ्गाहिणा प्रयोगवचनेन तासामपि समुच्चितानां ग्रहणमिति
शङ्कते—

अङ्गेषु यथाश्रयभावः ॥ ६१ ॥ इति ।

उद्गीथाद्यङ्गाश्रितोपासनेषु यथाऽऽश्रयाः स्तोत्रादयः संभूय भवन्त्येवं
भावः ॥ ६१ ॥

नन्वाश्रितत्वमेवासिद्धं तत्राऽऽह—

शिष्टेश्च ॥ ६२ ॥ इति ।

आश्रित्यैव तेषामुपासनानां शासनात् ॥ ६२ ॥

तावताऽपि कथं समुच्चयनियमस्तत्राऽऽह—

समाहारात् ॥ ६३ ॥ इति ।

उक्तरीत्या प्रयोगवचनेन समाहारात्सर्वेषामाश्रितोपासनानां ग्रह-
णात् ॥ ६३ ॥

गुणसाधारण्यश्रुतेश्च ॥ ६४ ॥ इति ।

गुणानामङ्गीभूतानामाश्रयाणां सर्वप्रयोगसाधारण्यश्रुतेश्च ॥ ६४ ॥
प्रत्याह—

न वा तत्सहभावाश्रुतेः ॥ ६५ ॥ इति ।

एवं नैव वाच्यं तेषामुपासनानां सहभावस्य समुच्चयस्याश्रुतेः । तदा-
श्रितत्वं ह्येकप्रयोगतत्त्वसंबन्धेन तद्याप्यत्वं न तु तद्यापकत्वमतः प्रयो-
गवचनेनाप्यग्रहणान्न समुच्चय इति भावः ॥ ६५ ॥

दर्शनाच्च ॥ ६६ ॥ (३६) इति ।

काम्यानां स्वप्रयोजककामनायां अनित्यत्वेनानित्यत्वदर्शनाच्च नाङ्गा-
श्रितोपासनानां समुच्चयः किंतु याथाकाम्यमिति ॥ ६६ ॥ (३६)
इति तृतीयाध्यायस्य तृतीयपादः ॥ ३ ॥

अथ तृतीयाध्यायस्य चतुर्थः पादः ।

चतुर्थेन सगुणनिर्गुणविद्यानां क्रतूपकाराद्भिन्ने फले साधनत्व-
निर्णयात्फलभेदे साधित एव तृतीये तासां भेदाभेदौ सिध्यत इति
हेतुहेतुमद्भावः पादयोः संगतिः ।

पुरुषार्थोऽतः शब्दादिति बादरायणः ॥ १ ॥ इति ।

अतो निर्गुणविद्यातः पुरुषार्थो मोक्षो जायते 'तरति शोकमात्म-
वित्' [छा० ७ । १ । ३] 'तमेव विदित्वाऽति मृत्युमेति' श्वे० ३ ।
८] 'ब्रह्म वेद ब्रह्मैव भवति' [सु० ३ । २ । ९] इत्यादिशब्दा-
दिति बादरायणो वक्ति ॥ १ ॥

शेषत्वात्पुरुषार्थवादो यथाऽन्ये-
ष्विति जैमिनिः ॥ २ ॥ इति ।

देहातिरिक्तात्मज्ञानस्य लौकिककर्मानुपयोगित्वादव्यभिचरितक्रतुसं-
बन्धत्वेनोपस्थापितक्रतुभिः स्वविषयकर्तृद्वारा संबन्धित्वमतः क्रतुशेष-
त्वादुक्तशब्दः पुरुषार्थमादाय वादः कर्तुः स्तुतिमात्रं यथाऽन्येषु पर्णम-
यीत्वादिषु यस्य पर्णेत्यादिरिति जैमिनिर्वक्ति ॥ २ ॥

ननु वेदान्तवेद्यमशनायाद्यतीतस्वरूपं कर्मानुपयोगीत्यत्राऽऽह—

आचारदर्शनात् ॥ ३ ॥ इति ।

तादृशस्वरूपविदामपि जनकादीनां कर्माऽऽचारदर्शनात् ॥ ३ ॥

तच्छ्रुतेः ॥ ४ ॥ इति ।

'जनको ह वैदेहो बहुदक्षिणेन यज्ञेनेजे' [बृ० ३ । १ । १]
इत्यादिना तथा श्रवणात् । तथा चाशनायाद्यतीतत्वेन कर्तव्यं स्तूयत
इति भावः । तर्था तस्य विद्यायाः कर्माङ्गत्वस्य 'यदेव विद्यया करोति'
[छा० १ । १ । १०] इत्यादिना श्रवणात् ॥ ४ ॥

१ क. कामानां । २ ख. 'भिचारि । ३ ख. 'ति तु जै' । ४ ख. 'थाऽपि त' ।

समन्वारम्भणात् ॥ ५ ॥ इति ।

विद्याकर्मणोः फलारम्भे साहित्यस्य 'तं विद्याकर्मणी समन्वारभेते'
बृ० ४ । ४ । २] इत्यादिना दर्शनात् ॥ ५ ॥

तद्वतो विधानात् ॥ ६ ॥ इति ।

'आचार्यकुले वेदमधीत्य यथाविधानं गुरोः कर्मातिशेते [छा० ८ ।
१५ । १] इत्यादिनाऽध्ययनगृहीतसर्ववेदार्थज्ञानवत एव कर्मणां विधा-
नाज्ज्ञापकात् ॥ ६ ॥

नियमाच्च ॥ ७ ॥ इति ।

कुर्वन्नेवेह कर्माणि जिजीविषेच्छतः समाः ' [ईशा० २] इत्याद्यु-
क्तात् ॥ ७ ॥

सुबोधार्थं पक्षद्वयं प्रदर्श्य सिद्धान्तं निश्चिनोति—

अधिकोपदेशात्तु वादरायणस्यैवं

तदर्शनात् ॥ ८ ॥ इति ।

तुशब्दाज्जैमिनीयमतव्यवच्छेदः । वेदान्तेषु कर्तुः संसारिरूपादाधि-
कस्य विलक्षणस्योपक्रमोपसंहारादिषूपदेशादेवं संसार्यनुवादेनासंसारि-
स्वरूपतात्पर्यवत्त्वेन तेषामुपदेशानां दर्शनादतो वादरायणस्यैवमतमुपा-
देयमित्यर्थः ॥ ८ ॥

'आचारदर्शनात्' [ब्र० सू० ३ । ४ । ३] इत्यादिसूत्रैरुक्तं क्रमेण
सूत्रैः प्रत्याह—

तुल्यं तु दर्शनम् ॥ ९ ॥ इति ।

यथा तत्त्वविदां कर्मणामनुष्ठानं तथाऽननुष्ठानमपि दृश्यते 'एतद्ध-
स्म वै तद्विद्वांस आहुर्ऋषयः कावषेयाः किमर्था वयमध्येष्यामहे किमर्था
वयं यक्ष्यामहे' [कौषी० २ । ५] इति 'एतं वै तमात्मानं विदित्वा
ब्राह्मणाः पुत्रैषणायाश्च वित्तैषणायाश्च लोकैषणायाश्च व्युत्थायाथ
भिक्षाचर्यं चरन्ति' [बृ० ३ । ५ । १] इत्यादौ । तत्र विद्यायाः
स्वातन्त्र्येऽनुष्ठानं लोकशिक्षार्थतथोपपद्यते कर्मार्थत्वे तु विद्यामादाय
कर्मत्यागोऽनुपपन्न इति भावः ॥ ९ ॥

असार्वत्रिकी ॥ १० ॥ इति ।

या तु श्रुतिरुक्ता सोद्धीथविद्यामात्रविषया न सर्वविद्याविषया ॥ १० ॥
विभागः शतवत् ॥ ११ ॥ इति ।

समारम्भणं यदुक्तं तत्रापि विद्ययैकस्य फलस्य कर्मणाऽन्यस्येति
विभागो यथा शतमाभ्यां देयमित्युक्ते विभागेन दानम् । वस्तुतः समा-
रम्भणवचनं न निर्गुणविद्याविषयम् । ' अथाकामयमानः ' [बृ० ४ ।
४ । ६] इत्यादिना पश्चादेव तस्या उपक्रमात् ॥ ११ ॥

अध्ययनमात्रवतः ॥ १२ ॥ इति ।

अध्ययनगृहीतवेदार्थज्ञानस्यापेक्षितत्वेऽपि यथैकक्रतुविषयवेदार्थज्ञानं
क्रत्वन्तरे नापेक्षितं तथा कर्ममात्रे वेदान्तार्थज्ञानमपीति तद्वतो विधा-
नादिति व्याहृतम् ॥ १२ ॥

नाविशेषात् ॥ १३ ॥ इति ।

कुर्वन्नेवेत्यादौ विद्वानिति विशेषानुक्तेर्नियमाच्चेति न साधकम् ॥ १३ ॥
स्तुतयेऽनुमतिर्वा ॥ १४ ॥ इति ।

यदि प्रकरणाद्विद्वान्संबध्येत तथाऽपि विद्यास्तुतय कर्मानुज्ञामात्रं
तद्वत् एव ' न कर्म लिप्यते नरे ' [ईशा०२] इति तत्र शेषः ॥ १४ ॥

कामकारेण चैके ॥ १५ ॥ इति ।

एके तत्त्वं साक्षात्कृतवन्तः परमानन्दं लब्ध्वा कामकारेण प्रजादिषु
फलान्तरसाधनेषु वैयर्थ्यमनुभवन्ति ' किं प्रजया करिष्यामो येषां
नोऽयमात्माऽयं लोकः , [बृ० ४ । ४ । २२] इति श्रुतेः । तथा च
विद्योद्ध्ये फलेष्वनभिलापस्य विद्वेदानुमतिकत्वेन न तस्याः कर्माङ्गत्व-
मिति भावः ॥ १५ ॥

उपमर्दं च ॥ १६ ॥ इति ।

तत्त्वसाक्षात्कारं प्रकृत्य ' यत्र त्वस्य सर्वमात्मैवाभूत्तत्केन कं पश्येत् ,
[बृ० २ । ५ । १४] इत्यादिकं द्वैतमात्रस्य बाधितासुवृत्त्या प्रतिमा-
समात्रेऽप्युपमर्दं प्रारब्धमात्राधीनभिक्षाटनाद्यन्यक्रियाकारकघटितव्य-
वहारविषयत्वाभावं बोधयति । तथा च द्वैतमात्रे बाधितत्वश्रवणा-
त्तत्त्वज्ञस्य कर्मानुष्ठानस्यैवासंभवान्न विद्यायाः कर्मफलोपकारित्वमिति
भावः ॥ १६ ॥

ऊर्ध्वरेतःसु च शब्दे हि ॥ १७ ॥ (१) इति ।

ऊर्ध्वरेतःस्वप्याश्रमेषु दृष्टाया विद्याया न कर्माङ्गत्वसंभवः । ते षाऽऽश्रमाः शब्दे श्रुतौ 'त्रयो धर्मस्कन्धाः, [छा० २ । २३ । १] इत्यादिना प्रतिपाद्यन्ते । चकारादित्तैरेव मोक्षं प्रति ज्ञानकर्मणोः समुच्चयोऽपि न मानाभावात् । 'नान्यः पन्था' [श्वे० ३ । ८] इत्यादिना मोक्षस्य हेत्वन्तरनिरासादज्ञानस्य ज्ञानैकनिवर्त्यत्वाच्चेति ॥ १७ ॥ (१)

'त्रयो धर्मस्कन्धा यज्ञोऽध्ययनं दानमिति प्रथमस्तप एव द्वितीयो ब्रह्मचार्याचार्यकुलवासी तृतीयोऽत्यन्तमात्मानमवसादयन्सर्व एते पुण्यलोका भवन्ति ब्रह्मसंस्थोऽमृतत्वमेति' [छा० २ । २३ । १] इत्यत्र चतुर्थाश्रमे निष्कर्मविद्याया उक्तत्वेन कर्मनैरपेक्ष्येण पुरुषार्थसाधनत्वमुक्तं तच्चेत्याक्षिपति—

परामर्शं जैमिनिरचोदना चापवदति हि ॥ १८ ॥ इति ।

यज्ञाध्ययनदानावच्छिन्नत्वेन गृहाश्रमस्य तपःशब्देन वानप्रस्थमिक्षुरूपाश्रमद्वयस्य ब्रह्मचारिणश्च पूर्वमुक्तत्वात्तेषामेवैतत्पदेन परामृश्य पुण्यलोक्तत्वमुक्त्वा तेषां मध्ये ब्रह्मणि संस्था निष्ठा यस्य सोऽमृतत्वमागिति ब्रह्मसंस्थशब्देनाऽऽश्रममात्रस्यैव परामर्शं जैमिनिराह । तथा च गृहस्थादीनां कर्मिणामपि मोक्षप्रतिपादनाद्विद्यायाः कर्मसहकारित्वमिति भावः । ननु श्रुतिप्रसिद्धं गार्हस्थ्यं स्मृतिप्रसिद्धे च ब्रह्मचर्यवानप्रस्थत्वे तानि निन्द्याऽनूद्य ब्रह्मसंस्थत्वरूपं पारिव्राज्यं स्तूयते स्तुत्या च तद्विधिः कल्प्यते स्तुतेर्विध्यविनाभावात्तत्राऽऽह—अचोदनेति कर्ममात्रत्यागावच्छिन्ने पारिव्राज्ये चोदनाया विधेरसंभवः । हि यस्मात् 'वीरहा वा एष देवानां योऽग्निमुद्वासयते' [तै० १ । ११ । १] इत्यादिश्रुतिः कर्मत्यागमपवदति निषेधति । वीरोऽधीतवेदार्थस्य ज्ञानपूर्वकमनुष्ठानात्तदीयहृत्यया समानपापो वीरहा । 'ब्रह्मर्यादेव प्रव्रजेत्' इतिस्पष्टप्रत्यक्षजाबालादिश्रुतिं त्वनपेक्षायं विचारः ॥ १८ ॥

प्रत्याह—

अनुष्ठेयं वादरायणः साम्यश्रुतेः ॥ १९ ॥ इति ।

परिव्राड्भिरेवानुष्ठेयं यत्कर्म्ममात्रत्यागपूर्वकब्रह्मनिष्ठत्वं तदेव ब्रह्मसंस्थाशब्देनोच्यते द्वितीयतृतीयैतेत्यादिनैकवाक्यताप्रतीतिरेकवाक्ये चोपः

क्रमस्य बलवत्त्वादुपक्रमे च गृहस्थाश्रमस्यासाधारणधर्मेणैवोक्तत्वात्तद-
नुरोधेन भिक्षवाश्रमस्याप्यसाधारणधर्मेणैव वक्तुमुचितत्वात्तपः पदेनाऽऽ-
श्रमद्वयोक्तेरयुक्तत्वमतः साम्यश्रुतेर्ब्रह्मसंस्थ इतिश्रुतेरसाधारणधर्मेणाऽऽ-
श्रमबोधकत्वरूपसाम्यानुरोधात् । तथा चाऽऽश्रमत्रयस्यैवोक्तत्वेन त्रय
इत्यादिना तन्निदयाऽनूद्य ब्रह्मसंस्थ इत्यादिना भिक्षुत्वमेव स्तूयत इति
भावः ॥ १९ ॥

एवं च 'उपरि हि देवेभ्यो धारयति' इत्यत्र धारणवदपूर्वत्वात्पारि-
त्राज्ये विधिरेवेत्याह—

विधिर्वा धारणवत् ॥ २० ॥ (२) इति ।

वीरहेत्यादि त्वविरक्तविषयमिति भावः ॥ २० ॥ (२)

यथा श्रुतिसाम्याद्ब्रह्मसंस्थशब्दस्य भिक्षुमात्रपरत्वं निर्णीतं तथा
' जुहूरादित्यः कूर्मः स्वर्गो लोक आहवनीयः ' इत्यादिजुहूस्तावकश्रु-
तिसाम्यात् ' एषां भूतानां पृथिवी रसः पृथिव्या आपो रसोऽपामोष-
धय ओषधीनां पुरुषः पुरुषस्य वाग्वाच ऋगृचः साम साम्न उद्गीथः '
[छा० १ । १ । २] ' स एष रसानाम् रसतमः परमः परार्थोऽष्टमो
यदुद्गीथः [छा० १ । १ । ३] इत्यादिश्रुतेरपि ' ओमित्येतदक्षर-
मुद्गीथमुपासीत । ओमिति ह्युद्गायति तस्योपव्याख्यानम् ' [छा०
१ । १ । १] इति पूर्ववाक्यविहितोपासनस्तावकत्वमस्त्वित्याशङ्कते—

स्तुतिमात्रमुपादानादिति चेन्नापूर्वत्वात् ॥ २१ ॥ इति ।

मात्रपदेनोपास्यसमर्पकत्वव्यवच्छेदः । कथं तर्हि उपास्यलामस्तत्राऽऽ-
ह—उपादानात् । ' ओमित्येतदक्षरमुद्गीथम् ' इत्यनेनैवोपास्यग्रहणात् ।
यद्यपि तत्र विशेषणपरतयोद्गीथावयवप्रणवोपास्यत्वपरत्वं स्थापितं
तथाऽप्युद्गीथत्वेन प्रणवमुपासीतेत्यध्यासे सामानाधिकरण्यपरं तदिति-
कृत्वा चिन्त्यत उद्गीथावयवप्रणवस्यैव वा प्रकृते स्तुतिः । प्रत्याह
नैति । प्रकृतवाक्यप्रतिपाद्यस्य रसतमत्वादेरपूर्वत्वादन्यतोऽप्राप्तत्वादुपा-
स्योद्गीथविशेषपरत्वे संभवति स्तुतिपरत्वायोगात् ॥ २१ ॥

ननु कर्मप्रकरणे कर्माङ्गतया विहितोद्गीथादिस्तावकत्वं स एष
रसानाम् ' [छा० १ । १ । ३] इत्यादिवाक्येषूच्यतां तावतैवोपपत्तोव-
धिकल्पने गौरवात्कर्माङ्गानां दूरस्थत्वेऽप्युद्गीथादिशब्दैः संनिधापि-
तत्वात्तत्राऽऽह—

भावशब्दाच्च ॥ २२ ॥ (३) इति ।

उपासीतेतिविधिशब्दात् । तथा च प्रकृतवाक्य एव विधिसत्त्वात्तेनै-
दान्वयसंभवाद्दूरस्थविधिना पदैकवाक्यतयाऽन्वयासंभवाच्च न प्रकृत-
वाक्यानां कर्माङ्गस्तावकत्वं किंतूपासनांविधिपरत्वमितिभावः । ओमि-
त्येतदक्षरमुद्गीथस्यावयवमुपासीत ब्रह्माभेदेन भावयेत् । अवयवत्वं
प्रकटयति—ओमितीति । आरभ्येति शेषः । हि यस्मादोमित्यक्षरमार-
भ्योद्गायत्युद्गीथं करोति तस्मात्तदक्षरमुद्गीथस्यावयव इत्यर्थः । रसः सारः
परमः परात्मप्रतीकः परार्ध्यः परस्य ब्रह्मणोऽर्थं स्थानं सदर्हति ब्रह्माभे-
देनोपास्य इति यावत् । अष्टमः पृथिव्याद्यपेक्षयोद्गीथस्तदवयव इति
श्रुत्यर्थः । यदा चैतादृशवाक्यमपि न स्तुतिस्तदा तत्त्वज्ञानफलवाक्यं
स्तुतरां न स्तुतिरिति पादसंगतिः । चकारात् 'आपयिता ह वै कामानां
भवति' [छा० १ । १ । ७] इत्यादिफलश्रवणात्प्रकृते विध्यावश्यक-
त्वम् ॥ २२ ॥ (३)

पारिप्लुवार्था इति चेन्न विशेषे-
पितत्वात् ॥ २३ ॥ इति ।

'अथ ह याज्ञवल्क्यस्य द्वे मार्गे' [बृ० ४ । ५ । १] इत्यादयो
वेदान्तोक्ताख्यायिकाः पूर्ववदेव संनिहितविद्यास्तुतिपरा न सन्तु किंतु
पारिप्लुवार्थाः सर्वाण्याख्यानानि पारिप्लुवा इत्यनेनाऽऽख्यानमात्रस्य
पारिप्लुवत्वोक्तेः 'पारिप्लुवमाचक्षीत' इति वाचस्तोमकत्वङ्गताबोधक-
वाक्यापेक्षया संनिधेर्विद्याङ्गताबोधकस्य दुर्बलत्वादिति चेन्न । वाक्य-
शेषे 'मनुर्वैवस्वतो राजा बभूव' इत्यादिनाऽऽख्यानानां विशेषि-
तत्वात् । तेषामेव तत्र विधानात् 'सर्वाण्याख्यानानि पारिप्लुवे शंसति'
इत्यनेनैव विधिसिद्धौ 'पारिप्लुवमाचक्षीत' इत्यस्य वाक्यशेषगता-
ख्याननियममात्रार्थत्वाच्च सर्वपदसंकोचस्याऽऽवश्यकत्वात् ॥ २३ ॥

तथा चैकवाक्यतोपबन्धात् ॥ २४ ॥ (४) इति ।

तथा च सति विद्यावाक्येनैकवाक्यतोपबन्धाद्विद्यास्तुतिपरत्वमेव
वेदान्ताख्यानानाम् ॥ २४ ॥ (४)

अत एव चाशीन्धनाद्यनापेक्षा ॥ २५ ॥ (५) इति ।

पूर्वाधिकरणस्थविशेषितत्वं सर्वनाम्ना परामृश्यते । ब्रह्मविद्या मोक्षे

जननीयेऽग्नीन्धनादिसाध्यकर्ममात्रानपेक्षा 'न कर्मणा न प्रजया' [महानारा० १०।५] इत्यादिना मोक्षस्य कर्माद्यजन्यत्वेन विशेषितत्वात्। चकारान्मोक्षस्याविद्यानिवृत्तिरूपत्वेन विद्यामात्रसाध्यत्वसंभवः ॥ २५ ॥ (५)

सर्वापेक्षा च यज्ञादिश्रुतेरश्वत् ॥ २६ ॥ इति ।

यथाऽश्वस्य लाङ्गलादावयोग्यत्वेऽपि रथादौ विनियोगो योग्यत्वात्तथा ब्रह्मविद्याऽप्ययोग्यत्वात्स्वजन्यफले कर्मानपेक्षाऽपि स्वोत्पत्तौ तदपेक्षैव पापक्षयादिद्वारा तदपेक्षाया योग्यत्वात् । ' तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन ' [बृ० ४।४।२२] इति श्रुत्या विविदिषां विद्यां बोद्धिश्य यज्ञाद्याश्रमधर्ममात्रविधानाच्च यज्ञादिनिष्ठविविदिषादिसाधनत्वस्यापूर्वत्वाद्विविदिषन्तीत्यस्य लेहन्तत्वाच्च । वेदस्यानुवचनमध्ययनं ब्रह्मचारिणो धर्मः, यज्ञदाने गृहस्थस्य, तपो वानप्रस्थयतिनोः । अनाशकेन कर्तव्यतयान्तराविरोधिना । अथ वाऽऽशकमशनमीषदर्थको नञ्, हितमितमेध्याशनेनेति यावत् । तथा च भिक्षुधर्मोऽयं तपस्तु वानप्रस्थस्यैव । अत्र यज्ञादिनानापदार्थां विविदिषायां साधनत्वेन न विधीयन्ते वाक्यभेदापत्तेर्नापि यज्ञादिविशिष्टैकभावना यज्ञादिसकलसाधनविशिष्टप्रयोगान्तरविध्यापत्तेः किंतु यज्ञादिप्रत्येकान्वितनानाभावनास्तन्त्रेणैकाख्यातोपात्ताः । तथा चैकपदोपात्तत्वादाग्नेयादिषण्णां स्वर्गाद्युद्देशेनेव बहूनां विधेयत्वेऽपि न वाक्यभेदः ॥ २६ ॥

शमदमाद्युपेतः स्यात्तथाऽपि तु तद्विधेस्तदङ्गतया

तेषामवश्यानुष्ठेयत्वात् ॥ २७ ॥ (६) इति ।

ब्रह्मविद्यार्थी यथा यज्ञादिभिस्तथा शमादिभिरप्युपेतः स्यात् तुशब्दोऽप्यर्थः । तेषामप्यवश्यानुष्ठेयत्वात् । ' शान्तो दान्त उपरतस्तिक्षुः समाहितो भूत्वाऽऽत्मन्येवाऽऽत्मानं पश्येत् ' [बृ० ४।४।२३] इत्यनेन विद्याङ्गतया तेषां विधानात् ॥ २७ ॥ (६)

प्राणसंवादे ' न ह वा एवंविदि किंचनानन्नं भवति ' [छा० ५।२१] इत्यादौ पूर्वबलेत्त्वसंभवात्पश्चाद्यन्नतृणादे रागप्राप्त्यभावाच्च संनिहितप्राणविद्याङ्गतया सर्वान्नभक्षणं विधीयते न च निषेधशास्त्र-

चतुर्थः पादः ४]

वेदान्तसूत्रमुक्तावलिः ।

१९७

वि.सं.

बाध्यमिदम् । अगम्यागमननिषेधेन वामदेवविद्याङ्गस्य ' न कांचन
स्त्रियं परिहरेत् ' [छा० २ । १३ २] इति स्त्रीमात्रापरिहारस्यैव पुरु-
षार्थेन मक्षणनिषेधेन विद्याङ्गस्य सर्वमक्षणस्याबाध्यत्वादिति प्रत्याह-

सर्वज्ञानुमतिश्च प्राणात्यये

तद्दर्शनात् ॥ २८ ॥ इति ।

योऽवधारणे । प्राणात्यय एव सर्वस्यान्नस्याभ्यनुज्ञा । छान्दोग्य उप-
स्त्युपाख्याने प्राणधारणार्थमिभ्योच्छिष्टं खादताऽप्युपस्तिना ' न वा
वजीदिष्यमिमानखादन् [छा० १ । १० । ४] ' कामो म उदपानम् '
[छा० १ । १० । ४] इत्यनेन प्राणधारणार्थस्यैव सर्वमक्षणस्यानुम-
तिप्रदर्शनात् ॥ २८ ॥

अबाधाच्च ॥ २९ ॥ इति ।

एवंरीत्यैवाऽऽहारशुद्धौ सत्त्वशुद्धिरित्यादिशास्त्रस्याबाधसंभवात् ॥ २९ ॥

अपि च स्मर्यते ॥ ३० ॥ इति ।

जीवितात्ययमापन्नो योऽन्नमत्ति यतस्ततः ।

लिप्यते न स पापेन पद्मपत्रमिवाम्मसा ॥

इत्यादिना प्राणात्यय एव ॥ ३० ॥

शब्दश्चातोऽकामकारे ॥ ३१ ॥ (७) इति ।

अत एवान्नमात्रस्य कामकारनिवृत्तये ' तस्माद्ब्राह्मणः सुरां न पिबे-
त् ' इत्यादिशब्दः । उद्गाद्यन्नमक्षणस्याशक्यतया संकोचावश्यकत्वे
शक्यस्य च रागप्राप्तत्वाच्छ्लादिपर्यन्तस्यान्नं प्राणस्येत्यनन्तरपूर्वोक्तत्वेन
प्रकृतदाइयस्य सर्वं प्राणान्नमितिचिन्तनस्तुत्यर्थस्यैव संभवान्न विधाय-
कत्वमिति भावः ॥ ३१ ॥ (७)

ननु यज्ञादेर्विविदिषाद्यर्थत्वे तत्कामनारहितकर्तव्यता न स्यात्त-
त्राऽऽह—

विहितत्वाच्चाऽऽश्रमकर्मापि ॥ ३२ ॥ इति ।

विविदिषाद्यर्थभिन्नस्यापि तत्तदाश्रमस्थस्य कर्तव्यं तत्तत्कर्म ' याव-
जीवमग्निहोत्रं जुहोति ' इत्यादिना विहितत्वात् ॥ ३२ ॥

नन्वेवं नित्यत्वं काम्यत्वं च विरुद्धं तत्राऽऽह—

सहकारित्वेन च ॥ ३३ ॥ इति ।

विविदिषावाक्येन श्रवणादिसहकारित्वलाभेनेत्यर्थः । तथा च वचनबलादुभयात्मकत्वात्काम्यप्रयोगेणैव प्रसङ्गान्नित्यप्रयोगस्यापि सिद्धेः प्रयोगानावृत्तेर्न विरोधः ॥ ३३ ॥

ननु कथं काम्यप्रयोगान्नित्यप्रयोगसिद्धिः कौण्डपायिनां मासाग्निहोत्रवत्प्रकरणान्तरेण विविदिषार्थस्य कर्मान्तरत्वात्तत्राऽऽह—

सर्वथाऽपि त एवोभयलिङ्गात् ॥ ३४ ॥ इति ।

सर्वथा विद्यार्थितदन्यकर्तव्या यज्ञाद्यस्ते 'अग्निहोत्रं जुहोति' इत्यादौ कर्मकाण्ड एवोत्पन्ना विविदिषावाक्यस्योत्पत्तौ व्यापारकल्पने गौरवाद्यज्ञेनेत्यादिसिद्धार्थकश्रौतनामरूपात् ।

'अनाश्रितः कर्मफलं कार्यं कर्म करोति यः'

[म० गी० ६ । १] इतिविज्ञातकर्तव्यताकर्मणां विद्यार्थत्वबोधकस्मृतिरूपाच्च लिङ्गात् । अपिशब्दात् 'यस्यैतेऽष्टाचत्वारिंशत्संस्काराः स ब्रह्मणः सायुज्यं सलोकतां गच्छति' इतिस्मृत्या कर्मकाण्डोक्तकर्मणां विद्योपयोगित्वेनैव संस्कारत्वोक्तेश्च ॥ ३४ ॥

कर्मणां रागादिक्लेशोत्पादनद्वारा विद्याप्रतिबन्धकपापस्य निवर्तकत्वेन विद्यायामुपयोग इत्याह—

अनभिभवं च दर्शयति ॥ ३५ ॥ (८) इति ।

'एष ह्यात्मा न नश्यति यं ब्रह्मचर्येणानुविन्दते' [छा० ८ । ५ । ३] इत्यादिश्रुतिः 'कषाये कर्मभिः पक्वे ततो ज्ञानं प्रवर्तते' इति स्मृतिश्च ब्रह्मचर्यादिकर्मणां रागादिकषायकृताभिमवनाशकत्वं दर्शयति । न नश्यति न पापाधीनरागादिना दर्शनाविषयः । पक्वे नष्टे ॥ ३५ ॥ (८)

ननु यज्ञादिसमभिव्याहारादाश्रमिकर्मणामेव विनियोगादनाश्रमिकृतानां दानजपादीनां विद्याहेतुत्वं न स्यात्तत्राऽऽह—

अन्तरा चापि तु तदृष्टेः ॥ ३६ ॥ इति ।

अन्तराऽऽश्रमराहित्येऽपि कर्मणां विद्योपयोगो रैकप्रभृतीनामनाश्रमिणामपि श्रुत्युक्तकर्माधीनविद्याप्राप्तिदर्शनात् ॥ ३६ ॥

अपि च स्मर्यते ॥ ३७ ॥ इति ।

‘ जप्येनैव तु संसिध्येद्ब्राह्मणो नात्र संशयः ।

कुर्यादन्यन्न वा कुर्यान्मित्रो ब्राह्मण उच्यते ॥ ’

इत्यनेनाऽऽश्रमकर्मनिरपेक्षजपमात्रस्यैव मोक्षरूपसिद्धिप्रयोजकत्वं स्मर्यतेऽपि ॥ ३७ ॥

विशेषानुग्रहश्च ॥ ३८ ॥ इति ।

दानेन तपसा चेत्यादितृतीयाश्रुत्या विशेषेण दानादिप्रत्येकनिष्ठतयाऽनुग्रहो विद्यासाधनत्वं बोध्यते । चोहेतौ ॥ ३८ ॥

नन्वेवं दानादिमात्रेणैव विद्यासंभव आश्रमकर्मसु ब्रह्मासासनर्थक्यं तत्राऽऽह—

अतस्त्वितरज्ज्यायो लिङ्गाच्च ॥ ३९ (९) इति ।

तुशब्दान्नाऽऽनर्थक्यम् । चो हेतौ । यत आश्रमिकर्मातोऽनाश्रमकर्मणो ज्यायः शीघ्रं विद्यादायकं बहुत्वात् । ‘ अनाश्रमी न तिष्ठेत क्षणमात्रमपि द्विजः ’ इति सामर्थ्यं सत्याश्रमात्यागबोधकस्मृतिलिङ्गादपि नाऽऽनर्थक्यम् ॥ ३९ ॥ (९)

अनाश्रमिण इवाऽऽश्रमभ्रष्टस्यापि कर्म विद्यां साधयतु, अनाश्रमिणोरैकादेरिव नैष्ठिकत्वादिच्युतस्य वेदव्यासादेरपि ब्रह्मवित्त्वदृष्टेः । न चऽऽश्रमभ्रष्टः पतित इति वाच्यम् । ‘ संवत्सरमनाश्रमी स्थित्वा कृच्छ्रं द्वादशरात्रं चरेत् ’ इत्यनाश्रमस्थितिप्रायश्चित्तस्यैव

ये प्रत्यवसिता विप्राः प्रव्रज्याग्निजलादिभिः ।

आर्द्रांशुकादि संत्यज्य गृहस्थत्वं चिकीर्षवः ॥

तांश्चारयित्वा त्रीन्कृच्छ्रांस्त्रीणि चान्द्रायणानि च ।

जातकर्मादयः कार्या मतेनाऽऽनाङ्गिरसेन च ॥

इत्याश्रमभ्रष्टप्रायश्चित्तस्यापि सत्त्वात् । अग्निजलादीनि वानप्रस्थत्वोपलक्षणम् । इति प्रत्याह—

तद्भूतस्य तु नातद्भावा जैमिनेरपि नियमात्-

द्रूपाभावेभ्यः ॥ ४० ॥ (१०) इति ।

तुशब्दान्नैवम् । आश्रमभ्रष्टत्वं हि स्वेच्छयाऽऽश्रममात्रत्यागादुत्तराश्रमगतस्य पूर्वाश्रमग्रहणाद्वा । तत्र नाऽऽद्यम् ।

‘ आचार्येणाभ्यनुज्ञातश्चतुर्णामेकमाश्रमम् ।

आविमोक्षाच्छरीरस्य सोऽनुतिष्ठेद्यथाविधि ॥ ’

इत्यादिनियमात् । नाप्यन्त्यम् ‘ अरण्यमियादिति पदं ततो न पुन-
रेयात् ’ इत्यादिनियमात् । अतद्रूपाणामुत्तराश्रमस्थस्य पूर्वाश्रमग्रहणो-
निरूपकशास्त्राणामभावाच्च । ‘ ब्रह्मचर्यं समाप्य गृही मवेद्गृहाद्वनी
भूत्वा प्रव्रजेत् ’ [जा० ४] इत्यस्यैव शास्त्रस्य सत्त्वात् । ये प्रत्यव-
सिता इत्यादिप्रायश्चित्तं तु पूर्वाश्रमधर्मसम्पत्किञ्चिर्कीर्षया भ्रष्टस्योत्तरा-
श्रम एव स्थापनार्थं राज्ञा कारणीयं गृहस्थत्वं चिकीर्षव इति विशेष-
णाञ्चारयित्वेति णिच्श्रुतेः । अत एव ‘ प्रव्रज्यावासितो राज्ञो दासो
आमरणान्तिकम् ’ इति रागप्रच्युतविषयम् । अत एव च ।

‘ चाण्डालाः प्रत्यवसिताः परिव्राजकतापसाः ।

तेषां जातान्यपत्यानि चण्डालैः सह वासयेत् ।

इति पातित्यपरम् । वेदव्यासादेस्त्वाधिकारिकस्य साक्षात्कृतत-
त्त्वतादशायां नैष्ठिकत्वादिच्युतिर्न क्षतिकरी । तस्मादाश्रमभ्रष्टानां कर्मा-
वैधत्वाच्च विद्यार्थमिति भावः । इदं च जैमिनेरपि मतमिति द्रढ-
यति ॥ ४० ॥ (१० ॥)

आक्षिपति—

न चाऽऽधिकारिकमपि पतनानुमा-

नात्तदयोगात् ॥ ४१ ॥ इति ।

नैष्ठिकब्रह्मचरिभिक्षुवानप्रस्थानां योनौ रेतःसेके मीमांसायामधिका-
रलक्षणोक्तं प्रायश्चित्तं नास्ति ।

‘ आरूढो नैष्ठिकं धर्मं यस्तु प्रच्यवते पुनः ।

प्रायश्चित्तं न पश्यामि येन शुध्येत्स आत्महा ’

इत्यादिना । तादृशानां पतनानुमानेन प्रायश्चित्तयोगासंभवात्तत्प्रा-
यश्चित्तस्योपकुर्वाणमात्रविषयत्वात्पूर्वाधिकरण आश्रमभ्रंश इव शास्त्रा-
भावात् ॥ ४१ ॥

प्रत्याह—

उपपूर्वमपि त्वेके भावमशनवत्तदु-

क्तम् ॥ ४२ ॥ (११) इति ।

तुशब्दान्नैवम् । अपिर्हेतौ । यतस्तेषां तदुपपूर्वमुपपातकमेके मुख्या

वदन्ति प्रायश्चित्तस्य च सादं विद्यमानत्वं तत्र वदन्ति । मनुना हि गोवधप्रायश्चित्तमभिधाय ।

एतदेव व्रतं कुर्युरुपपातकिनो द्विजाः ।

अवकीर्णवर्जं शुद्धचर्यं चान्द्रायणमथापि वा ॥

इत्यज्ञावकीर्णिन उपपातकित्वमभिप्रेत्य तं वर्जयित्वा ।

अवकीर्णी तु काणेन गर्दभेन चतुष्पथे

पाकयज्ञविधानेन यजेत निर्ऋतिं निशि ॥ इत्यनेन

‘अवकीर्णी भवेद्भूत्वा ब्रह्मचारी तु योषितम् ।

गर्दभं पशुमालभ्य नैऋतं स विशुद्धति ॥

इति याज्ञवल्क्येन च प्रायश्चित्तमुक्तम् । नन्वारूढ इत्यादिविशेष-
विषयकं बाधकमस्तु तत्राऽऽह—तदुक्तमिति । ‘ब्रह्मचार्यवकीर्णी
नैऋतं गर्दभमालभेत ॥ इति श्रुत्याऽवकीर्णिमात्रस्य तत्प्रायश्चित्तमुक्तम् ।
तथा च न पश्यामीत्यनेन दर्शनाभावद्वारा श्रुतिकल्पनात्पूर्वमेवावकीर्णि-
त्वसामान्येन प्रवृत्तश्रुत्या प्रायश्चित्तसिद्धिं न पश्यामीति त्वेकगुणपरम् ।
‘उपकुर्वाणो यत्कुर्याद्ब्रह्मचारी तु नैष्ठिकः । तदेव द्विगुणं कुर्यात् ॥ इति
हारीतेन द्विगुणप्रायश्चित्ताभिधानात् । यथा मधुमांसादीनामशने व्रत-
लोपेऽपि पुनः प्रायश्चित्तं तथा प्रकृते । एवं ‘वानप्रस्थो दीक्षामेदे
कृच्छ्रं द्वादशरात्रं चरित्वा महाकक्षं वर्धयेद्भिक्षुर्वानप्रस्थवत्सोमवृद्धि-
वर्जं स्वशास्त्रसंस्कारश्च ॥ इत्यादिना वानप्रस्थभिक्षवोरपि प्रायश्चित्तं
बोध्यम् । कक्षं वनं सोमः सोमलता । स्वशास्त्रसंस्कारश्च ।

‘सर्वपापप्रयु[स]क्तोऽपि ध्यायन्नमिषमच्युतम् ।

भूयस्तपस्वी भवति पाङ्क्तिपावनपावनः ॥

उपपातकसंयुक्तः पातकेषु महत्सु च ।

प्रविश्य रजनीपादं ब्रह्मध्यानं समाचरेत् ॥

इत्यादिकः ।

उपेत्य तु स्त्रियं कामात्प्रायश्चित्तं विधीयते ।

प्राणायामसमायुक्तः कृच्छ्रं मन्दं समाचरेत् ॥

तत्रैव च यतिः शान्तः कुर्यात्सांतपनं व्रतम्

ततश्चरति निर्दोषः कृच्छ्रस्यान्ते समाहितः

पुनश्चाऽऽश्रममागत्य चरेद्भिक्षुरतन्त्रितः

इत्यादिः प्रणवजपादिश्च बोध्यः । कृतप्रायश्चित्तरपि कृतं प्राणायामादि विद्यार्थमिति प्रयोजनसंगती (तिः) ॥ ४२ ॥ (११)

बहिस्तूभयथाऽपि स्मृतेराचाराच्च ॥ ४३ ॥ (१२) इति ।

उक्तानां प्रायश्चित्तमस्तु न बोभयथाऽपि ते बहिर्भाव्याः शिष्टैरसं-
शुक्तव्याः ।

आरूढपतितं विप्रं मण्डलाच्च विनिःसृतम् ।

उद्धृष्टं कृमिदष्टं च स्पृष्ट्वा चान्द्रायणं चरेत् ।

नैष्ठिकानां वनस्थानां यतीनां चावकीर्णिनाम्

शुद्धानामपि लोकेऽस्मिन्प्रत्यासत्तिर्न विद्यते ।

इतिस्मृतेराचाराच्च ॥ ४३ ॥ (१२)

स्वामिनः फलश्रुतेरित्यात्रेयः ॥ ४४ ॥ इति ।

अङ्गाश्रितोपासनानि स्वामिनो यजमानस्यैव कर्तव्यानि न ऋत्विजां पुरोवातो हिंकारो मेघो जायते स प्रस्तावो वर्षति स उद्गीथो विद्यो-
तते स्तनयति स प्रतिहारः । [छा० २ । ३ । १] उद्धृष्टाति तन्निधनं
वर्षति हास्मै वर्षयति ह य एतदेवं विद्वान्वृष्टौ पञ्चविधः सामोपास्ते ।
[छा० २ । ३ । २] इत्यादिना कर्तुः फलश्रुतेः । फलभाजो यजमा-
नस्यैवोपासनाकर्तृत्वौचित्यात् । साङ्गप्रधानायैवर्त्विक्परिक्रयेणोपास-
नानां चानङ्गत्वात्प्रणयनस्य चाङ्गस्यावश्यमृत्विक्कर्मत्वेन तदाश्रितस्य
गोदोहनादेरव्यापारत्वेन पृथक्प्रयोगस्य वक्तुमशक्यत्वात् । विद्योतते
विद्युता संयुज्यते । उद्धृष्टाति मुच्यमानं जलं धारयति मेघः सर्वक्रिया-
सु कर्ता वर्षयत्यप्रस्तुतमेघानयनादिना स य एवमुपास्त इति ॥ ४४ ॥

प्रत्याह—

आर्त्विज्यमित्यौडुलोमिस्तस्मै हि परिक्रीयते ॥ ४५ ॥ इति ।

अङ्गाश्रितोपासनमृत्विजैव कार्यं यतस्तस्मात् उपासनायाप्यृत्विक्परि-
क्रीयत इति ॥ ४५ ॥

श्रुतेश्च ॥ ४६ ॥ (१३) इति ।

तं ह बको दालभ्यो विदांचकार स ह नैमिषीयाणामुद्गाता बभूव ।
[छा० १ । २ । १३] इत्यादिवाक्यशेषश्रुतेः । 'यां वै कांचन यज्ञ
ऋत्विज आशिषमाशासते यजमानायैव ताम्' इत्यादिश्रुतेः । चकारा-

दौद्धान्नसमाख्यायाश्च । तथा कांस्यभोजिन्यायेन वाक्यशेषादिसमा-
ख्यया चानुगृहीतं फलश्रुतिः परिकीर्तद्वारकं कर्तृत्वमाश्रयतीत्युपासनस्य-
निर्विकर्षत्वे सिद्धे तदर्थमपि तत्परिक्रमणमिति भावः ॥ ४६ ॥ (१३)

वाक्यशेषान्निर्णीतं 'तस्माद्ब्राह्मणः पाण्डित्यं निर्विद्य बाल्येन तिष्ठा-
लेद्बाल्यं च पाण्डित्यं च निर्विद्याथ मुनिरमौनं च मौनं च निर्विद्याथ
ब्राह्मणः' [वृ० ३।५।१] इत्यत्राप्यथ ब्राह्मण इत्यस्य विधेयासमर्पकस्य
समभिव्याहारादथ मुनिरित्यत्र मौनस्याविधेयत्वमस्तु, अन्यथा तिष्ठासे-
दित्यस्यानुपपन्नापत्तेर्वाक्यभेदापत्तेश्च । किंच मुनिशब्दार्थो न ज्ञातृत्वं
पाण्डित्यशब्देन प्राप्तत्वात्, मौनं वानप्रस्थम् ' इति स्मृतेः । संन्यासोऽ-
पि नार्थः ' व्युत्थायाथ भिक्षाचर्यं चरन्ति [वृ० ३।५।१] इत्यनेन
प्राप्तत्वादिति प्रत्याह—

सहकार्यन्तरविधिः पक्षेण तृतीयं
तद्वतो विध्यादिवत् ॥ ४७ ॥ इति ।

पाण्डित्यशब्दितस्य श्रवणस्य बाल्यशब्दिते मननरूपे सहकारिणीव
सहकार्यन्तरे मौनशब्दिते निदिध्यासनेऽपि विधिः । तद्वतो विद्यावतः
संन्यासिनः । तस्यैव ' अत्मानं विदित्वा ब्राह्मणाः पुत्रैषणायाश्च वित्तै-
षणायाश्च लोकैषणायाश्च व्युत्थायाथ भिक्षाचर्यं चरन्ति ' [वृ० ३।
५।१] इत्यादिना प्रकान्तत्वात् । ननु मौनस्य विपरीतभावनानिवृ-
त्तिरूपं फलं प्रत्यन्वयव्यतिरेकाभ्यामेव प्राप्तत्वान्कथं विधेयत्वं तत्राऽऽह—
पक्षेणेत्यादि । तृतीयं मौनं पक्षेणैव प्राप्नुयान्न तु नियमेन । अतो विध्या-
दिवत् । लौकिकप्रमाणप्रवृत्तेरादौ प्रवृत्तावघातादिविधिवन्मौनस्य विधि-
रित्यर्थः । तथा च यथाऽवघातप्रापकलौकिकप्रमाणप्रवृत्तेऽपूर्वं दृष्टवैतुष्या-
द्युद्दिश्य विधिः प्रवर्तते नियमश्च तत्र फलति लौकिकप्रमाणप्रतिबन्धात्स
च न व्यर्थो दृष्टसमवेतादृष्टफलाङ्गीकारात्तथा प्रकृतेऽपि विपरीतभाव-
नानिवृत्तिमुद्दिश्य लौकिकप्रमाणप्रवृत्तेः पूर्वं मौनं विधीयते ततश्च
पक्षतः प्रापकप्रतिबन्धेन फलीभूतस्य नियमस्य विपरीतभावनाहेतुनाश
एव तत्र फलम् । विषयाविटचित्तत्वेनाप्राप्तिसंभवमात्रेण नियमसंभवा-
त्साधनान्तराप्राप्तिर्न दोषः ॥ ४७ ॥

१ ख. 'माख्यां चा' । २ स. 'नुग्रहीतुं फ' । ३ प्रकृतत्वात् । ४ क. 'माणात्पूर्वं' ।

कृत्स्नभावात्तु गृहिणोपसंहारः ॥ ४८ ॥ इति ।

यद्यपि मौनादिसहकृतसंन्यासस्य विद्यार्थं विहितत्वेन प्राधान्यं तथाऽपि ब्रह्मायाससाध्यकृत्स्नकर्मणामितरेषां कृत्स्नाश्रमाणां चोपजीव्य-
तया गार्हस्थ्यश्रमे भावात्सत्त्वाच्छान्दोग्ये गृहिणोपसंहारः कृतः ॥४८॥

ननु तथाऽपि मौनादीनामनेकेषां विधाने वाक्यभेदस्तत्राऽऽह—

मौनवदितरेषामप्युपदेशात् ॥ ४९ ॥ (१४) इति ।

इतरेषां बाल्यादीनामपिशब्दात्पाक्षिकाप्राप्तेः । तथा च सर्वेषां पाक्षि-
काप्राप्तेरुपदेशस्य चाविशेषादेकं विद्याफलमुद्दिश्यानेकेषां विधानेन
तिष्ठासेदित्यस्य क्वचिदेवं सत्त्वस्याऽऽवश्यकत्वेनानुषङ्गादेरदोषत्वमिति
भावः । यद्वा 'श्रोतव्यो मन्तव्यो निदिध्यासितव्यः' [बृ० २ । ४ । ५]
इत्यादौ पृथग्विधिसमभिव्याहृतशब्देन सर्वेषामेवोपदेशाविशेषात्प्रकृत-
वाक्येऽनुषङ्गः प्रामाणिक इत्यर्थः ॥ ४९ ॥ (१४)

बाल्येन तिष्ठासेत्' [छा० ३ । ५ । १] इत्यत्र बाल्यं बालकर्म
बालभावस्य कर्तुमशक्यत्वाद्यथेष्टाचरणं च बालकर्म तन्निषेधशास्त्रं
चाकृतश्रवणपरमिति प्रत्याह—

अनाविष्कुर्वन्नन्वयात् ॥ ५० ॥ (१५) इति ।

यथेष्टाचरणोद्देश्यीभूतविद्याया एवानुत्पत्तिदर्शनाद्वाङ्निरोधरूपमौन-
शब्दार्थस्येव यथेष्टाचरणस्य विद्यासाधनत्वेनाप्राप्तत्वान्नियमविध्यसंभ-
वाददृष्टार्थकापूर्वविधौ गौरवादात्तवाक्येन श्रुतार्थेष्वसंभावनाहेतुनिवर्त-
कमनोवृत्तिमत्त्वेनासंभावनामत्ताविष्कुर्वन्नजनयन्बाल्यशब्दार्थः । तथा
सत्येव यथेष्टाचरणनिषेधशास्त्रस्याप्यन्वयादबाधात् । असंभावनाहेतुश्च
कृतश्रवणसंस्कारविशेषादिरिव बाले श्रुतार्थस्मरणस्य प्रागभावादिः ।
तन्निवर्तके वृत्तिश्च बाले श्रुतस्मरणं कृतश्रवणे च मननम् । अतोऽसं-
भावनाहेतुनिवर्तकवृत्तिरेव बाल्यमिति भावः ॥ ५० ॥ (१५)

विद्यायाः साधनं विविच्योत्पत्तिकालं विवेचयति—

ऐहिकमप्यप्रस्तुतप्रतिबन्धे तदर्श-

नात् ॥ ५१ ॥ (१६) इति ।

यज्ञादौ श्रवणादौ चानुष्ठितेऽपि यदि चित्तशुद्ध्यादिविरोधिविषय-
प्रावण्येन भोगजनकप्रारब्धकर्मविशेषेण प्रतिबन्धस्तदा भोगेन तस्य

कर्तव्यः क्षये सति तत्त्वज्ञानमुत्पद्यते । तादृशप्रतिबन्धस्याप्रस्तुतत्वेऽविद्य-
मानत्वे त्वैहिकं यज्ञाद्यनुष्ठानाव्यवहितोत्तरोत्पत्तिकं तद्दर्शनाप्रारब्धफल-
कस्य कर्मणस्तथावलवत्त्वस्य दर्शनात् । गर्भस्थवामदेवविद्योत्पत्तिबोधके
' श्रुत्वाऽप्येनं वेदं न चैव कश्चित् ' इत्यादौ च वेदे ।

' तत्र तं बुद्धिसंयोगं लभते पौर्वदेहिकम् ' [म० गी० ६ । ४५]
इत्यादि

अनेकजन्मसंसिद्धस्ततो याति परां गतिम् '

[म० गी० ६ । ४५] इति स्मृतौ च तथा दर्शनात् ॥ ५१ ॥ (१६)

एवं मुक्तिफलानियमस्तदवस्थावधृतेस्त-

दवस्थावधृतेः ॥ ५२ ॥ (१७) इति ।

यथा विद्यायां नियम उक्तस्तथा मुक्तौ तत्फले न नियमः । विद्यो-
दये सत्यविद्यानिवृत्तिपरमानन्दरूपमुक्तेरवस्थाया अवस्थानस्यावधृते-
विदुषामानुभविकत्वात् । तथा च प्रारब्धकर्मभुञ्जानेनैव मुक्तेरनुभूयमा-
नत्वात् तत्र तस्य प्रतिबन्धकत्वं कल्प्यते, अपि त्वनुभूयमानभोगसाध-
नस्याविद्याकार्यस्य निवृत्तिं प्रति तादृशप्रारब्धकर्मणः प्रतिबन्धकत्व-
मिति वक्ष्यते ॥ ५२ ॥ (१७)

इति तृतीयाध्यायस्य चतुर्थः पादः ॥ ४ ॥

इति श्रीपरमहंसपरिव्राजकपरमानन्दसरस्वतीपूज्यपादशिष्यब्रह्मान-
न्दसरस्वतीरचितवेदान्तसूत्रमुक्तावल्यां तृतीयोऽध्यायः ॥ ३ ॥

अथ चतुर्थाध्यायस्य प्रथमः पादः ।

श्रवणादीनां विद्यासाधनतया विधिरुक्तः । तत्र प्रत्यगभिन्ने ब्रह्मणि
वेदान्तानां तात्पर्यनिर्णयानुकूलोपक्रमोपसंहारादिविषयकतर्करूपस्य
श्रवणस्य तत्र तेषां तात्पर्यसंशयरूपप्रतिबन्धनिवर्तकतया साधनत्वं
तत्त्वंपदार्थयोः श्रुतयोरसंभावनाविपरीतभावनानिवर्तकतर्करूपतया तु

* [म० गी० २ । २९] एतादृशी श्रुतिस्तु नोपलभ्यतेऽस्माभिः ।

१ क. ° न-तस्य । २ ख. ° न्धकनि° ।

मनननिदिध्यासनयोर्निदिध्यासनस्याप्येकाग्रश्रवणमननरूपत्वात् । यदि तु तादृशतात्पर्यनिश्चयः श्रवणं तर्कसहितप्रमाणजन्यं मिथ्यात्वानुमित्यादिकं मननं ब्रह्माहमिति धीप्रवाहो निदिध्यासनमित्युपेयते तथाऽपि तदनुकूलव्यापारस्य पुरुषयत्नसाध्यतया ज्यावेक्षणादेरिव विधेयत्वसंभवः परं तु साधनत्वं तेषामदृष्टद्वारैव वाच्यम् । अन्यथा तत्सहकृतवाक्यादितो ब्रह्मात्मसाक्षात्कारस्यानुपपत्तेर्वाक्यस्य तत्रासामर्थ्यात्सुखदुःखादेः साक्षिमास्यत्वेन मनःसामर्थ्यस्याप्यकृतत्वात् । न चात्रैव शब्दस्य मनसो वा तत्कल्पयतेऽन्यथानुपपत्त्येति वाच्यम् । वाङ्मनसातीतत्वश्रुतिविरोधेनादृष्टार्थत्वस्यैवोचितत्वात् । तथा च सकृदेव श्रवणाद्यनुष्ठेयमिति प्रत्याह—

आवृत्तिरसकृदुपदेशात् ॥ १ ॥ इति ।

श्रवणादीनामावृत्तिरेव 'वेदान्तविज्ञानसुनिश्चितार्थाः' [मु० ३ । २ । ६] 'तं त्वौपनिषदं पुरुषं पृच्छामि' [बृ० ३ । ९ । २६] 'आचार्यवान्पुरुषो वेद्' [छा० ६ । १४ । २] इत्यादिश्रुतिभिरात्मनः शब्दसाक्षात्कार्यत्वस्यासकृदुपदेशात् । वागाद्यतीत्वश्रुतेश्च शक्त्या तद्गम्यत्वपरत्वाद्वाङ्मनोजन्यवृत्त्यवच्छिन्नचैतन्याविषयत्वपरत्वाद्वा शब्दवृत्तेरेवापरोक्षात्मविषयकत्वेन साक्षात्काररूपतया शब्दस्य कृतसामर्थ्यालङ्घनाच्चक्षुरादेश्चाक्षुषादौ हेतुत्वावश्यकत्वेनेन्द्रियत्वेन साक्षात्कारकरणत्वे मानामावात्सांकर्यस्यादोषत्वेनाविद्यानिवृत्तिप्रयोजकसाक्षात्कारत्वजातेः शब्दवृत्तावभ्युपगमे बाधकामावाद्दृष्टार्थताया एव श्रवणादौ संभवेनादृष्टार्थत्वस्यान्याय्यत्वात् । यत्र तु पुरुषे भगवदनुग्रहमाहात्म्यान्न तात्पर्यसंशयादिस्तत्र फलाभावात्कृष्णलेऽवघातस्यैव श्रवणादेरभावेऽपि न क्षतिः ॥ १ ॥

लिङ्गाच्च ॥ २ ॥ (१) इति ।

सति च दृष्टार्थत्वे सकृदनुष्ठाने दृष्टफलादर्शनेन लिङ्गात्सामर्थ्यादप्याः वृत्तिगुणकस्यैव श्रवणादेः साधनतया प्राप्तस्य नियमविधिर्लभ्यते । न च श्रवणादेरिव तदन्यस्य तत्कार्ये साधनत्वेनाप्राप्त्या नियमविध्यसंभव इति वाच्यम् । न्यायादिशास्त्ररीत्या गुर्वनधीनस्य वा विचारस्य प्राप्तत्वेन शारीरकरूपस्य गुर्वधीनस्य वा तस्य नियमविधिसंभवात् 'आचा-

र्षान्पुरुषो वेद' [छा० ६।१।४।२] ' तद्विज्ञानार्थं स गुरुमेवाभि-
गच्छेत् ' । [मु० १ । २ । १२] ' ब्रह्मसूत्रपदैश्वैव हेतुमद्भिर्विनिश्चितैः '
इत्यादिश्रुतिस्मृतिषु तादृशविचारस्य लाभात् । न च तद्विज्ञानार्थमि-
त्यादिनैव श्रवणविधानात्तदन्यश्रवणविधिर्व्यर्थ इति वाच्यम् । तद्वाक्य-
वति संदर्भे सुण्डकोपनिषदि श्रवणविध्यन्तराश्रवणाच्छाखान्तर एव
तत्सत्त्वात् । एवमहंग्रहोपासनानामप्युपास्यसाक्षात्काररूपदृष्टार्थत्वादावृ-
त्तिरिति ॥ २ ॥ (१)

ननु जीवपरयोरभेदासिद्ध्यर्थं श्रवणाद्यावृत्तिर्न संभवति ' तत्त्वमसि '
[छा० ६ । ८ । ७] ' अहं ब्रह्मास्मि ' [बृ० १ । ४ । १०] इत्या-
दीनां प्रतीकोपासनापरत्वाद्विरुद्धधर्माध्यस्तयोरभेदस्य बाधितत्वात् ।
न चाध्यस्तत्वान्दूर्माणामविरुद्धमिति वाच्यम् । त्वमन्ते निःसामान्यत्वा-
दात्मन्यध्यासासंभवादिति प्रत्याह—

आत्मेति तूपगच्छन्ति ग्राहयन्ति

च ॥ ३ ॥ (२) इति ।

तु शब्दान्तमैवम् । यतः ' त्वं वाऽहमस्मि भगवो देवतेऽहं वै त्वमसि '
इत्यनेन जादाला आत्मेति ब्रह्मोपगच्छन्ति । न चात्र प्रतीकोपासनं
व्यत्यययोगेन मनो ब्रह्मेत्यादिप्रतीकोपासनापरवैलक्षण्यात् । ग्राहयन्ति च
वाक्यान्यभेदं पूर्वपूर्वाध्यस्तसामान्येन गृहीत उत्तरोत्तराध्याससंभवाद-
भेदपरतया मुख्यार्थत्वे संभवति प्रतीकोपासनापरतया गौणत्वकल्पना-
योगात् ॥ ३ ॥ (२)

ननु जीवब्रह्मणोरभेदस्य प्रामाणिकत्वात्तत्त्वमसीत्यादेर्न प्रतीकोपास-
नापरत्वमिति पूर्वाधिकरण उक्तं तर्हि कुत्राऽपि ब्रह्मणः प्रतीकोपासना
माऽस्तु मनो ब्रह्मेत्यादौ मनआदीनां ब्रह्मत्वोक्तिद्वारा तेषु ब्रह्माभिन्नस्य
जीवस्याहमितिदृष्टिविधानेनाहंग्रहोपासनापरत्वसंभवात्तत्राऽऽह—

न प्रतीके न हि सः ॥ ४ ॥ (३) इति ।

नैवं हि यस्माद्ब्रह्मप्रतीकोपासनेन विशिष्टः स निर्देशः । तथा च
श्रुतहान्यश्रुतकल्पनापत्तेर्नैवंविध आर्थिकार्थः कल्पनार्ह इति भावः
॥ ४ ॥ (३)

१ क. 'वणादिवि' । २ ख. 'व्याससं' । ३ ख. 'न वाच्यां व्य' । ४ ख. 'न्ति न च
पाक्यभेदा' ।

ब्रह्मदृष्टिरुत्कर्षात् ॥ ५ ॥ (४) इति ।

प्रतीकोपासनापरेषु ' मनो ब्रह्मेत्युपासीत ' [छा० ३ । १८ । १]
आदित्यं ब्रह्मेति ' इत्यादिषु मनआदिषु ब्रह्मदृष्टिरेव विधीयते न तु
ब्रह्माणि मनआदिदृष्टिर्ब्रह्मण उत्कर्षादपकृष्ट उत्कृष्टदृष्टेर्लौकिकोपासनासु
दृष्टत्वाद्ब्रह्मशब्दस्य चरमोच्चरितत्वादितिशब्दान्तत्वाच्च ब्रह्मदृष्टिलाक्ष-
णिकताया युक्तत्वाच्च ॥ ५ ॥ (४)

' य एवासौ तपति तमुद्गीथमुपासीत ' [छा० १ । ३ । १] इत्य-
ङ्गावबद्धोपासनासूक्तर्षादेर्नियामकस्याभावादादित्यादिशब्दानां प्रथमो-
च्चरितत्वेन तद्दृष्टिलाक्षणिकत्वायोगात् ' एतस्यामृच्यध्यूढं साम ' [छा० १ । ६ । १] इत्यत्र पृथिव्यग्नयोऋक्सामशब्दयोस्तद्दृष्टिविषय-
त्वगुणयोगेन प्रयुक्तत्वात् ' लोकेषु पञ्चविधं सामोपासीत ' [छा० २ ।
२ । १] इत्यत्र लोकानामधिष्ठानत्वस्य स्फुटत्वादनङ्गेष्ववादित्यादिषु-
द्गीथाद्यङ्गदृष्टिविधानं युक्तमिति प्रत्याह—

आदित्यादिमतयश्चाङ्ग उपपत्तेः ॥ ६ ॥ (५) इति ।

अङ्गेष्ववादित्यादिदृष्टिविधानम् । चोवधारणे । उपपत्तेः, उद्गीथादे-
द्वितीयया संस्कार्यत्वप्रतीतेः । आदित्यादिदृष्टिसंस्कृतस्य तस्य क्रतूप-
योगस्य क्लृप्तत्वादादित्यादेश्च क्रतूपयोगस्याक्लृप्तत्वेन कल्पत्वेन च गौर-
वेण संस्कार्यत्वस्य वक्तुमशक्यत्वात् । ' यदेव विद्यया करोति तदेव
वीर्यवत्तरं भवति ' [छा० १ । १ । १०] इति श्रूयमाणस्वामाविक्र-
तुफलगतातिशयरूपफलं प्रत्यादित्यादावङ्गदृष्टेरदृष्टद्वारकारादुपकारकत्वा-
कल्पनेऽपि गौरवात् । ' लोकेषु पञ्चविधं सामोपासीत पृथिवी हिंकारोऽग्निः
प्रस्तावोऽन्तरिक्षमुद्गीथ आदित्यः प्रतिहारो द्यौर्निधनमित्यूध्वेषु ' [छा० २ । २ । १]
' अथाऽऽवृत्तेषु द्यौर्हिंकार आदित्यः प्रस्तावोऽन्तरिक्ष-
मुद्गीथोऽग्निः प्रतिहारः पृथिवी निधनम् ' [छा० २ । २ । २] ' कल्पन्ते
हास्मै लोका ऊर्ध्वाश्चाऽऽवृत्ताश्च य एतदेवं विद्वाँल्लोकेषु पञ्चविधं
सामोपास्ते ' [छा० २ । २ । ३] इत्यादिस्वतन्त्रफलकोपासनेष्वप्य-
ङ्गमाश्रित्य फलोद्देशेन लोकादिदृष्टिमात्रविधाने लाघवात्सप्तम्याविषय-
त्वार्थकत्वात् । ननु ' ऋच्यध्यूढं साम ' इत्यत्र पृथिव्यग्नयोश्च ऋक्साम-
मपदप्रयोगात्तयोरेवर्क्सामदृष्टिर्न लभ्यतेऽमात्ये राजपदप्रयोगेण राजदृ-

द्विलामवत्तथा च कथमङ्गेऽनङ्गदृष्टिरिति चेन्न । ऋगादिपदस्यर्गा-
दावारोप्यमाणपृथिव्याद्यर्थकत्वेनोपपत्तेः । तस्मात् 'इयमेवर्गग्निः साम'
[छा० १ । ६ । १] इत्यादौ वाक्य ऋक्सामादौ पृथिव्यग्न्यादि-
दृष्टिर्विधीयते, ऋच्यध्यूत्तमित्यादिवाक्यस्य तदनुकूलत्वात् । 'पृथिवी
हिंकारः' इत्यादिवाक्यानां हिंकारः पृथिवीदृष्टिसंस्कार्य इत्याद्य-
र्थकत्वसंभवेनाऽऽश्रयगुणसंबन्धबोधकत्वात् । लोकादीनां तु नाऽऽश्र-
यत्वमव्यापारत्वात्, भूतभाव्युपयोगामावेन तेषामसंस्कार्यत्वात् ।
दध्यादिना होमादेरिव हिंकारादिदृष्ट्योत्पाद्यत्वाद्यभावाच्च । हिंका-
रादीनां तु पृथिव्यादिदृष्टिसंस्कृतानां सामनिष्पत्ताद्युपयोगात्कतुगत-
सामाव्यभिचरितसंबन्धेन तादृशसामसाधनत्वरूपेणाऽऽश्रयत्वबोधात्क-
तुप्रयोगमध्य एव लोकादिदृष्टेरनुष्ठानम् । यदि तु तेषु हिंकारादि-
दृष्टिर्विधीयते तदा यागे देवतोद्देशस्येव दृष्टौ पृथिव्यादिविशेष्यकत्व-
स्याऽऽरादुपकारैकाङ्गत्वे गौरवमिति ध्येयम् । उर्ध्वाश्चाऽऽवृत्ताश्च लोका
गत्यागतिभ्यां कल्पन्ते मोग्या भवन्ति ॥ ६ ॥ (५)

आसीनः संभवात् ॥ ७ ॥ इति ।

कर्माङ्गावबद्धोपासनानां कर्माङ्गवत्कर्तव्यत्वेऽपीतरोपासनस्य ब्रह्म-
ध्यानादेश्चाऽऽसीन एव कर्ता तस्यैव तत्र संभवाद्योग्यत्वाद्गुच्छेत्तस्ति-
ष्ठतो वा विक्षिप्तचित्तत्वात् ॥ ७ ॥

ध्यानाच्च ॥ ८ ॥ इति ।

आसीन एव ध्यानव्यवहारात् । अत एव चिरमुपरतबहिरन्तरिन्द्रि-
यत्वरूपमासीनगुणमादाय ध्यायति बको ध्यायति प्रोषितबन्धुरित्यादि-
प्रयोगः ॥ ८ ॥

अचलत्वं चापेक्ष्य ॥ ९ ॥ इति ।

अत एव चिरं निश्चेष्टत्वमासीनगुणमपेक्ष्य 'ध्यायतीव पृथिवी'
[छा० ७ । ६ । १] इत्यादिश्रौतप्रयोगः ॥ ९ ॥

स्मरन्ति च ॥ १० ॥ (६) इति ।

स्मरन्ति च

‘ आसीन ऊर्ध्वः प्रहो वा नियमो यत्र नेदृशः ।
तदासीनेन कर्तव्यं न प्रहेन न तिष्ठता ’ ॥

इत्यादि ॥ १० ॥ (६)

यत्रैकाग्रता तत्राविशेषात् ॥ ११ ॥ (७) इति ।

तेष्वेवोदाहरणेषु यत्र विद्वेशकालेषु चित्तैकाग्रतारूपमन्तरङ्गसाधनं
संभवति तत्रैव कर्तव्यताऽन्यथा नियतदिगादावपेक्षणीये तत्र चित्तैका-
ग्र्यस्य पाक्षिकत्वेन शेषिणो ध्यानस्य बाधापत्तेः । अत एव जातकर्मणः
पश्चादाशौचप्रवृत्तेः पूर्वं च स्तनपाने निषेधात्स्तनपानामावे मरणा-
पत्या पुत्रपूतत्वादिफलस्य बाधापत्तेर्जातिष्टेः पुत्रजन्माव्यवहितोत्तरत्व-
बाधावश्यकत्वे जातकर्मपूर्वकं स्तनपानं कारयित्वेष्टिसामान्यप्राप्तपर्व-
ण्येव जातेद्यनुष्ठानम् । ‘ समे शुचौ शर्करावह्निवालुके ।

विवर्जिते शब्दजलाश्रयादिभिः मनोनुकूले न तु चक्षुःपीडने ।

गुहानिवाताश्रयणेन योजयेत् ’ [श्वे० २ । १०] इति श्रुतिस्त्वैका-
ग्र्यमात्रपरा ॥ ११ ॥ [७]

आप्रायणात्तत्रापि हि दृष्टम् ॥ १२ ॥ (८) इति ।

पारलौकिकफलेष्वहंग्रहोपासनेष्वाप्रायणान्मरणपर्यन्तमावृत्तिः कार्या
हि यस्मात्तत्र मरणसमयेऽप्युपासनानुवृत्तेः पारलौकिकफलाप्तिहेतुत्वं
श्रुतिस्मृत्योर्दृष्टं ‘ सविज्ञानो म्रवति स विज्ञानमेवान्ववक्रामति ’ [बृ-
४ । ४ । २] ‘ यद्विस्तस्तेनैष प्राणमायाति स यावत्क्रतुरयमास्मालोक-
स्थैति ’ इतिश्रुतेः ।

‘ यं यं भावं स्मरन्वाऽपि त्यजत्यन्ते कलेवरम् ।

तं तमेवैति ’ [म० गी० ८ । ६]

इत्यादि ‘ तस्मात्सर्वेषु कालेषु मामनुस्मर ’ [म० गी० ८ । ७]
इति स्मृतेश्च । अत एवोपास्ये साक्षात्कृतेऽपि मरणकालोपासनानुवृत्त-
येऽन्तराऽप्यावृत्तेरावश्यकत्वम् । न चाऽऽवृत्तिं विनाऽपि साक्षात्कारस्यै-
वादृष्टद्वारा मरणकालिकानुवृत्तिहेतुत्वमस्त्विति वाच्यम् । दृष्टेनैवोपप-
त्तावदृष्टकल्पने गौरवादृष्टस्यादृष्टान्तरेण प्रतिबन्धसंभवाददृष्टसामग्र्या
चलवत्त्वेन प्रतिबद्धमशक्यत्वात् ॥ १२ ॥ (८)

तदधिगम उत्तरपूर्वाद्योरश्लेशविनाशौ
तद्व्यपदेशत् ॥ १३ ॥ (९) इति ।

तस्य सगुणस्य निर्गुणस्य वा ब्रह्मणोऽधिगमे साक्षात्कारे सत्युत्तर-
स्यादस्य पापस्याश्लेषो निषिद्धेऽनुष्ठितेऽपि पापं न जायत इत्यर्थः ।
पूर्वस्योत्पत्तस्य पापस्य विनाशः स्वसमानाधिकरणफलाजनकत्वं न तु
फलं विनैव ध्वंसः ' तस्य पुत्रा दायमुपयन्ति सुहृदः साधुकृत्यां
द्विषन्तः दायकृत्याम् ' इतिश्रुत्या सगुणनिर्गुणज्ञकर्मणां तत्सुहृद्विषत्सु
मोणजनकत्वबोधनात् । हेतुमाह । तद्यपदेशादिति । ' यथा पुष्करप-
लाश आपो न श्लिष्यन्त एवमेवंविदि पापं कर्म न श्लिष्यते ' [छा०
४ । १४ । ३] ' तद्यथेषीकातूलमग्नौ प्रोतं प्रदूयेतैवं हास्य सर्वे पाप्मानः
प्रदूयन्ते ' [छा० ५ । २४ । ३] ' क्षीयन्ते चास्य कर्माणि तस्मिन्हृदं
[सु० २ । २ । ८] इत्यादिश्रुतेः । न चोक्तश्रुतीनामर्थवादत्वेनाविव-
क्षितार्थत्वमिति वाच्यम् । सगुणविद्यायां सर्वपापप्रहाणपूर्वकैश्वर्यातिर्वा-
क्यशेषेण फलत्वनिश्चयान्निर्गुणं साक्षात्कृतवतस्तु निरभिमानत्वात्पापा-
नुपपत्तेः । अन्यथेश्वरस्यापि निषिद्धानुष्ठानात्पापापत्तेः । अत एव

' यस्य नाहंकृतो भावो बुद्धिर्यस्य न लिप्यते ।

हत्वाऽपि स इमाँल्लोकान्न हन्ति न निबध्यते ' [म०गी०८।१७]

इति स्मृतिः । पूर्वकर्मणां तु व्यधिकरणफलेनैव क्षयात्समानाधिकर-
णफलाजनकत्वात् । अन्यथाऽनादिमवसंचितकर्मणामनन्तानां समाना-
धिकरणफलेन क्षयाङ्गीकारे तत्त्वज्ञस्याप्यनिर्माक्षप्रसङ्गात् । न च
कायव्यूहमधिष्ठाय युगपदेव यावत्कर्मणां फलातिरिति वाच्यम् ।

कल्पमेकं सूर्यलोके चन्द्रलोके द्विकल्पकम् ।

ततश्च विविधान्मोगानाप्नोति ब्रह्मणः पदे ॥

इति । प्रतिलियतपौर्वापर्याणां कल्पाद्यवच्छिन्नानां कर्मविशेषजन्य-
मोगविशेषाणां युगपदसंभवाद्द्विधायाः कायव्यूहहेतुत्वे मानाभावाच्च ।
व्यधिकरणानां तु तादृशमोगानां व्यधिकरणं स्वनाशकं स्वजन्यमहृष्टं
द्वारीकृत्य विज्ञकर्मभिर्जननान्न दोषः । तस्मान्मानान्तरेणाप्राप्तावाधि-
तत्वाद्भुक्तश्रुतीनामर्थो देवताधिकरणन्यायेन विवक्षित एव । तस्याविव-

क्षितत्वेऽप्यविद्यामिव तत्कार्यमदृष्टं प्रति विद्याया नाशकत्वं लोकसिद्धं
सद्धानाधिकरणफलाजनकत्वं तु निर्बाधम् । एवं च तत्त्वज्ञस्य कर्मान्तरं
निष्फलं चेत्तत्त्वज्ञानसाधनानां सुतरामनावृत्तिस्तत्फलस्य सिद्धत्वाद्दृ-
ष्टरूपत्वाच्चेति पूर्वाधिकरणेनापवादिकी संगतिः ॥ १३ ॥ (९)

‘ सर्वे पाप्मानः ’ [छा० ५ । २४ । ३] इति पाप्मपदोपादानाच्छा-
स्त्रीयस्य ज्ञानस्य शास्त्रीयपुण्याभिभावकत्वासंभवाच्च पुण्यस्य नाश्लेष
विनाशावित्यधिकमाशङ्क्य ‘ न दुष्कृतं न सुकृतम् ’ इत्युपक्रम्य
‘ सर्वे पाप्मानः ’ इत्युक्तेः कर्ममात्रपरत्वात् ‘ उमे उ हैवैष एते तरति ’
[बृ० ४ । ४ । २२] इत्यनेन विदुषः सुकृतदुष्कृतोभयतरणस्योक्तत्वा-
च्छास्त्रीयत्वेऽपि विद्याभिभाव्यत्वे बाधकामावाञ्चोक्तमेवातिदिशति—

इतरस्याप्येवमसंश्लेषः पाते तु ॥ १४ ॥ (१०) इति ।

तदधिगम इत्यनुषज्यते । इतरस्य पुण्यस्यासंश्लेषः पूर्वस्य समानाधि-
करणफलानुपधायकत्वं परस्य साधनेऽनुष्ठितेऽप्यनुत्पत्तिः । पाते त्विति ।
पातः शरीरपातो मरणम् । तुशब्दोऽवधारणे । तथा च मरणाव्यवहि-
तोत्तरमेव विद्याफलाप्तिर्न तु कर्मभोगार्थं विलम्ब इत्यर्थः । एवं च
तत्त्वज्ञस्य नित्यकर्मणोऽप्यनुष्ठानं नाऽऽवश्यकं किंतु लोकसंग्रहार्थम्
॥ १४ ॥ (१०)

अनारब्धकार्ये एव तु पूर्वे तद-

वधेः ॥ १५ ॥ (११) इति ।

अनारब्धफलै एव पूर्वपापपुण्ये उक्तविनाशप्रतियोगिनी न तु याभ्यां
विद्याकाल एव फलं दातुमारब्धं ते । ‘ तस्य तावदेव चिरं यावन्न विमो-
क्षयेऽथ संपत्स्ये ’ [छा० ६ । १४ । २] इति श्रुत्या विद्याकाले प्रार-
ब्धफलककर्मफलीभूतचरमदेहपातस्य विद्याफलाप्त्यवधित्वश्रवणात्प्रार-
ब्धफलकर्मणा समानाधिकरणानां केषां चित्फलानां जनितत्वात्तत्तक-
र्मातिरिक्तकर्मणामेव व्यधिकरणफलजनकत्वकल्पनात् । अत एव श्रुति-
स्मृतिषु स्थितप्रज्ञादिसंज्ञया जीवन्मुक्तो निर्दिष्टः ॥ १५ ॥ (११)

ननु नित्यकर्मणां निर्गुणविद्यया स्वजन्यया विनाशो न स्यात्तथा
चाऽऽनुषङ्गिकपितृलोकादिरूपतत्फलभोगावश्यकत्वे कथं पाते त्वित्युक्तं

ख्यातां च सगुणविद्यया तेषामश्लेषविनाशावधिषेपेण सुकृतश्रवणा-
शनाऽऽह—

अग्निहोत्रादि तु तत्कार्यायैव
तद्दर्शनात् ॥ १६ ॥ इति ।

तु शब्दाङ्गैषं यतोऽग्निहोत्रादि नित्यकर्म तस्मै विद्यारूपाय कार्या-
योपयुज्यते । एवकारोऽप्यर्थः । तेन च व्यधिकरणानुषङ्गिकफलजन-
कत्वसमुच्चयः । तद्दर्शनात् ' विविदिषन्ति यज्ञेन ' [बृ० ४।४।२२]
इत्यादौ ' तस्य पुत्राः ' इत्यादौ चोभयोपयोगदर्शनात् । सगुणविद्या-
पक्षे तु तस्या विद्यायाः कार्याय साक्षात्काररूपाय तत्पूर्ववर्त्युपयुज्यते
तदुत्तरवर्ति तु पारलौकिकाय विद्याफलाय द्वारं तु सत्त्वशुद्धयतिशयः ।
तद्दर्शनात् ' धर्मेण पापमपनुदति ' इत्यादिना नित्यानां सत्त्वशोधक-
तया पापनाशहेतुत्वदर्शनात् ' यक्ष्यमाणो ह वै भगवन्तोऽहमस्मि ' [छा० ५।११।५] इत्यस्य सगुणविदोऽपि नित्यानुष्ठानलिङ्गस्य
दर्शनात् । तथा च पापनाशरूपस्य फलस्य सामानाधिकरण्येनैवोप-
कारकत्वसंभवात्साक्षात्कारोत्तरमेव कर्मणां व्यधिकरणफलोपधायक-
त्वस्योक्तवैयर्थ्यबोधितत्वात्साक्षात्कारपूर्वकमेव नित्यकर्माभिः समाना-
धिकरणस्य पापनाशस्य जनितत्वात्तद्वारकसत्त्वशुद्धयतिशयरूपफला-
तिरिक्तफलं प्रत्येव वैयधिकरण्येन तेषां जनकत्वम् । तादृश एव
च नाशः सगुणविद्यास्थलेऽप्यग्निहोत्रादीनामिष्ट एव परं तु सगुणसा-
क्षात्कारात्पूर्वेषु तेषु समानाधिकरणसत्त्वशुद्धिहेतुत्वस्य क्लृप्तत्वेनोत्तरेषा-
मपि पारलौकिकफलोपकारसंभवात्तदित्यश्लेषोऽपि समानाधिकरण-
सत्त्वशुद्धयन्यफलाजनकत्वरूपः । सर्वथा सगुणनिर्गुणे साक्षात्कृत-
वत् आनुषङ्गिकपितृलोकादिफलासंबन्धः ॥ १६ ॥

अतोऽन्याऽपि ह्येकेषामुभयोः ॥ १७ ॥ (१२) इति ।

अपि रवधारणे । एवं चातोऽग्निहोत्रादेरन्या या साधुकृत्या काम्य-
कर्मरूपा सैवैकेषां शाखिनां ' तस्य पुत्राः ' इत्यादिवाक्य उक्तेत्युभयो-
र्वादरायणजैमिन्योः संमतम् ॥ १७ ॥ (१२) ।

यदेव विद्ययेति हि ॥ १८ ॥ (१३) इति ।

नित्यानां काम्यानां च व्यवस्थोक्ता तत्राग्निहोत्राद्यङ्गावबद्धोपा-
स्तीनां काम्यव्यवस्था न तु नित्यवत् । हि यस्मात् ' यदेव विद्यया
करोति श्रद्धयोपनिषदा तदेव वीर्यवत्तरं भवति ' [छा० १ । १ । १०]
इति वाक्यं सविद्यस्य कर्मणः स्वामाविकफलातिशयफलकत्वरूपवीर्य-
वत्तरत्वकथनेनाविद्यस्यापि तस्य सफलत्वरूपवीर्यवत्त्वद्योतनेन विद्यायाः
स्वामाविकफलककर्मानङ्गत्वं द्योतयति । तथा च नित्यकर्मानङ्गत्वान्न
नित्यव्यवस्थेति भावः ॥ १८ ॥ (१३)

प्रारब्धफलककर्मफलीभूतचरमदेहान्ते विद्याफलाप्तिरिति पाते त्वित्य-
नेनोक्तं तच्चायुक्तं यत्र प्रारब्धफलककर्मण एव नानादेहप्राप्तिः फलं तत्र
जन्ममरणाभ्यां विद्याप्रमोषाद्भूयोऽपि संसारप्रवाहसंमवात्तत्राऽऽह—

भोगेन त्वितरे क्षपयित्वा संपद्यते ॥ १९ ॥ (१४) इति ।

इतरे विद्यानभिभावे पापपुण्ये भोगेन क्षपयित्वा संपद्यते सगुण-
विलोकान्तरं निर्गुणविच्च विदेहकैवल्यं भजते । तुरवधारणे । तथा
चाविद्यायाः पूर्वमेव निवृत्तत्वात्प्रतिबन्धकीभूतस्य प्रारब्धफलककर्मणः
क्षयेऽन्तःकरणादिरूपस्याविद्याकार्यस्य निवृत्त्यावश्यकत्वेन निर्गुणविदो
न मूयः संसारप्रसक्तिः । ' सविज्ञानो भवति स विज्ञानमेवान्ववक्रा-
मति ' [बृ० ४ । ४ । २] इति श्रुत्योपासनाभ्यासाधीनमरणकालीनो-
पास्यस्मृतेः ।

' यं यं मावं स्मरन्देही त्यजत्यन्ते कलेवरम् ।

तं तमेवैति कौन्तेय सदा तद्भावभावितः ' ॥

[म० भी० ८ । ६] इति स्मृत्या सगुणाप्तिस्मृतेश्च न सगुणविदोऽ-
पि सेति भावः ॥ १९ ॥ (१४)

इति चतुर्थाध्यायस्य प्रथम पादः ॥ १ ॥

अथ चतुर्थाध्यायस्य द्वितीयः पादः ।

विद्याया जीवन्मुक्तिरूपं फलं सविशेषं निरूपितं प्रारब्धक्षयान्तरमा-
विनि फले तु सामान्यतो निर्णीते । उक्तान्त्यपेक्षानपेक्षारूपो विशेषो

द्वितीये निरूपयिष्यते तदर्थं पञ्चाग्निविद्यादौ चिन्तनार्थं च वगादिवृत्ति-
लयो विचार्यते । तत्रोत्क्रान्तिर्न संभवति तस्या वागादीन्द्रियोपहितजीव-
कर्तृत्वात् 'अस्य सोम्य पुरुषस्य प्रयतो वाङ्मनसि संपद्यते मनः प्राणे
प्राणस्तेजसि तेजः परस्यां देवतायाम्' [छा० ६।८।६] इत्यत्र
वाग्निन्द्रियस्य च लयोक्तेस्तत्राऽऽह—

वाङ्मनसि दर्शनाच्छब्दाच्च ॥ १ ॥ इति ।

उत्क्रान्तिसमये वाग्निन्द्रियं मनसि वर्तते न तु लीयते स्वप्रकृतावेव
वस्तुनो लपदर्शनात् । संपद्यत इति शब्दादप्ययमेवार्थः । लयस्य दर्श-
नबाधितत्वेन वृत्तिरहितसंसर्गस्यैव संपद्यर्थत्वात् ॥ १ ॥

अत एव च सर्वाण्यनु ॥ २ ॥ (१) इति ।

प्राणमनूत्क्रामन्तं सर्वे प्राणा अनूत्क्रामन्ति' [बृ० ४।४।२]
इत्यत्र सर्वाणीन्द्रियाणि प्राणमनूत्क्रामन्तीति श्रूयते तदप्यत एव संग-
च्छते न तु तेषां लये ॥ २ ॥ (१)

मनसोऽन्नप्रयत्वेनान्नप्रकृतिजलमये प्राणे लयः संभवतीत्यधिकमाश-
ङ्क्यातिदिशति—

तन्मनः प्राण उत्तरात् ॥ ३ ॥ (२) इति ।

तद्वाग्विशिष्टं मनोऽप्युत्क्रान्तिकाले प्राणवृत्ति यतः प्राणप्रकृतिजल-
स्योत्तरं कार्यं यदन्नं तस्माज्जातम् । तथा च प्रकृतावेव लयो न तु प्रकृ-
तिप्रकृतौ विकारान्तरेऽतिप्रसङ्गादिति भावः ॥ ३ ॥ (२)

नन्वेवमपि प्राणस्य तेजसि तेजसश्च परदेवतायामात्मनि लये लयस्य
च वृत्तिरहितसंसर्गरूपत्वेनोपाधीनां निर्व्यापारत्वादात्मनः कथमुत्क्रान्ति-
स्तत्राऽऽह—

सोऽध्यक्षे तदुपगमादिभ्यः ॥ ४ ॥ इति ।

स प्राणोऽध्यक्षे विद्याकर्मपूर्वप्रज्ञोपाधिकं आत्मनि तिष्ठति विद्या-
कर्माद्यनुसारादुत्क्रान्त्यनुकूलवृत्तिमानित्यर्थः । इममात्मानमन्तकाले
'सर्वे प्राणा अभिसमायन्ति' [बृ० ४।४।१] 'तमुत्क्रामन्तं
प्राणोऽनूत्क्रामति' [बृ० ४।४।२] इत्यादिश्रुतिभिः प्राणस्य निरु-
क्तवृत्तिरूपात्मोपगमबोधनात् । आदिना प्राणस्योक्तवृत्तिमनङ्गीकृत्य

तेजसि लयाभ्युपगमे तेजसः स्वतः क्रियाशक्त्यमावात्तत्क्रियाद्वारा प्राणक्रियाया वक्तुमशक्यत्वेनोक्तश्रुतीनां विरोधात् ॥ ४ ॥

कथं तर्हि 'प्राणस्तेजसि' इति तेजः शब्दितेषु भूतेषु लयः श्रूयते तत्राऽऽह—

भूतेष्वतःश्रुतेः ॥ ५ ॥ इति ।

उक्तश्रुतेः प्राणस्य भूतेषु संपत्तिर्या प्रतीयते साऽतो निरुक्तात्मोप-
गमोत्तरं साऽपि प्राणस्य स्ववृत्त्यभिमान्यात्माभिमानविषयत्वं स्ववृत्त्य-
धीनव्यापारकत्वं चेत्युभयरूपेति भावः ॥ ५ ॥

नैकस्मिन्दर्शयतो हि ॥ ६ ॥ (३) इति ।

यद्यपि तेजसीति श्रुतं तथाऽपि तस्य पञ्चभूतसूक्ष्माणामुपलक्षक-
त्वात्तेष्वेव साध्यक्षः प्राणस्तिष्ठति न त्वेकस्मिन्स्तेजसि । हि यस्मात्
'पृथिवीमय आपोमयस्तेजोमयो वायुमय आकाशमयः' [बृ० ४ । ४ ।
५] इति श्रुतिः ।

'अण्व्यो मात्राऽविनाशिन्यो दशार्धानां तु याः स्मृताः ।

ताभिः सार्धमिदं सर्वं संभवत्यनुपूर्वशः'

इत्यादिस्मृतिश्चामुमर्थं दर्शयतः ॥ ६ ॥ (३)

समाना चाऽऽसृत्युपक्रमादसृतत्वं चानु-
पोष्य ॥ ७ ॥ (४) इति ।

सैयमुत्क्रान्तिनिर्गुणविदि निषिद्धाऽपि सगुणविदः समाना निर्वि-
द्यसाधारणी । चो हेतौ । सृतिर्दक्षिणोत्तरमार्गस्तदुपक्रममभिव्याप्य
यतः सा वर्तते । ननु 'विद्ययाऽसृतमश्नुते' [ईशावा० ११] इति
श्रुतेः सगुणविदो न सृत्युपक्रमस्तच्छ्रुतिरप्यत एव स्तुतिपरेत्यत्राऽऽह
असृतत्वमिति । 'स एकधा भवति द्विधा भवति' [छा० ७ । २६ ।
२] इत्यादिनानाविधसगुणविद्याफलश्रुतेस्तद्भोगानुरोधेन सृतेरावश्य-
कत्वात्तदुपक्रमात्पूर्वमविद्यामनुपोष्यादग्ध्वैव भोगानन्तरमेव सगुणवि-
दोऽसृतत्वमित्यर्थः ॥ ७ ॥ (४)

ननुक्ता फलश्रुतिर्भोगश्रुतिश्चाविद्वद्विषयैव मविष्यति 'तेजः पर-
स्याम्' [छा० ६ । ८ । ६] इत्यनेन विदुषः प्राणादिसहितस्य तेजस-

आत्यन्तिकलयोक्तेः परदेवताया ब्रह्मणः सर्वप्रकृतित्वेन तत्संपत्तेस्तथा-
दस्य स्वरसतः प्रतीयमानस्य त्यागे मानामावात्तत्राऽऽह—

तदाऽपीतेः संसारव्यपदेशात् ॥ ८ ॥ इति ।

तत्तेजःशब्दितं प्राणादिविशिष्टं मूतसूक्ष्मजातयाऽपीतेर्मोक्षपर्यन्तम-
वातिष्ठते ।

‘ योनिमन्ये प्रपद्यन्ते शरीरत्वाय देहिनः ।

स्थाणुमन्येऽनुसंपन्ति यथाकर्म यथाश्रुतम् ’

[कठ० २।२।७] इत्यादिना विद्वद्विद्वत्साधारण्येन संसारव्यपदे-
शात्, निर्गुणविद्यां विनाऽविद्याया अनिवृत्तत्वेन तत्कार्यस्य तेजआदे-
रात्यन्तिकलयासंभवाच्च ॥ ८ ॥

ननु तेजआदिकमुत्क्रामत्तत्कुतो नोपलभ्यते कुतो वा पिहितद्वारगूहा-
द्वच्छेत्तत्राऽऽह—

सूक्ष्मं प्रमाणतश्च तथोपलब्धेः ॥ ९ ॥ इति ।

मूतसूक्ष्मजातं सूक्ष्ममतीन्द्रियं चकाराद्गूहादिसिरप्रतिहतं प्रमाणत
उत्क्रान्त्यादिश्रुत्यन्यथानुपपत्त्यादिरूपादेविदुषामुत्क्रान्तिस्थले सूक्ष्म-
ताया अप्रतीघातस्य च लौकैरप्युपलब्धेर्निर्णयात् ॥ ९ ॥

नोपमर्देनातः ॥ १० ॥ इति ।

अतः स्थूलदेहात्तस्य वैलक्षण्यादेव स्थूलदेहस्योपमर्देन दाहादिना
नास्य सः ॥ १० ॥

अविद्वदुत्क्रान्तिस्थले मूतसूक्ष्माणामुत्क्रान्तिं निश्चित्य तदनुपलम्भा-
दिना तदीयसूक्ष्मत्वाप्रतिघातानुमानमुत्क्रान्तिलिङ्गं च संभवतीत्याह—

अस्यैव चोपप*त्तेरुष्मा ॥ ११ ॥ (५) इति ।

अस्य मूतसूक्ष्मजातस्यैवोष्मा यो जीवच्छरीर उपलभ्यते न स्थूल-
शरीरस्य मृतशरीरेऽपि तदुपलम्भापत्तिरूपाया उपपत्तेः । अत एव
श्रुतिः—उष्ण एव जीविष्यञ्शीतो मरिष्यन् ’ इति । तस्मात्सिद्धा विद्व-
द्विद्वत्साधारण्युत्क्रान्तिः ॥ ११ ॥ (५)

* मुद्रितब्रह्मसूत्रभाष्ये तैरेष ऊष्मा इति पाठः ।

१ क. 'दिमीपा' । २ ख. च लौकिक' । ३ ख. 'ना यस्य' ।

प्रतिषेधादिति चेन्न शारीरात् ॥ १२ ॥ इति ।

नन्वेवं निर्गुणविदोऽप्युत्क्रान्तिः स्यात् ' न तस्य प्राणा उत्क्रामन्ति ' [बृ० ४ । ४ । ६] इति कण्वश्रुत्या प्रतिषेधान्न तस्य सेति चेन्न । यतो ' न तस्मात्प्राणा उत्क्रामन्ति ' इतिमाध्यंदिनश्रुत्या प्रधानीभूता-च्छारीराज्जीवादेवोत्क्रान्तिर्निषिध्यते तदनुसारेण कण्वश्रुतावपि तथै-
वार्थः । तथा च विदुषो जीवात्प्राणा नोत्क्रामन्ति किंतु सहैव जीवेन देहादुत्क्राम्य ब्रह्मलोके गत्वा जीवं त्यजन्तीति भावः ॥ १२ ॥

स्पष्टो ह्येकेषाम् ॥ १३ ॥ इति ।

नेत्यनुषङ्गः । नैवं वाच्यम् । हि यस्मादेकेषां माध्यंदिनानां ' न तस्मात्प्राणा उत्क्रामन्ति ' ' स उच्छ्रयत्वाध्मायत्याध्मातो मृतः शेते ' । [बृ० ३ । २ । ११] इतिवाक्ये निषिध्यमानोत्क्रान्त्यपादानस्यो-
च्छ्रयनाद्यसाधारणदेहधर्मोक्तेर्देहत्वनिश्चयाज्जीवस्य प्राधान्येऽपि तद-
भेदमुपचर्योक्तवाक्यस्थतत्पदयोर्देहपरत्वादन्यथा न तस्येत्यादिश्रुतौ
तस्येतिषष्ठ्या अपादानत्वलक्षणापत्तेः । प्राप्तदेहापादानकोत्क्रान्तिनिषे-
ध ऋत्वेनोपचारस्यादोषत्वाच्च । देहापादानकोत्क्रान्तिनिषेधः स्पष्ट एव
॥ १३ ॥

स्मर्यते च ॥ १४ ॥ (६) इति ।

' नोत्क्रामन्ति मुनेः प्राणा व्यापी सर्वगतो हि सः ।
तेन व्याप्तमिदं सर्वं कुत उत्क्राम्य यास्यति ' ॥

इति स्मर्यतेऽपि । चकारात्प्रारब्धस्य प्रतिबन्धकस्य क्षयेऽन्तःकरणा-
देरात्यन्तिकलयस्याऽऽवश्यकत्वेन न निर्गुणज्ञस्योत्क्रान्तिसंभवः । शुकान-
दीनां तु योगमाहात्म्यदर्शनायाऽऽदित्यमण्डलगमनं नोत्क्रान्त्या । अत
एव—

' दर्शयित्वा प्रमावं स्वं सर्वभूतगतोऽभवत् '

इत्युक्तं शुकनिर्याणे ॥ १४ ॥ (६)

ननु ' न तस्य प्राणा उत्क्रामन्ति ' [बृ० ४ । ४ । ६] ' अत्रैव
समवर्त्तीयन्ते ' [बृ० ३ । २ । ११] इत्यत्र प्राणानां लय उक्तः स च
तदुपादानभूतसूक्ष्मेषु ' गताः कलाः पञ्चदश प्रतिष्ठाः ' [मु० ३।२।७]
इति श्रुतौ तेषामेव प्रकृत्यर्थकप्रतिष्ठाशब्दितत्वात्स्वप्रकृतावेव लय इति

न्यायाच्च । तथा चाऽऽत्यन्तिकलयाभावात्पुनरपि संसारापत्त्या कथं
ब्रह्मज्ञस्यानुत्क्रान्तिरुक्ता तत्राऽऽह—

तानि परे तथा ह्याह ॥ १५ ॥ (७) इति ।

तानि ब्रह्मज्ञस्य वागादीनि परे ब्रह्मणि लीयन्ते । हि यस्मात् 'इमाः
षोडश कलाः पुरुषायणाः पुरुषं प्राप्यास्तं गच्छन्ति' [प्र० ६ । ५]
इति श्रुतिस्तथाऽऽह । तथा चोभयश्रुत्यनुरोधेन भूतसूक्ष्मेषु लीनानां
ब्रह्मणि लयः कल्प्यत इति भावः । [*ज्ञानक्रियाशक्तिमात्रभेदेन मनः-
षोडश कलाः पुरुषायणाः पुरुषं प्राप्यास्तं गच्छन्ति' [प्र० ६ । ५]

तत्तद्धारकरणकोत्क्रान्त्यनुकूलप्राणादिवृत्तिः । हार्देन मानसेन सगु-
णोपासनेनानुगृहीतो युक्तस्तु जीवः शतनाडीभ्योऽधिकया मूर्ध-
न्यनाड्या निष्क्रामति न त्वन्यथा विद्यासामर्थ्यानुरोधात् । अन्यथा
नाड्यन्तरेणोत्क्रान्तौ ब्रह्मलोकादिभिन्नलोकस्यैव प्राप्यत्वेन ब्रह्मलो-
कादिप्रापकस्य विद्यासामर्थ्यस्य हान्यापत्तेः । सा विद्या शेषो हेतुर्यस्य
फलस्य तद्गतिस्तत्प्रकरणं तत्संबन्धात् । ‘ शतं चैका च हृदयस्य
नाड्यस्तासां मूर्धानमभिनिःसृतैका । तयोर्ध्वमायन्नसृतत्वमेति ’ [छा०
८ । ६ । ६] इति श्रुत्या विद्याफलप्रकरणे तन्नाड्या उक्तत्वाद्नुस्मर्यतेऽ-
नेनेत्यनुस्मृतिरुक्तवाक्यं तस्मात् । योगो ब्रह्मनाडीतियौगिकशब्दरूप-
समाख्या तस्मात् । तथा च प्रकरणवाक्यसमाख्याभिर्विद्याफलाप्त्यर्थं
मूर्धन्यनाडी नियम्यते तत्फलस्य च नाड्यन्तरपरिसंख्याया आर्थिकत्वा-
द्दोषत्वमिति भावः ॥ १७ ॥ (९)

रश्म्यनुसारी ॥ १८ ॥ इति ।

मूर्धन्यनाड्योत्क्रामन्विरश्मिमालम्ब्य गच्छति । ‘ अथ या एता
हृदयस्य नाड्यः ’ [छा० ८ । ६ । १] इत्युपक्रम्य नाडीरश्मिसंबन्ध-
सुक्त्वा ‘ यत्रैतदस्माच्छरीराद्दुत्क्रामत्यथैतैरेव रश्मिभिरुर्ध्वमाक्रमते ’
[छा० ८ । ६ । ५] इत्युक्त्वा ‘ तयोर्ध्वमायन्नसृतत्वमेति ’ [छा०
८ । ६ । ६] इत्यस्योक्तत्वात् ॥ १८ ॥

निशि नेति चेन्न संबन्धस्य यावद्देहभा-
वित्वाद्दर्शयति च ॥ १९ ॥ (१०) इति ।

ननु निशि न नाडीरश्मिसंबन्धस्तथा च निशि प्रेतानां दिवापेक्षणे
देहस्य रात्रौ दाहादिना नाडीरश्मिसंबन्धस्यासंभवाद्गिरिद्वाराऽऽदि-
त्यमार्गेण विद्याफलाप्त्यसंभव इति चेन्न । नाडीरश्मिसंबन्धस्य यावद्दे-
हमावित्वात् । चो हेतौ । ‘ असुष्मादादित्यात्प्रतायन्ते ता आसु
नाडीषु सृप्ता आभ्यो नाडीभ्यः प्रतायन्ते तेऽमुष्मिन्नादित्ये सृप्ताः
[छा० ८ । ६ । २] इति श्रुतिर्यस्मात्तथा दर्शयति । तथा चोक्त-
श्रुतेः कालाविशेषेण रश्मिसंबन्धबोधकत्वादन्यथा विद्यायाः पाक्षिक-

फलत्वापातादनुपलभ्यमानसूक्ष्मरश्मिसंबन्धसत्त्वे बाधकामावाच्च न दोष इति भावः ॥ १९ ॥ (१०)

अतश्चायनेऽपि दक्षिणे ॥ २० ॥ इति ।

अतः फलमुद्दिश्य विद्याविधायकशास्त्रान्यथानुपपत्तेरेव दक्षिणेऽयने प्रेतोऽपि विद्वानुत्तरायणाद्यभिमानिदेवतायदितमार्गेण गच्छत्येव । उत्तरायणस्य प्राशस्त्यप्रसिद्धिस्त्वविद्वद्विषया । मीष्मस्योत्तरायणापेक्षाऽपि पितृप्रसादलब्धस्वच्छन्दमृत्युताख्यापनाय ॥ २० ॥

ननु—

‘ अग्निर्ज्योतिरहः शुक्लः षण्मासा उत्तरायणम् ।

तत्र प्रयाता गच्छन्ति ब्रह्म ब्रह्मविदो जनाः ॥

धूमो रात्रिस्तथा कृष्णः षण्मासा दक्षिणायनम् ।

तत्र चान्द्रमसं ज्योतिर्योगी प्राप्य निवर्तते ’ [म० गी० ८।२४।२५] इति रात्रिदक्षिणायनप्रेतानां पुनरावृत्तिः स्मर्यते तत्राऽऽह—

योगिनः प्रति च स्मर्यते स्मार्ते

चैते ॥ २१ ॥ (११) इति ।

एते आवृत्त्यनावृत्ती स्मार्ते योगस्मृत्युक्तानुष्ठानफले न तु श्रुत्युक्तविद्याफले । यतः—

‘ यत्र काले त्वनावृत्तिमावृत्तिं चैव योगिनः ।

प्रयाता यान्ति तं कालं वक्ष्यामि भरतर्षभ ’ [म० गी० ८।२३]

इत्युपक्रम्य योगानुष्ठानवतः प्रति तदुभयं स्मर्यते । तथा च विषयभेदादविरोधः । चकारात्स्मृतेरप्यहराद्यभिमानिदेवतापरत्वे सुतरामविरोधः । तस्माद्वात्राविव दक्षिणायनेऽपि प्रेतानां विदुषा विद्याफलं लभ्यत एव ॥ २१ ॥ (११)

इति चतुर्थाध्यायस्य द्वितीयः पादः ॥ २ ॥

अथ चतुर्थाध्यायस्य तृतीयः पादः ।

उत्क्रान्तस्य विदुषो देवयानपथनिरूपणं तृतीयार्थः । तत्र ‘ अथैतैरेव रश्मिभिरूर्ध्व आक्रमते ’ [छा० ८।६।५] इत्येवकारेणान्यव्यव-

च्छेदात् 'स यावत्क्षिप्येन्मनस्तावदादित्यं गच्छति' [छा० ८।६।५] इति क्षिप्रतानिर्देशस्य विलम्बितमार्गान्तरसूचकत्वाद्भिन्नोपासनाशेषत्वाद्भिन्नप्रकरणस्थत्वाच्च नानाविधमार्गा इति प्रत्याह—

अर्चिरादिना तत्प्रथितेः ॥ १ ॥ (१) इति ।

सर्वाऽपि विद्वानर्चिरादिघटितेनैकेनैव मार्गेण गच्छति । पञ्चाग्निविद्याप्रकरणे 'ये चेमेऽरण्ये श्रद्धासत्यमित्युपासते तेऽर्चिषमेवाभिसंभवन्त्यर्चिषोऽहः' [छा० ५।१०।१] इत्यादिश्रुत्या विद्यान्तरवतामपि तस्य मार्गस्य प्रथितेरुक्तत्वात् । तथा च रश्म्यहर्वायुसूर्यादयो यद्यपि सर्वे तत्तद्विद्याप्रकरणेषु नोक्तास्तथाऽपि घटकत्वेन गुणीभूतस्य रश्म्यादेर्भेदेन प्रधानस्य मार्गस्य भेदायोगात्कल्पनालाघवाद्बहुलघटितमार्गाणामसमानबलत्वेन विकल्पासंभवात् 'एतैरेव' [छा० ८।६।५] इत्यादे रश्मिप्रापकत्वबोधकस्यान्यव्यवच्छेदकत्वे वाक्यभेदापर्या रश्मिशब्दप्राप्तस्य रश्म्ययोगव्यवच्छेदस्यानुवादकत्वात्क्षिप्रतोक्तेश्च पितृयाणावच्छिन्नचन्द्रगमनापेक्षिकत्वाद्भिन्नोपासनाशेषत्वेऽपि भिन्नकर्मशेषाहवनीयादिवद्भूमेर्देवाधकाभावाद्घटकदेशप्रत्यभिज्ञानाच्चैक एव देवयानमार्ग इति भावः ॥ १ ॥ (१)

वायुमब्दादविशेषविशेषाभ्याम् ॥ २ ॥ (२) इति ।

'अर्चिषोऽहरह आ पूर्यमाणपक्षमा पूर्यमाणपक्षाद्यान्षड्दुदङ्ङेति भासास्तान्' । [छा० ५।१०।१] 'मासेभ्यः संवत्सरसं संवत्सरादादित्यमादित्याच्चन्द्रमसम्' [छा० ५।१०।२] इत्यर्चिरादिपरम्परया गच्छन्संवत्सरशब्दितादब्दादनन्तरं वायुं गच्छति । 'स वायुमागच्छति तस्मै स तत्र विजिहीते यथा रथचक्रस्य खं तेन स ऊर्ध्वमाक्रमते स आदित्यमागच्छति' [बृ० ५।१०।१] इति विशेषलाभात् । 'अग्निलोकमागच्छति स वायुलोकं स वरुणलोकं स इन्द्रलोकं स प्रजापतिलोकं स ब्रह्मलोकम्' [कौषी० १।३] इति कौषीतकिश्रुतेरग्निलोकशब्दितादर्चिषोऽनन्तरं तु न वायुं गच्छत्यानन्तर्यबोधकशब्दादिविशेषाभावात्पाठक्रमस्य पूर्वोक्तश्रौतक्रमादौर्बल्यात् । 'मासेभ्यो देवलोकं देवलोकादादित्यम्' [बृ० ६।२।१५] इति वाजसनेयश्रुत्युक्तं देवलोकानन्तर्यमपि वायुव्यवहितं छिद्र-

दानरूपोपपादकसहितस्य वाच्यवानन्तर्यस्याव्यवहितत्वौचित्यात् । एवं मासानन्तर्यमपि संवत्सरेण व्यवहितमुक्तश्रुत्यनुरोधात् । न च देवलोकानन्तरमेव संवत्सरः कुतो न स्यादिति वाच्यम् । छान्दोग्ये देवयाने 'मासेभ्यः संवत्सरम्' इत्युक्त्वा पितृयाणेऽपि संवत्सरस्य मासानन्तर्यप्रसक्तौ 'यान्वद्भूदक्षिणैति मासास्तान्नैते संवत्सरमभिप्राप्नुवन्ति' [छा० ५ । १० । ३] इत्यनेन तन्निषिध्य 'मासेभ्यः पितृलोकम्' [छा० ५ । १० । ४] इत्यनेन संवत्सरानन्तरत्वेन श्रुत्यन्तरप्राप्ते देवलोकस्थाने पितृलोकस्योक्तत्वात् ॥ २ ॥ (२)

तद्धितोऽधि वरुणः संबन्धात् ॥ ३ ॥ (३) इति ।

'आदित्याच्चन्द्रमसं चन्द्रमसो विद्युतम्' [छा० ४ । १५ । ५] इत्यत्रोक्तायास्तद्धितोऽध्युपरि वरुणोपलक्षिता वरुणेन्द्रप्रजापतयो गच्छता क्रमेण लभ्यन्ते । वरुणस्य विद्युत्संबन्धिजलाधिष्ठातृत्वेनाऽऽगन्तुकानामन्ते निवेश इतिन्यायेन च वरुणादीनां विद्युत आनन्तर्यरूपसंबन्धलामात् ॥ ३ ॥ (३)

आतिवाहिकास्तल्लिङ्गात् ॥ ४ ॥ इति ।

'तेऽर्चिषम्' [छा० ५ । १० । १] इत्यादिश्रुतावर्चिरादिशब्दिता अर्चिराद्यभिमानिन्य उत्क्रान्तस्य पुरुषस्याऽऽतिवाहिका उत्तरोत्तरस्थानप्रापिका देवताः । 'चन्द्रमसो विद्युतं तत्पुरुषोऽमानवः स एतान्ब्रह्म गमयति' [छा० ४ । १५ । ५] इत्यस्मिन्नुक्तश्रुतिशेषे विद्युल्लोकाद्वाहकपुरुषस्यामानवत्वविशेषणस्यार्चिरादिस्थानाद्वाहकस्य मानवत्वसूचकतया तल्लिङ्गत्वाद्वाक्यशेषोक्तवाहकचेतनत्वदर्शनेन पूर्वत्र सामान्यवाक्येऽपि तथा कल्पनाच्च ॥ ४ ॥

उभयव्यामोहात्तसिद्धेः ॥ ५ ॥ इति ।

अर्चिरादिपदार्था न निश्चेतना उभयोरुत्क्रान्तजीवस्य स्थूलदेहशून्यस्यार्चिरादिस्थानस्य चाचेतनस्य व्यामोहादप्रयत्नत्वात्तस्याभिमानिदेवतात्वस्य सिद्धेः । चेतनमन्तरेणाप्रयत्नस्य गमनासंभवादहःशुक्लपक्षोत्तरायणानां कालान्तरप्रेतं प्रति मार्गघटकत्वानुपपत्तेश्चेति भावः ॥ ५ ॥

नन्वेवं वरुणादीनामप्यातिवाहिकदेवतात्वे विद्युल्लोकाद्मानवपुरुषेण नयनं श्रौतं विरुद्धं तत्राऽऽह—

वैद्युतेनैव ततस्तच्छ्रुतेः ॥ ६ ॥ (४) इति ।

ततो विद्युतोऽमानवपुरुषेण नीयत एव तद्बोधकश्रुतेः । वरुणादीनां तु तत्प्रतिबन्धाकरणाद्ध्वाराऽऽतिवाहिकदेवतात्वमित्युभयाविरोधः । तस्माद्देतादृशो मार्गो विदुषां चिन्त्यो गतिहेतुश्चेति सिद्धम् ॥ ६ ॥

मार्गं निरूप्य तेन प्राप्तव्यं निरूपयति—

कार्यं वादरिरस्य गत्युपपत्तेः ॥ ७ ॥ इति ।

कार्यमुपासनाविषयतत्तद्गुणविशिष्टं ब्रह्म प्राप्यमस्यैव गम्यत्वोपपत्तेः । निरु(रु)पाधिकस्य नित्यप्राप्तत्वात् 'न तस्य प्राणा उत्क्रामन्ति' [बृ० ४ । ४ । ६] इत्यादिना गतिं विनैव तदाप्त्युक्तेः । तदाप्तेरेकरसत्वेनोपासनातारतम्याधीनतारतम्यानुपपत्तेः । जीवे ब्रह्मणो विकारत्वमवयवत्वं वा प्रकल्प्य गतिकल्पने 'निष्कलं निष्क्रियम्' [श्वे० ६ । १९] इत्यादिश्रुतिविरोधाद्विकारिण्यवयविनि च नित्याप्त्यावश्यकत्वान्मोक्षे स्वरूपनाशप्रसङ्गात् 'नात्र काचन भिदाऽस्ति' [नृसिंह० ता० ८] इत्याद्यत्यन्ताभेदबोधकश्रुतिजातविरोधाच्च । तत्त्वसाक्षात्कारं विना प्रथमत एव कैवल्यानुपपत्तेश्च ॥ ७ ॥

विशेषितत्वाच्च ॥ ८ ॥ इति ।

'ब्रह्मलोकान्गमयति ते तेषु ब्रह्मलोकेषु पराः परावतो वसन्ति' [बृ० ६ । २ । १५] इत्यत्र ब्रह्मलोकशब्देन सत्यलोकरूढेन यौगिकत्वेऽपि प्रयोगप्राप्त्युत्पत्त्यर्थमस्तस्यैवोपस्थापकेन गम्यस्य विशेषितत्वाद्ब्रह्मैव लोक इत्यर्थं आधारसप्तम्यनुपपत्तेः । 'तृतीयस्यामितो दिवि' [छा० ८ । ५ । ३] इत्यनेन भूलोकात्तृतीयलोकस्य भोगाधिकरणत्वोक्तेः । 'प्रजापतेः सभां वेद्म प्रपद्ये' [छा० ८ । १४ । १] 'तदैरंमदीयं सरस्तदश्वत्थः सोमसवनस्तदपराजिता पूर्वह्यणः प्रभुविमितं हिरण्यमयम्' [छा० ८ । ५ । ३] इत्यादिना पञ्चाग्निविद्यायां 'शुद्धः पूतः पुण्यलोको भवति' [छा० ५ । १० । १०] इत्यादिना च विशेषितत्वात् । परावतः पराञ्छ्रेष्ठान्स्वोपासकानवतीति

परावन्ब्रह्मा तस्य लोकेषु । अथ वा पराव
नुगता इत्यर्थः ॥ ८ ॥

सामीप्यात् तद्व्यपदेशः ॥ ९ ॥

यद्यपि ब्रह्मशब्दोऽनवच्छिन्ने ब्रह्मणि मुख्यस्तथाऽऽ
दृष्ट्वात्सामीप्यादन्यथोक्तानुपपत्तेश्च 'स एतान्ब्रह्म गम
४ । १५ । ५] इत्यत्र तस्य सोपाधिकस्यैव व्यपदेशः । यद्
कस्य पश्चान्निरुपाधिप्रापकत्वेन तत्सामीप्यात्तत्र तद्व्यपदेशस्तर्हि
चारः ॥ ९ ॥

नन्वेवम् 'एतेन प्रतिपद्यमाना इमं मानवमावर्तं नाऽऽवर्तन्ते' [छा०
४ । १५ । ५] 'तेषामिह न पुनरावृत्तिः' [बृ० ६ । २ । १५]
'तयोर्ध्वमायन्नमृतत्वमेति' [छा० ८ । ६ । ६] इत्यादावनावृत्तिर्व-
र्तमानामृतत्वाप्तिश्च विरुध्येत कार्यब्रह्मप्राप्तावावृत्तेर्वर्तमानामृतत्वाभा-
वस्य चाऽऽवश्यकत्वात् । न चेममितीहेतिपदस्वारस्यात्कल्पान्तर आवृ-
त्तिर्लभ्यत इति वाच्यम् । इदमो वर्तमानकल्पजातीयार्थकत्वेन कल्पा-
न्तरेष्वप्यनावृत्तिलब्धेः । अन्यथा पुरोवर्तिनोऽस्थिरत्वेन तदर्थकत्व
एतत्कल्पेऽप्यनावृत्त्यलामापत्तेरत आह—

कार्यात्यये तद्व्यक्षेण सहातः पर-
मभिधानात् ॥ १० ॥ इति ।

अभिधानादुक्तश्रुतेरतः कार्यब्रह्मणः परं ब्रह्म प्राप्यमिति यल्लभ्यते
तत्कार्यस्य ब्रह्मलोकस्यात्यये प्रलये तद्व्यक्षेण हिरण्यगर्भेण सह न
तु द्रागेव तत्र तेषां भोगश्रुतेरमृतत्वाप्तिहेतुतत्त्वज्ञानार्थं तल्लोके वेदान्त-
श्रवणाद्यपेक्षणाच्च । अत एव 'आयन्नमृतत्वमेति' इत्यत्र वर्तमानत्व-
मविदक्षितमायनामृतत्वाप्योरेककर्तृकत्वमात्रस्य विदक्षितत्वात् । तस्मा-
त्कार्यब्रह्मणो गम्यत्वेऽप्यनावृत्त्यमृतत्वाप्तिश्रुतीनामविरोधः ॥ १० ॥

स्मृतेश्च ॥ ११ ॥ इति ।

'ब्रह्मणा सह ते सर्वे संप्राप्ते प्रतिसंचरे ।
परस्यान्ते कृतात्मानः प्रविशन्ति परं पदम्'
इति स्मृतेरप्येतदर्थनिश्चयः । प्रतिसंचरे प्रलये ॥ ११ ॥

नन्वेवं वरुणादीनामप्यातिवाचयति—
नयनं श्रौतं विरुद्धं तत्राऽऽनर्मुख्यत्वात् ॥ १२ ॥ इति ।

वैद्युतेनैव तत् [छा० ४ । १५ । ५] इत्यत्र गम्यं परं निरुपा-
ततो विद्युतोऽमावाच्छिन्नबोधकब्रह्मशब्दस्य मुख्यत्वादिति जैमिनि-
तत्प्रतिबन्धाकरणं
देताहशो मां दर्शनाच्च ॥ १३ ॥ इति ।

मां नामरूपयोर्निर्वहिता ते यदन्तरा तद्ब्रह्म [छा० ८ । १४ । १]
इत्यादिना शुद्धब्रह्म प्रकृत्य ' प्रजापतेः सभां वेश्म प्रपद्ये ' [छा०
८ । १४ । १] इत्यादिनोक्ताया वेश्मप्रतिपत्तेर्हार्दविद्यायां गतिमत्यां
' तदपराजिता पूर्वज्ञानः प्रभुविमितं हिरण्यमयम् ' [छा० ८ । ५ । ३]
इत्यादिनाऽपि निर्देशदर्शनात्कठवल्लीषु परविद्याप्रकरणेऽपि गतिनिर्देश-
दर्शनाच्च ॥ १३ ॥

बादारिमते स्वसंमतिपरिवसानाय जैमिनिमतं दूषयति—

न च कार्ये प्रतिपत्त्यभिसंधिः ॥ १४ ॥ (५) इति ।

नैवम् । चो हेतौ । यतः कार्ये सोपाधिके ब्रह्मणि गम्येऽपि वेश्मप्र-
तिपत्त्यभिसंधानं संभवति । पूर्ववाक्यस्य शुद्धब्रह्मविषयस्य विच्छेदस्वी-
कारात्कठवल्लीषु च परविद्यास्तुत्यर्थमपरविद्यागतगत्युक्तेः ' विष्वङ्ङन्या
उत्क्रमणे भवन्ति ' [छा० ८ । ६ । ६] इतिवत् । न च कार्ये प्रति-
पत्त्यभिसंधिरित्यन्यथानुपपत्तेरुक्तत्वाच्च ॥ १४ ॥ (५)

अप्रतीकालम्बनान्नयतीति बादरायण

उभयथाऽदोषात्तत्क्रतुश्च ॥ १५ ॥ इति ।

' ये चामी अरण्ये श्रद्धां सत्यमुपासते ' [बृ० ६ । २ ।
१५] इत्युपक्रम्य विद्युदन्तमर्चिरादिमार्गमुक्त्वा ' ब्रह्मलोकान्गमयति '
[बृ० ६ । २ । १५] इत्युक्ते सत्यशब्दितब्रह्मोपासकस्य कार्यब्रह्मप्रा-
प्तिलामाद्ब्रह्मत्वेन मनआदिप्रतीकोपासकान्विद्युलोकागतपुरुषो न ब्रह्म-
लोकं प्रति नयति किंतु तदन्यान् । एवमपि ' अनियमः सर्वासाम् ' [ब०
सू० ३ । ३ । ३१] इत्यादिसूत्रमप्यप्रतीकालम्बनानामेव ब्रह्मलोकग-
तिव्यवस्थापकमिति प्रतीकोपासकानां ब्रह्मोपासकानां चोभयथा द्विधा
व्यवस्थाङ्गीकारे दोषाभावात् । ननु च्छान्दोग्ये ' ये चेमेऽरण्ये श्रद्धा

तप इत्युपासते' [छा० ५।१०।१]
 गमयति' [छा० ५।१०।२] इत्युक्तेः 'न
 नाविद्वांसस्तपस्विनः' इति श्रुत्यन्तरमनुरुध्य श्रु-
 द्यावन्मात्रपरत्वनिर्णयात्प्रतीकोपासकानामपि ब्रह्मलो-
 अन्यथा तेषां विद्युल्लोकपर्यन्तगमनसिद्धान्तस्यापि दुर्लभ-
 तत्क्रतुश्चेति । 'तं यथा यथोपासते तदेव भवन्ति' इति
 नकार्यब्रह्मणि क्रतुरुपासनं यस्य स एव तत्प्राप्तुमर्हति न
 मनआदेरुपासकः । चो हेतौ । तथा चोक्तश्रुतावेतानित्यस्य
 प्रकान्तपञ्चाग्निविदामेव परामर्शकत्वात् 'तदारोहन्ति
 परागताः' 'न तत्र दक्षिणा यन्ति' इत्यादिसामान्य-
 न्यायमनुरुध्य देवयानारोहमात्रपरत्वेन प्रतीकोपासका-
 सिरपि तु सामान्यश्रुत्यनुरुद्धविद्युल्लोकान्तर्गतमाग-
 ग्यश्रुतिबलाद्विद्युल्लोकपर्यन्तदेवयानारोहणम् । पञ्चा-
 कात्तेर्वाचनिकत्वेन न तत्क्रतुन्यायबाध्यता । दक्षि-
 र्मानुष्ठापिनः ॥ १५ ॥

विशेषं च दर्शयति ॥ १६ ॥ (६) इति ।

प्रतीकोपासनेषु 'यावन्नाम्नो गतं तत्रास्य यथाकामचारो भवति'
 [छा० ७।१।५] 'यावद्वाचो गतं तत्रास्य यथाकामचारः'
 [छा० ७।२।२] इत्यादिना फलविशेषं दर्शयति । 'नामोपा-
 सस्व' [छा० ७।१।४] इत्यादिना च नामादीनामेवोपास्यत्वोक्त्या
 तदुपासनस्य ब्रह्मोपासनाद्विशेषं दर्शयति । ततश्च न तेषां ब्रह्मलोकाप्तिः
 फलं न वा ब्रह्मोपासकत्वमिति भावः ॥ १६ ॥ (६)

इति चतुर्थाध्यायस्य तृतीयः पादः ॥ ३ ॥

अथ चतुर्थाध्यायस्य चतुर्थः पादः ।

निर्गुणज्ञस्य प्राप्यं विवेचयति—

संपद्याऽऽविर्भावः स्वेन शब्दात् ॥ १ ॥ इति ।

'अस्माच्छरीरात्समुत्थाय परं ज्योतिरुपसंपद्य स्वेन रूपेणाभिनि-
 निष्पद्यते' (छा० ८।३।४) इति मोक्षप्रतिपादकश्रुत्या परं

नन्वेवं वरुणादीनामक्षात्कृत्य स्थितस्य पुरुषस्य पूर्वस्थितेन स्वरूप-
नयनं श्रौतं विरुद्धं तत्रात्युच्यते न त्वभिनिष्पद्यत इत्यस्योक्तार्थक-
वैद्युतेनैव सहजसिद्धत्वात्स्वशब्दस्यापि स्वीयार्थत्वादागन्तुकेन
प्रायेण निष्पद्यत इत्यर्थः । स्वेनेतिशब्दात्तस्याऽऽगन्तुकध-

ततो विद्युतेभ्योऽपि लब्धत्वात्तदुक्तिवैयर्थ्येन स्वेनेतिशब्दस्य वैय-
तप्रतिबन्धाद्धान्ते तु सगुणविद्यावन्निर्गुणविद्यायाः फलस्याप्यागन्तुक-
देताह्नो तद्व्यवच्छेदपरत्वात्स्वेनेत्यस्य सार्थक्यम् । अभिनिष्पद्यत इति
विद्याया असत्त्वे स्वरूपस्याप्यविद्यारूपोऽभावः, विद्यायाः सत्त्वे
स्वरूपसत्त्वमिति क्षैमिकजन्यतारूपाविर्भावबोधकत्वादविरुद्धम् । तादृ-
शीमेव जन्यतां प्रतिसंधाय प्रवर्तन्ते सुमुक्षवः । तिरोधायकाज्ञानत-
त्कार्यनिवृत्तिरूप आविर्भाव एव वा स्वरूपमात्रपर्यवसन्नोऽभिनिष्प-
द्यर्थः । स्वरूपस्य च सहजसिद्धत्वेऽपि विस्मृतकण्ठचामीकरवत्साध्य-
त्वमज्ञानेन प्रतिसंद्ध्यते प्रवर्तमानाः । तत्त्वसाक्षात्कारपर्यन्तमज्ञानकृत-
स्याहं संसारी शुद्धब्रह्मस्वरूपत्वं ममासिद्धमित्यपरोक्षभ्रमस्य शास्त्र-
युक्त्यधीनपरोक्षज्ञानानिवर्त्यस्य जागरूकत्वात् । तथा च तत्त्वज्ञः स्वरूपे-
णैव जायते न त्वागन्तुकफलवत्तयेति स्वरूपात्मकाज्ञानतत्कार्यनिवृत्ति-
मान्नत्वागन्तुकफलवानिति वा श्रुत्यर्थ इति भावः ॥ १ ॥

पूर्ववाक्यपर्यालोचनादप्युक्तश्रुतेरविद्यातत्कार्यनिवृत्तिमानेव प्रतिपि-
पादयिषितो न त्वागन्तुकधर्मान्तरवानित्याह—

मुक्तः प्रतिज्ञानात् ॥ २ ॥ इति ।

अविद्यातत्कार्याभ्यां मुक्तस्त्यक्त एव तत्त्वज्ञ उक्तश्रुतेः प्रतिपिपाद-
यिषितः । 'अन्धो भवत्यपि रोदिति' [छा० ८।१०।२] 'विनाश-
मेवापीतो भवति' [छा० ८।११।१] इत्यादिनेन्द्रेणावस्थात्रय-
कलुषितस्य कथमपहतपाप्मादिलक्षणात्मत्वमित्याक्षेपे कृते 'एतं त्वेव
ते भूयोऽनुव्याख्यास्यामि' [छा० ८।११।३] इत्यनेनावस्थात्रय-
हेत्वविद्यादिरहितस्यैव प्रजापतिना व्याख्येयत्वेन प्रतिज्ञानात्पश्चादपि
'अशरीरं वाव सन्तं न प्रियाप्रिये स्पृशतः' [छा० ८।१२।१] इत्युपन्यस्य
'स्वेन रूपेणाभिनिष्पद्यते स उत्तमः पुरुषः' [छा० ८।१२।३] इत्युपसंहा-
रात् । वस्तुतस्तु स्वेन रूपेणाभिनिष्पत्तिः स्वरूपाज्ञानतत्प्रयुक्तदृश्याधि-
करणकालपूर्वत्वानधिकरणकालोपहितत्वम् । शुक्तिः पूर्वं रजतत्वेन ज्ञाता
संप्रति स्वेन रूपेणाभिनिष्पन्नत्वादि लौकिकप्रयोगे तथा प्रत्ययात् ।

चतुर्थः पादः ४]

वेदान्तसूत्रमुक्तावलि.

विवेचितं चेदं 'ज्योतिर्दर्शनात्' [ब्र० सू० ६
प्रथमाध्याये । तादृशकालश्च स्वरूपस्याज्ञानतत्का
क्षण एव ॥ २ ॥

आत्मा प्रकरणात् ॥ ३ ॥ (१) इति .

ज्योतिःशब्दितस्तु ब्रह्मरूप आत्मैव 'य आत्माऽपहतपा
विमृत्युः' [छा० ८।७।१] इत्यादिना तस्यैव प्रकृतत्वात् 'ते
ज्योतिषां ज्योतिः' [बृ० ४।४।१६] इत्यादौ तत्रापि भासकत्वो-
पाधिना ज्योतिःशब्दप्रयोगात्परमित्यस्य च भासकान्तरस्य सूर्यादिर्भा-
सकत्वमर्थः ॥ ३ ॥ (१)

अभेदेन ब्रह्मस्वरूपं परं ज्योतिः साक्षात्कुर्वन्नपि तद्भिन्नेन स्वस्वरू-
पेणामिनिष्पद्यते 'ज्योतिरूपसंपद्य' [छा० ८।३।४] इत्यादिना
कर्मकर्तृभावादिरूपभेदनिर्देशात् । तत्त्वमस्यादिश्रुतीरभेदप्रतिपादिकाः
साधनीभूतज्ञानसंबन्धिनीरपेक्ष्य प्रधानीभूतफलप्रतिपादकश्रुतीनां भेद-
द्योतिकानां बलवत्त्वादत एव पातञ्जलादिभिरपि मोक्षेऽपि परज्योति-
र्भेदोऽङ्गी क्रियत इति प्रत्याह—

अविभागेन दृष्टत्वात् ॥ ४ ॥ (२) इति ।

परज्योतिर्विभागशून्येनैव स्वरूपेणामिनिष्पद्यते स्वरूपेणामिनिष्प-
न्नस्य 'स उत्तमः पुरुषः' [छा० ८।१२।३] इत्यनेन फलवाक्य
एव परज्योतिरभेदनिर्देशस्य दृष्टत्वात्तत्त्वमस्यादिश्रुतीनामपि तदानु-
गुण्येनाभेदप्रमापकत्वान्भेदकाज्ञाननिवृत्तावभिन्नेनैव स्वरूपेणामिनिष्प-
त्तरप्रत्यूहत्वात् ॥ ४ ॥ (२)

ब्राह्मेण जैमिनिरुपन्यासादियः ॥ ५ ॥ इति ।

स्वरूपेणामिनिष्पद्यत इत्युक्तं तत्स्वरूपं ब्राह्ममैश्वरमपहतपाप्मत्वा-
दिसत्यसंकल्पत्वान्तं सर्वज्ञत्वं सर्वेश्वरत्वं च 'य आत्माऽपहतपाप्मा
विजरो विमृत्युर्विशोको, विजिघत्सोऽपिपासः सत्यकामः सत्यसंकल्पः
सोऽन्वेष्टव्यः' [छा० ८।७।१] इति प्रत्यगात्मस्वरूपोपन्यासात् ।
'तस्य सर्वेषु लोकेषु कामचारो भवति' [छा० ७।२५।२] इति
'स तत्र पर्येति जक्षत्कीडन्रममाणः' [छा० ८।१२।३] इत्यादि-
नैश्वर्यावेदनात् 'यः सर्वज्ञः सर्वेश्वरः' इत्यादिव्यपदेशाच्चेति । न

नन्वेवं वरुणादीनामपतीत्यादिवाक्यैश्च तत्त्वंपदार्थयोर्निर्विशेषत्वप्रमा-
नयनं श्रौतं विरुद्धं तानामस्वामाविकत्वनिर्णयात्तैरभिनिष्पत्त्यसंभव इति
वैद्युतेनैक्यानां साधनकोटित्वेन प्राप्तिसापेक्षत्वेन च तदपेक्षया
कोपन्यासादेर्बलवत्त्वेन तत्स्वामाविकत्वनिश्चायकत्वा-
ततो विद्युत्त्वेन तत्प्रवृत्तेरिति जैमिनिर्वक्ति ॥ ५ ॥

तत्प्रतिबन्ध-

देतान्-

चितितन्मात्रेण तदात्मकत्वा-
दित्यौडुलोमिः ॥ ६ ॥ इति ।

चितिरूपं यत्तन्मात्रं निर्विशेषं तेनैवाभिनिष्पद्यते निर्विशेषसाक्षात्का-
रफलस्य तदात्मकत्वान्निवृत्ताज्ञानपूर्णानन्दैकरसचिन्मात्रात्मकत्वात् ।
तथा च स्वरूपप्रमापकवाक्यानामेव फलसमर्पकत्वात् । 'सत्यं ज्ञानमनन्तं
ब्रह्म' [तै० २।१।१] 'आनन्दो ब्रह्म' [तै० ३।६।१] 'अस्थूलमनणु'
[बृ० ३।८।८] इत्यादि 'अयमात्माऽनन्तरोऽज्ञाह्यः कृत्स्नः प्रज्ञान-
घनः' [बृ० ४।५।१३] 'नेति नेति' [बृ० २।३।६] इति
'नात्र काचन भिदाऽस्ति' ['नृसिंहोत्त० ८] 'अतोऽन्यदार्तम्'
[बृ० ३।४।२] इत्यादिवाक्यानां च तत्त्वंपदार्थस्वरूपसमर्पकत्वात्स-
त्यसंकल्पत्वादीनां संबन्धनिर्वचनासंभवेनानिर्वचनीयानामाविद्यकत्वेना-
विद्यानाशनाशयत्वावश्यकत्वेन स्वामाविकत्वायोगाच्चित्स्वरूपातिरिक्तं
न स्वामाविकं चिन्मात्रत्वमेव मुक्तिः 'स तत्र पर्येति जक्षत्' [छा०
८।१२।३] इत्यादिकं तु स्तुतिपरतयैवाविरुद्धमित्यौडुलोमि-
र्वक्ति ॥ ६ ॥

एवमप्युपन्यासात्पूर्वभावादविरोधं

बादरायणः ॥ ७ ॥ (३) इति ।

एवं तत्त्वविदश्चिन्मात्ररूपेणाभिनिष्पत्तावपि बद्धपुरुषदृष्ट्या सत्यसं-
कल्पत्वादीनामीश्वरे सत्त्वादीश्वरस्य च वस्तुतश्चिन्मात्रत्वाद्बद्धदृष्ट्यभि-
प्रायेणैवोपन्यासाद्यवगतस्य पूर्वस्य सत्यसंकल्पत्वादेर्भावादुभयोर्मतयोर-
विरोधं बादरायणोऽहं वदामि ॥ ७ ॥ (३)

संकल्पादेव च तच्छ्रुतेः ॥ ८ ॥

ब्रह्मलोकगतस्य सगुणज्ञस्य संवचन्दनादेर्भोगसाध-
ल्पादेव भवति नत्वस्मदादेरिव पुष्पाहरणादिसापेक्षा 'अ-
ल्यलोककामो भवति संकल्पादेवास्य गन्धमालये समुत्तिष्ठति
ल्यलोकेन संपन्नो महीयते' [छा० ८।२।६] इत्यादितः
सामान्यतो दृष्टस्य विशेषविषयकश्रुत्या बाधात् ॥ ८ ॥

अत एव चानन्याधिपतिः ॥ ९ ॥ (४) इति ।

अतोऽवन्ध्यसंकल्पत्वादेव 'य इहाऽऽत्मानमनुविद्य ब्रजन्त्येताःश्च
सत्यान्कामाःस्तेषां सर्वेषु लोकेषु कामचारः' [छा० ८।१।६]
इति श्रुत्या सगुणोपासकोऽनन्याधिपतिस्तत्तद्भोगस्थानं गच्छन्केनाप्य-
निवार्य इति बोध्यते ॥ ९ ॥ (४)

अभावं वादरिराह ह्येवम् ॥ १० ॥ इति ।

संकल्पस्याऽऽवश्यकत्वात्तत्साधनस्य मनसो भावेऽपि तदन्येन्द्रियाणां
देहस्य चामावं ब्रह्मलोके भोक्तुर्बादरिर्वक्ति । हि यस्मात् 'मनसेता-
न्कामान्पश्यन्नमते' [छा० ८।१२।५] 'य एते ब्रह्मलोके' [छा०
८।१३।१] इति श्रुतिरेवमाह । काम्यमानेषु रमणे मनोयोगस्य
नित्यप्राप्तत्वेन मनसेत्यस्य देहादिव्यवच्छेदपरत्वावश्यकत्वादिति भावः
॥ १० ॥

भावं जैमिनिर्विकल्पामननात् ॥ ११ ॥ इति ।

जैमिनिस्तु सेन्द्रियस्य देहस्य भावं वक्ति । 'स एकधा भवति
त्रिधा भवति पञ्चधा सप्तधा' [छा० ७।२६।२] इत्यादिश्रुत्या
सेन्द्रियदेहनानात्वरूपस्य विकल्पस्यावगमात्तस्यानिर्गुणभूमविद्यास्थ-
त्वेऽपि सगुणविद्याफलोक्तिद्वारा निर्गुणस्तुतिपरत्वात् ॥ ११ ॥

द्वादशाहवहुभयविधं वादरायणोऽतः ॥ १२ ॥ इति ।

यथा 'द्वादशाहमृद्धिकामा उपेयुः' इत्युपायिचोदनाबोधितत्वेन
सत्रत्वं 'द्वादशाहेन प्रजाकामं याजयेत्' इति यजतिचोदनाबोधित-
त्वेन चाहीनत्वं द्वादशाहस्य तथैवात उक्तोभयश्रुतिलिङ्गाद्ब्रह्मलोके

नन्वेवं वरुणादीनामतीत्यः हैः सहितं रहितं चेत्युभयविधं सत्यसंकल्पत्वात्सं-
नयनं श्रौतं विरुद्धं तानाम् १२ ॥

वैद्युतेऽन्यान्यभावे संध्यवदुपपत्तेः ॥ १३ ॥ इति ।

क्तोभावे संध्यवन्मनःकल्पितविषयाणां साक्षिमात्रभास्यत्वेन
ततो विदुषवः ॥ १३ ॥

तत्प्रतिबन्-
देन- भावे जाग्रद्वत् ॥ १४ ॥ (५) इति ।

देहस्य भावे त्विन्द्रियसंनिकर्षाधीनमनोवृत्तिद्वारा जाग्रदशायाभिब-
साक्षिसंबन्धेन भोगोपपत्तेः ॥ १४ ॥ (५)

‘स एकधा भवति’ [छा० ७ । २६ । २] इत्यादिना बोधितेषु
नानाशरीरेषु युगपद्भोगासंभव एकस्यैव शरीरस्य समनस्कत्वेन
शरीरान्तरेष्वात्मचैतन्यामिव्यक्तेः । प्रतिशरीरं मनोन्तराणां सृष्ट्यङ्गी-
कारेऽप्यौत्पत्तिकपरिच्छिन्नमनोवच्छिन्नस्याऽऽत्मनो न तैरवच्छेदसंभवः ।
ततश्चोक्तश्रुतेर्भोगानुपयुक्तशरीरप्रतिपादने प्रयोजनाभावात्स्तुतिमात्रपर-
त्वेनाभावं वादरिचित्येव युक्तं तत्राऽऽह—

प्रदीपवदावेशस्तथा हि दर्शयति ॥ १५ ॥ इति ।

यथा प्रदीप एक एव स्वसामर्थ्यादनेकदीपभावं प्राप्य नानावर्तिष्वा-
विशति तथा विदुषोऽपि विद्यामाहात्म्येनावन्ध्यसंकल्पत्वाद्नेकधापन्न-
मनःशरीरादिष्वावेशः । हि यस्मात् ‘एकधा भवति त्रिधा भवति’
[छा० ७ । २६ । २] इत्यादिस्तथा दर्शयति, अनेकदेहेन्द्रियादिषु
स्वात्मचैतन्यामिव्यक्तेरेव विदुषास्त्रिधाभावादिरूपत्वात् । तथा च
श्रुतिबलादेव पूर्वस्थितमनस एव नानादेहेन्द्रियादिरूपेण परिणामाः
कल्पन्ते । स्वपरिणामवृत्तिज्ञानाद्यवच्छिन्नचैतन्यस्य स्वीयतादृशनाना-
देहेन्द्रियरूपपरिणामावच्छिन्नचैतन्यस्य च तादृशमनोवच्छिन्नचैतन्या-
भेदः संभवत्येव । नानादेशस्थनानादेहरूपेण पूर्वस्थितमनसा नानादे-
शस्थबहुशाखारूपेण महावृक्षस्येव परिणामः संभवत्येवेति भावः । न च
स्थूलदेहानां नानात्वे प्रत्यक्षसिद्धेऽपि तेषु मनश्चक्षुरादिकमेकैकामिन्द्रि-
यमेवास्तु तावताऽपि श्रुत्युपपत्तेरिति वाच्यम् । एकदेहावच्छेदेन
तत्तदिन्द्रियजन्यज्ञानोत्पत्तिकालेऽन्यदेहावच्छेदेनापि तदापत्तेः, मन-
आदीनामेकत्वनानात्वयोरपि संकल्पानुरुद्धत्वाच्च ॥ १५ ॥

चतुर्थः पादः ४] वेदान्तसूत्रमुक्तावलि

ननु 'तत्केन कं विजानीयात्' (बृ० ४।५।
तीयमस्ति' (बृ० ४।३।३० इत्यादिश्रुत्या वि-
नात्कथमैश्वर्यभोगस्तत्राऽऽह-

स्वाप्ययसंपत्तयोरन्यतरापेक्षमाविष्कृतं हि ॥ १६ ॥

उक्तवाक्यं स्वाप्ययस्य सुप्ततेः संपत्तेः कैवल्यस्य चा-
द्वैताद्विबोधकं हि यस्मात् 'यत्र त्वस्य सर्वमात्मैवामूत्' (बृ०
४।१४) इत्यनेन 'यत्र सुप्तो न कंचन कामं कामयते न कंच
स्वप्नं पश्यति' (बृ० ४।३।१९) इत्यनेन च समभिव्याहृतवाक्येन
तथाऽऽविष्कृतं व्यक्तीकृतम् ॥ १६ ॥ (६)

जगद्व्यापारवर्जं प्रकरणादसंनिहितत्वाच्च ॥ १७ ॥ इति ।

सगुणविद् ऐश्वर्यं जगत्सृष्ट्यादिव्यापारवर्जं तदन्यविषयकजगत्सृ-
ष्ट्यादिविबोधकश्रुतिष्वीश्वरस्य नित्यसिद्धस्यैव प्रकृतत्वात्प्रलयानन्तरं
सहस्रेव स्थित्यादिकर्तृत्वनिर्देशात्सृष्ट्यारम्भकाले चाऽऽधुनिकानामुपास-
कानामसंनिधानात्कल्पान्तरोपासकानां च प्रलय एव सह ब्रह्मणा
मुक्तत्वात् ॥ १७ ॥

प्रत्यक्षोपदेशादिति चेन्नाऽऽधिकारि-

कमण्डलस्थोक्तेः ॥ १८ ॥ इति ।

'आप्नोति स्वाराज्यम्' [तै० १।६।२] 'सर्वेऽस्मै देवा बलि-
मावहन्ति' [तै० १।५।३] इत्यादिप्रत्यक्षोपदेशाज्जगत्सृष्ट्यादा-
वपि विदुष ऐश्वर्यमिति चेन्न । 'आप्नोति मनसस्पतिं वाक्पतिश्चक्षु-
ष्पतिः श्रोत्रपतिर्विज्ञानपतिश्च भवति' [तै० १।६।२]
इत्यनन्तरवाक्येणाऽऽधिकारिकस्य सवितृमण्डलादिस्थस्य पूर्वसिद्धेश्व-
रस्य मनस्पतिशब्दितस्य वाक्पतित्वाद्यैश्वर्यमात्रलामार्थं विद्वत्प्राप्यत्वे-
नोक्तेः । आप्नोति स्वाराज्यमित्यादेश्च सर्वदेवतापूज्यत्वादिविबोधकत्वेऽपि
जगत्सृष्ट्यादिसामर्थ्ये मानाभावात् ॥ १८ ॥

विकारावर्ति च तथा हि स्थितिमाह ॥ १९ ॥ इति ।

विकारावर्ति निर्गुणं ब्रह्म सगुणोपासकेनाप्राप्यं सत्तथा तादृशीमेव
स्थितिं मर्यादामाह द्योतयति । यथा सगुणस्यैव वस्तुतो निर्गुणस्योपा-

१ क. 'तेः कै' । २ ख. 'स्तुतो नि' । ३ क. 'णत्वेऽ' ।

नन्वेवं वरुणादीनातीतास्यत्वेऽपि सगुणविदो न नैर्गुण्यात्तिरतत्कृतुत्वा-
नयनं श्रौतं विरुद्धं नानामृतत्वादिगुणस्य सत्त्वेऽपि नोपासकस्य तदाप्तिस्ताह-
वैद्युतेभ्यः विध्यगोचरत्वेनोपासककृत्वविषयत्वात् ॥ १९ ॥

ततो विदुषः तं यथायथोपासते तदेव भवन्ति' इतिश्रुतिः । अनु-
तत्प्रतिबन्ध-
देव-
क्तोर्शयतश्चैवं प्रत्यक्षानुमाने ॥ २० ॥ इति ।

यं यं वाऽपि स्मरन्भावं त्यजत्यन्ते कलेवरम् ।

तं तमेवैति कौन्तेय सदा तद्भावभावितः [म० गी० ८ । ६] इति
स्मृतिश्चैवमुपासनाविषयगुणस्यैवाऽऽप्तिं दर्शयतः ॥ २० ॥

भोगमात्रसाध्यलिङ्गाच्च ॥ २१ ॥ इति ।

‘ यथैतां देवतां सर्वाणि भूतान्यवन्त्येवं हैवविदं सर्वाणि भूतान्य-
वन्ति ’ ‘ तेनो एतस्यै देवतायै सायुज्यं सलोकतां जयति ’ [बृ० १ ।
५ । २३] इत्यादिलिङ्गादपि सगुणविदो भोगमात्रेण सगुणसाध्यं
लभ्यते न तु जगत्कर्तृत्वादिकं सायुज्यशब्देन तादात्म्यमात्रस्य सलोक-
ताशब्देन तत्समानभोगमात्रस्य लाभात् । अन्यथा सर्वलोकामिमानि-
देवतातादात्म्यापन्नस्य तत्समानलोकत्वोक्तिवैयर्थ्यादिति भावः ॥ २१ ॥

ननु ब्रह्मलोकादावेवोपासनाफलस्य मुक्तत्वादन्यकर्ममात्रस्य च
विद्ययैव पूर्वं दग्धत्वाद्विदुषः पुनरस्मिँल्लोके परावृत्त्यनुपपत्तिः । न च
श्रुत्यैवाऽऽवृत्तिं निषिध्यामृतत्वमुक्तमतोऽनावृत्तिरेव तस्येति वाच्यम् ।
‘ इमं मानवमावर्तं नाऽऽवर्तन्ते ’ ‘ तेषामिह न पुनरावृत्तिः ’ इत्यादि-
श्रुतिष्विममितीहेतिशब्दाभ्यां कल्पान्तर आवृत्तिलाभात् । अत एवामृ-
तत्वमपि श्रौतं गौणमेवेत्यत आह—

अनावृत्तिः शब्दादनावृत्तिः शब्दात् ॥ २२ ॥ (७) इति ।

विदुषः कल्पान्तरेऽप्यनावृत्तिरेव ‘ न स पुनरावर्तते ’ [छा० ८ ।
१५ । १] इतिसामान्यमुखाच्छब्दाच्छ्रुतेः । इहेत्यस्य संसारमात्रार्थत्वे
बाधकामावादत एवममित्यस्यापीदंजातीयार्थत्वाद्द्वर्तमानकल्पार्थक-
त्वेऽपि प्रतिकल्पवर्तिपुरुषान्प्रति वर्तमानकल्पबोधकत्वेन कल्पमात्रेऽ-
नावृत्तिलाभात् ।

चतुर्थः पादः ४]

वेदान्तसूत्रः

ब्रह्मणा सह ते सर्वे संप्राप्ते प्राण.

परस्यान्ते कृतात्मानः प्रविशन्ति परं प.

इत्यादिस्मृत्या वर्तमानकल्पान्ते विदुषां कैवल्यबोधने.
त्पादशकत्वाच्च । ' आब्रह्ममुवनालोकाः पुनराव
[म० गी० ८ । १६] इत्यादेरप्यश्वमेधादिना प्राप्तलोकाः
चेति शिवम् ॥ २२ ॥ (७)

इति चतुर्थाध्यायस्य चतुर्थः पादः ॥ ४ ॥

इति श्रीपरमहंसपरिव्राजकपरमानन्दसरस्वतीपूज्यपादाशिष्य-

ब्रह्मानन्दसरस्वती/ वेदान्तसूत्रमुक्तावल्यां

चतुर्थाऽध्यायस्य चतुर्थः ।

समाप्तैर्यं ब्रह्मानन्दसरस्वतीविरचिता

वेदान्तसूत्रमुक्तावलिः

